

ليکوال
عبدالوهاب

کال : ۱۳۹۳

د بهرنيانو حقوق او وځاي

ليکوال :	عبدالوهاب
د چاپ شمير:	۱۰۰۰ ټوکه
خپرونکي :	علمي خپرونډويه ټولنه / گردهز
کمپوز :	په خپله ليکوال
دیزاین :	سيدرحيم کوچي
چاپ کال	۱۳۹۳

د چاپ ټول حقوق له خپرونډويه ټولنې سره خوندي دي

د ترلاسه کيدو ځايونه

علمي کتاب پلورنځی

پکتيا ، د گردیز ښار، غزني لاین، د عبدالحمید گردیزی مارکیټ ، افغانستان
اریکشمیری : ۰۷۷۲۹۳۶۳۴۱-۰۷۷۲۸۸۱۹۰

برېښنالیک : ilmiketabtoon@yahoo.com

پکتيا: اوبنتون خپرونډيه او کلتوري ټولنه

خوست: رحيمي کلتاب پلورنځي

جلال اباد : مومند کلتاب پلورنځي


جلال اباد: گودر کلتاب پلورنځي

کابل: خيبر کلتاب پلورنځي

کابل: مسوق قبل کلتاب پلورنځي

کندهار: صداقت کلتاب پلورنځي

هلمند: سيدجمال الدين کلتاب پلورنځي



د خپرونډويه ټولنې يادښت

علمي خپرونډويه ټولنه هلې ځلې کوي ترڅو هغه علمي اثار چې د چاپ څخه پاتې دي په لوړ کيفيت سره چاپ کړي چې په همدې لړ کې داخل د محترم استاد عبدالوهاب نوی علمي اثر چې د (بهرنيانو حقوق) تر عنوان لاندې يې په خپله مورنۍ ژبه پښتو باندې ليکلې دی چاپ کړ، نوموړی کتاب (دبهرنيانو حقوق) چې موضوعات يې د افغانستان په بېلا بېلو پوهنتونو کې د حقوقو او سياسي علومو په پوهنځيو کې تدريس کيږي تر دې مهاله په پښتو ژبه ندی چاپ شوی او د لومړي ځل لپاره د ښاغلي استاد عبدالوهاب د هڅو په پايله کې د درنو استادانو، محصلينو او نورو لوستونکو خدمت ته وړاندې شو.

په همدې ډول علمي خپرونډويه ټولنه تل هڅي کوي چې د ښاغلي وهاب صيب د کتاب په څير نورو ارزښتناک کتابونه چاپ کړي او د درنو لوستونکو د مطالعې تنده پرې ماته کړي. په پای کې علمي خپرونډويه ټولنه ښاغلي ليکوال ته د نوموړي اثر مبارکي وايي او په راتلونکي کې ورته د نورو علمي اثارو په ليکلو او ژباړلو کې د لوی رب له دربار څخه د توفيق غوښتنه کوي.

قاری محمد نسیم سعادت

د علمي خپرونډوی ټولنې مشر

د پيل خبرې

لکه څه ډول چې پوهیږو اوسنی عصر یا نننۍ نړۍ د روابطو، اړیکو او همدارنگه د تګ راتګ نړۍ ده یعنې په اوسني وخت کې بشر د خپل متبوع هیواد په قلمرو کې منحصر او محصور نه دی بلکې د انسانانو تر منځ روابط او اړیکې د ښار او هیواد د څلور دیوالیو د محدودې څخه وتلي او په نړیواله کچه یې پراختیا پیدا کړېده. نن ورځ په میلیونونو کارکوونکي د خپلو متبوع هیوادونو پرته په نورو بهرنیو هیوادونو کې په مختلفو کارونو بوخت او مشغول دي، په لسګونو زره خلک د محصل، محقق او استاد په نوم د بهرنیو هیوادونو په پوهنتونونو کې په مختلفو برخو کې مصروف دي، په زرګونو سوداګر دخپل متبوع هیواد د سرحدونو څخه دباندې په بهرنیو هیوادونو کې دخپلو سوداګریزو مالونو د خرڅولو او اخیستلو لپاره هڅه او کوشش کوي او په میلیونونو پناه وړونکي او کډوال د نړۍ په مختلفو هیوادونو کې ژوند کوي، چې د مختلفو قوانینو، فرهنګونو، مادي او معنوي ارزښتونو سره مخامخ کیږي. خلاصه دا چې هره لحظه په لسګونو زره انسانان د غیر قابل اجتناب ضرورتونو په اساس د خپلو متبوع هیوادونو د پولو او سرحداتو څخه بهر او د نورو هیوادونو سرحداتو او خاورو ته داخلېږي او د یوه ټاکلي وخت لپاره هلته ژوند او استوګنه کوي، چې نوموړي افراد باید د ځینو حقوقو څخه برخمن او د ځینو وجایبو متحمل شي، یعنې د خپل ځان په مورد باید د قوانینو له حیثه یو واضح او غیر مبهم وضعیت ولري. او که بهرنيان د عمومي او خصوصي حقوقو له حیثه محدودیتونه ولري باید مشخص او واضح شي. په همدې ترتیب سره که بهرنيان په ځینو مواردو کې د زیاتو خصوصي حقوقو څخه برخمن وي هغه هم باید مشخص شي. نو پدې اساس نن ورځ د پخوانیو دورو برعکس، چې بهرنيان په محل اقامت یا میزبان هیواد کې د حداقل حقوقو څخه برخمن نه وو، بهرنيان د ژوند په مختلفو اقتصادي او ټولنیزو برخو او په ځانګړي ډول دخصوصي حقوقو او قسماً د یو سلسله عمومي حقوقو څخه هم برخمن دي، چې د یو لړ حقوقو څخه د بهرنيانو برخمن کیدل له یوه هیواده تر بل هیواد پورې توپیر لري، خو عمدتاً په هیوادونو کې د خصوصي حقوقو څخه برخمن کیدل په متقابله

قانوني، سياسي او عملي رويي (چلند) او ځيني وختونه په دوه اړخيزو او څو اړخيزو تړونونو پورې تړاو لري. په همدې ترتيب سره بهرنيان نن ورځ په محل اقامت هيواد کې د يوسلسله هغه حقوقو څخه برخمن دي، چې د بشر د ژوندانه لپاره اړين او لازمي دي لکه د ژوند حق، د آزادۍ حق، د مذهبي مراسمو د اجراکولو حق، د تحصيل حق، د ورود حق، د عبور حق، د اقامت حق، د خروج حق، د غير منقولو اموالو پرته د مال او ملکيت د لرلو او مصونيت حق، د مسکن د مصونيت حق او داسې نور...

اساساً د بهرنيانو نوموړي بشري حقوق په مهمو نړيوالو اسنادو کې لکه د بشر حقوقو نړيواله اعلاميه، د بشر حقوقو نړيواله اسلامي اعلاميه، د مدني او سياسي حقوقو نړيوال ميثاق، د پناه وړونکو په وضعيت پورې اړوند کنوانسيون او د بهرنيانو په مورد د ملګرو ملتونو په اعلاميه کې هم په پراخه پيمانه سره منعکس او تضمين شويدي، همدارنګه د بهرنيانو نوموړي حقوق د افغانستان د مدونو حقوقو دورې له پيل (۱۳۰۱ کال) راپدېخوا د افغانستان په مختلفو قوانينو کې هم منعکس شويدي، چې پدې اثر کې د بهرنيانو حقوق او وځايېب د هيواد د نافذه قوانينو او نړيوالو معتبرو اسنادو له نظره د مطالعې او بررسۍ لاندې نيسو.

بناً په نړيواله کچه د موضوع اهميت او په ملي ژبو او بالخصوص په پښتو ژبه کې پدې مورد د معلوماتو عدم موجوديت دې ته وهڅولم، چې پدې هکله مطالعه او تحقيق پيل کړم تر څو له يوه پلوه بهرني اتباع د محل اقامت هيواد نافذه قوانينو او مقرراتو له لارې د بهرنيانو لپاره په رسميت پېژندل شويو حقوقو څخه خبر او معلومات ترلاسه کړي او له بله پلوه نور خلک او په ځانګړي ډول د حقوقو او سياسي علومو پوهنځي محصلين، چې په راتلونکي کې د قانون او عدالت مجريان دي د بهرنيانو د حقوقو او وځاييو څخه، چې د افغانستان په مختلفو قوانينو او نړيوالو معتبرو اسنادو کې يې انعکاس موندلی لازم معلومات ترلاسه کړي.

بناپردي پدې ليکنه کې پر داخلي او خارجي منابعو سربېره د امکان تر حده د ټولو هغه قوانينو او مقرراتو څخه هم استفاده شويده، چې د بهرنيانو په حقوقو او وځاييو پورې د اړوندو احکامو لرونکي دي. په همدې ترتيب سره د هغه نړيوالو اسنادو څخه هم استفاده شويده، چې د بهرنيو اتباعو د حقوقو او انساني کرامت د ساتنې

لپاره د نړيوالې ټولنې له لورې تدوين او تدوين شويدي، چې دا سناد عمدتاً د بشر حقوقو نړيوالې اعلاميې، د بشر حقوقو نړيوالې اسلامي اعلاميې، د مدني اوسياسي حقوقو نړيوال ميثاق، د پناه وړونکو په وضعیت پورې اړوند کنوانسيون او د بهرنيانو په مورد د ملګرو ملتونو اعلاميې ته شامليري.

او په اخر کې د شيخ زايد پوهنتون د حقوقو او سياسي علومو پوهنځی د ټولو استادانو او په ځانګړي ډول د پوهنيار محمد شفيق مندوزي څخه زياته مننه کوم، چې د دې ليکنې په ليکلو کې راسره زياته همکاري او علمي لارښوونې کړيدي د خدای (ج) له درباره ورته د اوږد ژوند او په کارونو کې د بريالتوب غوښتنه کوم.

په درنښت

عبدالوهاب

تقریظ

د محترم عبدالوهاب د “د بهرنيانو حقوق او وځايېب” تر عنوان لاندې علمي او څېړنيزه ليکنه، مې په غور او دقت له سر څخه تر پايه ولوستله، زما له نظره نوموړي ليکنه چې د نړيوالو خصوصي حقوقو د پيرې مهمې موضوع په رابطه ليکل شوېده، يوه عمده بنسټګڼه يې دا ده چې د دې اثر په ليکلو کې د نويو او لومړۍ لاس داخلي او خارجي سرچينو څخه استفاده شوېده، او هم د افغانستان د قوانينو موقف د هرې موضوع په رابطه پکې روښانه شويدي.

نوموړي اثر په شکلي بڼه په دوه فصلونو کې ترتيب شويدي چې په لومړۍ فصل کې د بهرنيانو عمومي پېژندګلوي، د بهرنيانو د حقوقو او وځاييو تاريخي سير، د بهرنيانو ډولونه، د بهرنيانو د حقوقو او وځاييو مباني او د بهرنيانو د حقوقو او وځاييو منابع په پنځو بحثونو کې او په دوهم فصل کې په افغانستان کې د بهرنيانو حقوقو او وځايېب د عمومي او خصوصي حقوقو په ساحه کې او همدارنګه د بهرنيانو د اقامت، عبور او خروج حقوق او د بهرنيو حکمي اشخاصو حقوق په ترتيب سره په څلورو بحثونو کې ليکل شويدي.

نوموړۍ ليکنه چې په روانه او ساده پښتو ژبه ليکل شوي، د پښتو ژبې ليک دود هم پکې په بڼه ډول رعايت شويدي او د بهرنيانو په حقوقو او وځاييو پورې د اړوندو مسايلو او موضوعاتو اړخونه په واضع او مفصل ډول څيرل شويدي، چې د موضوع په رابطه پکې ټول اړين او ګټور معلومات پکې راټول شويدي.

پخپل نوبت سره په پښتو ژبه د دا ډول مغتنم اثر ليکل يوه لويه لاسته راوړنه بولم او د افغانستان د ټولو پوهنتونو د حقوقو او سياسي علومو پوهنځيو د محصلينو او په عموم کې د کتاب او مطالعي مينه والو ته د دې اثر د مطالعي توصيه کوم. او ليکونکي ته يې د ژوند په ټولو چارو کې د برياليتوب او کاميابۍ غوښتنه کوم.

په درنښت

پوهنمل محمدالله مندوړی

د شیخ زاید پوهنتون د حقوقو او سیاسي علومو پوهنځی ریس

تقریظ

انسان د انسانیت له مخې اړ دی چې انساني ارزښتونه وپېژني، ویي پالي او د هغوی درناوی وکړي، هر څومره چې د انسان په ژوند کې د انساني ژوند اړتیاوو او غوښتنو د رفع کولو په موخه علمي او انساني مبارزه او هڅې شتون ولري نو په همغه اندازه سره انساني لوړ ارزښتونه او معیارونه هم خوندي کېږي. هر انسان په ټولنه کې د یو لږ حقوق تر څنګ د یو لږ وجایو سره نړۍ ته سترګې غړوي، هغوی چې په ټولنه کې د خپلو حقوقو تر څنګ خپل وجایب درک کړي نو له شک پرته چې ځان هره شیبې او هره لحظه د ټولنې پر وړاندې مسوول بولي، د ۲۱ پېړۍ انسان د نړیوال کلي اوسیدونکی دی، د یو کلیوال په عنوان اړ دی چې د کلیوالو له حقوقو او وجایو ځان خبر کړي، هر څومره چې د انسان پوهه په دې اړه ژوره وي نو په همغه اندازه په دې کلي کې د ټولو انسانانو حقوق خوندي او وجایو ته ژمن وي. محترم ورور عبدالوهاب یو له هغې ځوانانو له ډلې څخه دی چې په خپل کم عمر کې یې په خپل مسلک کې د عمر په نسبت زیات مزل کړی، د حقوقو د بخش یوه مهمه او ژوره برخه یې څیړلې، ډېر ښکلي اود مسلک اړوند مواد یې په ډېر ښکلي شکل نه یوازې دا چې راټول کړي بلکې په ډېره خوږه او روانه ژبه یې بیان کړي دي. د لیکونکي دا مهمه علمي او مسلکي ټولګه نه یوازې دا چې دده د علمي پانګې په پیاوړتیا کې مهمه ثابته شوي بلکې ددې مسلک د پلټوونکو او لټوونکو په لار کې هدف ته د رسیدو له پاره ښه موکه په لاس ورکوي، هغه څه چې د حقوقو پوهنځي د یو زده کړیال له پاره ډېر اړین دي، لیکونکي په ډېر ښکلي انداز په دې علمي ټولګه کې راټول کړي، هغه څه چې

انسان يې د ډېرو کتابونو د مطالعې څخه په لاس راوړلی شي د ليکونکي همدا يوه ټولگه يې انسان ته په گوټو ورکوي، دا چې نړۍ د نړيوالتوب اصل ته په پام سره په يو کلي او کور بدله شوي نو همدې ټکي ته په پام سره په دې کلي کې اوسيدل دده ايجاب کوي چې يو د بل په حقوقو او د حقوقو پر وړاندې يو د بل په وځاييو ځانونه خبر کړو، محترم عبدالوهاب، د وخت د غوښتنې سره سم دا موضوع په ډېر ښکلي شکل شربلي او بالاخره يې په ډېره روانه ژبه د حقوقو د مسلک د مينوالو له پاره وړاندې کړي، هغه څه چې په دې ټولگه کې ډېر مهم دي هغه دا دي چې ډېر لوی او مهم مسايل يې په ډېر لنډ او ښکلي شکل سره بيان کړي او راټول کړي دي، ډېر ژور مسايل يې په ډېرو لنډو او پر معنى الفاظو کې ښکاره کړي. زه نه يوازې دا چې د گران عبدالوهاب دا علمي هڅه او کړنه ستايم بلکې په دې عرصه کې ورته د لا زياتو برياوو غوښتونکى يم، کران ورور عبدالوهاب که د خپل مسلک سره خپله مينه همداسې جاري وساتي نو له شک پرته چې په ډېره کمه موده کې به د خپل مسلک په يو ځلېدونکي ستوري بدل شي. هيله مې داده چې زمونږ ځوان نسل د ليکونکي په لار قدم کېږدي او دداسې علمي پنځونو په مټ د خپلې کړېدلې، ځوريدلې، جنگ او جگړې وهلي ټولنې له پاره د خدمت مصدر وگرځي.

په ټوله علمي او هيوادنۍ مينه

استاد ميرولي جان لکنوال

تقریظ

محترم عبدالوهاب، چي خپله علمي او څيړنيزه ليکنه يې د بهرنيانو د حقوقو او وځاييو تر عنوان لاندې ليکلي، نوموړي ليکنه مې له سر څخه تر پايه مطالعه کړه او د نوموړي ليکنې په مورد خپل نظر په لاندې ډول څرگندوم:

نوموړی علمي ليکنه د مطالبو په لړليک، د پيل خبرو او مقدمې سربيره په دوه فصلونو کې ترتيب او ليکل شويده، چي په لومړي فصل کې د بهرنيانو عمومي پيژندگلوي، د بهرنيانو د حقوقو او وځاييو تاريخي سير، د بهرنيانو ډولونه، د بهرنيانو د حقوقو او وځاييو مباني او د بهرنيانو د حقوقو او وځاييو منابع او په دوهم فصل کې په افغانستان کې د بهرنيانو حقوق او وځايي د عامه حقوقو او خصوصي حقوقو په ساحو کې او پدې سربيره د بهرنيانو د اقامت، عبور او خروج حقوق او همدارنگه په افغانستان کې د بهرنيو حکمي اشخاصو حقوق او وځايي په مفصل ډول سره څيړل شويدي او په پای کې د يوې پايلې او نتيجه گيری په شکل سره اختتام مومي.

نوموړی ليکنه چي په روانه پښتو ژبه ليکل شوي او د پښتو ژبي ليک دود پهم پکې په ښه ډول رعايت شوی، پر معتبرو داخلي او بهرنيو منابعو سربيره د بهرنيانو د حقوقو او وځاييو په مورد د هيواد نافذه قوانينو او مقرراتو او نړيوالو قواعدو او کنوانسيونونو څخه هم استفاده شوي.

د يادولو وړ ده، چي د دا ډول اثر تحقيق او ليکل په عملي او اکاډميکه ساحه او خاصتاً د حقوقو او سياسي علومو پوهنځی د محصلينو لپاره گټور او هغوی ته د نوموړی اثر د مطالعې توصيه کوم پردې او د هغې ليکونکي ته د خدای (ج) له دربار څخه د لازياتو برياليتوبونو غوښتنه کوم.

په احترام

پوهنيار محمد شفيق مندوزی

د شیخ زاید پوهنتون د حقوقو او سیاسي علومو پوهنځی استاد

لړلیک

صفحه

موضوع

25	لومړۍ فصل.....
25	کلیات.....
25	لومړۍ مبحث.....
25	د بهرني تعريف او عمومي پېژندگلوۍ.....
25	۱- لغوي تعريف.....
25	۲- اصطلاحي تعريف.....
27	۳- حقوقي وضعيت (حقوق او وجايب).....
30	دوهم مبحث.....
30	د بهرنيانو د حقوقو او وجايبو تاريخي سير.....
30	لومړۍ پراگراف.....
30	په نړۍ کې د بهرنيانو د حقوقو او وجايبو تاريخي سير.....
30	لومړۍ جز - په ابتدائي ټولنو کې د بهرنيانو حقوق او وجايب.....
31	الف - په پخواني يونان کې د بهرنيانو حقوق او وجايب.....
32	ب - په پخواني روم کې د بهرنيانو حقوق او وجايب.....
33	دوهم جز - په منځنيو پېړيو کې د بهرنيانو حقوق او وجايب.....
35	درېم جز - په اوسني عصر کې د بهرنيانو حقوق او وجايب.....

دوهم پراگراف.....	36
په افغانستان کې د بهرنيانو د حقوقو او وځاييو تاريخي سير.....	36
لومړۍ جز - د امان الله خان د حکومت پر مهال د بهرنيانو حقوق او وځايي.....	36
دوهم جز - د نادرخان د حکومت پر مهال د بهرنيانو حقوق او وځايي.....	38
دریم جز - د ظاهر شاه د حکومت پر مهال د بهرنيانو حقوق او وځايي.....	39
څلورم جز - د داؤد خان د حکومت پر مهال د بهرنيانو حقوق او وځايي.....	41
پنځم جز - د ديموکراتيک گوند د حکومت پر مهال د بهرنيانو حقوق او وځايي.....	42
شپږم جز - د مجاهدينو د حکومت پر مهال د بهرنيانو حقوق او وځايي.....	44
اووم جز - د طالبانو د حکومت پر مهال د بهرنيانو حقوق او وځايي.....	44
دریم مبحث.....	45
د بهرنيانو ډولونه.....	45
لومړۍ پراگراف - د معاصرو حقوقو له نظره د بهرنيانو ډولونه.....	45
لومړۍ جز - عادي بهرنيان.....	46
الف - مقيم بهرنيان.....	46
۱- دايمي اقامت.....	47
۲- موقتي اقامت.....	47
دوهم جز - کډوال (مهاجر).....	47
مهاجرت ډولونه.....	48

الف - فردي مهاجرت 48

لړليک

موضوع	صفحه
ب - ټوليز مهاجرت	48
ج - اجباري مهاجرت	49
د- اختياري مهاجرت.....	49
ه - قانوني مهاجرت	49
درېم جز – پناه اخيستونکي	51
څلورم جز - تورستان.....	54
پنځم جز - محصلين.....	55
شپږم جز - سوداگر	55
اووم جز - ژورنالستان ، عکاسان او نور افراد ، چي په مختلفو مطبوعاتو او نشراتي فعاليتونو کي کار ترسره کوي.....	55
اتم جز – کارکوونکي.....	56
نهم جز - فراري مجرمين.....	56
لسم جز - د تسهيلاتو غوښتونکي.....	57
یولسم جز - آواره گان.....	57
الف - جنگي آواره.....	58
ب- د طبيعي حوادثو او مصيبتونو آواره.....	58
دولسم جز- مامور	59
الف – غير سياسي مامور	59

- ب- سياسي مامور 59
- دوهم پراگراف 60
- د اسلام له نظره د بهرنيانو ډولونه 60
- لړليک

موضوع صفحه

- لومړۍ جز - اهل کتاب يا اهل ذمه 60
- ايا د ذمه تړون يواځې د اهل ذمه سره منعقد کېږي او که د هغې څخه پرته د نورو
سره هم منعقد کېږي؟ 61
- دوهم جز - مستامن 62
- درېم جز - غير اهل کتاب 62
- څلورم مبحث 64
- د بهرنيانو د حقوقو مباني او اساس 64
- لومړۍ پراگراف 65
- داخلي قوانين (د خود الزاميت مبنا) 65
- دوهم پراگراف 66
- د متقابل التزام اساس (متقابل روش يا د دولتونو ترمنځ د بهرنيانو په نسبت
متقابله رويه) 66
- ۱ - د حق د منشا په لحاظ متقابل روش 68
- ۲ - د يو حق د وجود شرط ، متقابل روش 68
- لومړۍ جز - متقابل سياسي روش 69
- ۱ - د دوه اړخيزه معاهدو په انعقاد سره متقابل سياسي روش 69
- ۲ - په نړيوالو او منطقي اتحاديو پورې په الحاق سره متقابل سياسي روش 69
- دوهم جز - متقابل قانوني روش 70

72.....	دریم جز - متقابل عملي روش
73.....	څلورم جز- متقابل مساعد روش
74.....	دریم پراگراف- په نړیوالو تړونونو کې د غړیتوب په اساس د التزام مبنا
	لړلیک

صفحه

موضوع

76.....	الف- فلسفي او اخلاقي نظريه
77.....	ب - سياسي نظريه
79.....	دریم مبحث
79.....	د بهرنيانو د حقوقو او وجاييو منابع
79.....	لومړی پراگراف
79.....	د بهرنيانو د حقوقو او وجاييو داخلي منابع
80.....	دوهم پراگراف
80.....	د بهرنيانو د حقوقو او وجاييو نړیوالې منابع
81.....	لومړی جز - د بشر حقوقو نړیواله اعلامیه
	دوهم جز - د هغه اشخاصو په مورد چې د محل اقامت هیواد تابعیت نلري د
82.....	ملګرو ملتونو د عمومي اسامبي د ۱۹۸۵ کال اعلامیه
83.....	دریم جز - د پناه وړونکو د وضعیت په مورد د ۱۹۵۱ کال کنوانسیون
84.....	دوهم فصل
84.....	په افغانستان کې د بهرنيانو حقوق او وجايې
84.....	لومړی مبحث
84.....	د عامه حقوقو په ساحه کې د بهرنيانو حقوقو او وجايې
85.....	لومړی پراگراف

- د اساسي حقوقو په ساحه کې د بهرنيانو حقوق او وجايب 85
- لومړۍ جز- د افغاني اتباعو انحصاري اساسي حقوق 85
- ۱- د جمهوري رياست د مقام لپاره د نوماندۍ حق 86

لړليک

- | موضوع | صفحه |
|---|------|
| ۲- د جمهوري رياست د معاونيت حق | 86 |
| ۳- د وزير کيدو حق | 86 |
| ۴ - د ستري محکمې په عالي شورا کې غړيتوب او د قاضي په حيث د
دندې د اجرا کولو حق | 87 |
| ۵- د ملي شورا د غړيتوب حق | 88 |
| ۶- د لوی څارنوال او څارنوال کيدو حق | 89 |
| ۷- د مدافع وکالت حق | 89 |
| ۸- د رايې ورکولو (انتخابولو) حق | 90 |
| ۹- د اعتصابونو او مظاهرو حق | 91 |
| ۱۰- د سياسي گوندونو د تاسيس حق | 91 |
| دوهم جز - هغه اساسي حقوق چې بهرنيان ورڅخه برخمن دي | 92 |
| ۱- د ژوند حق | 92 |
| ۲- د آزادۍ او انساني کرامت حق | 95 |
| ۳- د مذهبي مراسمو د اجرا کولو حق | 97 |
| ۴- د مخابراتو او مراسلاتو د محرميت حق | 98 |
| ۵- په مال باندې د تعرض څخه د مصونيت حق | 99 |

۶- په اوسیدنځای (مسکن) باندې د تعرض څخه مصونیت	101
دوهم پراگراف	103
د جزا حقوقو په ساحه کې د بهرنیانو حقوق او وجایب	103
لومړۍ جز - د جزا حقوقو په ساحه کې د بهرنیانو حقوق	103
۱- د بری الذمه پیژندلو حق	103

لړلیک

موضوع	صفحه
۲- د جرایمو د شخصي والي پر نسیب حق	104
۳- د شکنجې او انساني کرامت خلاف جزا د ټاکنې د منع حق	106
۴- د مدافع وکیل د لرلو حق	106
۵- د محکمې په جریان کې د ژباړن د لرلو حق	107
۶- قضا ته د مراجعې حق	108
دوهم جز - د جزا حقوقو په ساحه کې د بهرنیانو وجایب	111
دریم پراگراف	112
د کار حقوقو په ساحه کې د بهرنیانو حقوق او وجایب	112
څلورم پراگراف	117
د مالي حقوقو په ساحه کې د بهرنیانو وجایب	117
دوهم مبحث	118
د خصوصي حقوقو په ساحه کې د بهرنیانو حقوق او وجایب	118
لومړۍ پراگراف	119
د عیني حقوقو په ساحه کې د بهرنیانو حقوق او د هغې محدودیتونه	119
دوهم پراگراف	121

121.....	د فامیل حقوقو په ساحه کې د بهرنیانو حقوق او وجایب
121.....	لومړۍ جز - د ازدواج عقد په مورد د بهرنیانو حقوق
122.....	الف - د ازدواج په متني قواعدو د تطبیق وړ قانون
122.....	ب - د ازدواج په شکلي شرایطو د پلي کیدو وړ قانون
123.....	دوهم جز - د طلاق په مورد د بهرنیانو حقوق
	لړلیک

صفحه	موضوع
124.....	دریم جز - د ازدواج عقد په مالي آثارو د پلي کیدو وړ قانون
125.....	څلورم جز - په قضائي تفریق د پلي کیدو وړ قانون
126.....	پنځم جز - د والدینو او والدانو ترمنځ په وجایبو باندې د تطبیق وړ قانون
126.....	دریم پراگراف
126.....	د وجایبو حقوقو په ساحه کې د بهرنیانو حقوق او وجایب
127.....	لومړۍ جز - د عقد څخه د ناشي وجایبو په مورد د بهرنیانو حقوق
127.....	الف - د طرفینو د اختیاري اقامتگاه قانون
127.....	ب - د عقد د تکمیل د محل قانون :
128.....	ج- د ارادې د انتخاب قانون:
129.....	د - د عقد د محل قانون:
	دوهم جز - د حقوقي حوادثو څخه په ناشي وجایبو باندې د پلي کیدو وړ
129.....	قانون
130.....	څلورم پراگراف
130.....	د تجارت حقوقو په ساحه کې د بهرنیانو حقوق او وجایب
132.....	پنځم پراگراف
132.....	د میراث حقوقو په ساحه کې د بهرنیانو حقوق

دریم مبحث.....	132
د بهرنیانو د ورود ، عبور ، اقامت او اخراج حقوق او دهغي محدودیتونه.....	132
لومړی پراگراف.....	133
د بهرنیو اتباعو د ورود حق.....	133
لومړی جز – د بهرنیانو د قبول مطلقه آزادي.....	133
لړلیک	

صفحه

موضوع

دوهم جز- د بهرنیانو د قبول محدودیت.....	134
الف- پاسپورت او د هغي ډولونه.....	135
۱- سیاسي پاسپورت.....	136
۲- د خدمت پاسپورت.....	137
۳- تحصیلي پاسپورت.....	138
۴- عادي پاسپورت.....	138
ب – ویزه او د هغي ډولونه.....	139
۱- وروډي ویزه.....	139
۲- د اقامت ویزه.....	142
۳- د ترانزیت ویزه.....	142
۴- دوه طرفه تیریدو (ډبل ترانزیت) ویزه.....	143
۵- د سیاحت ویزه.....	143
۶- د تګ او راتګ ویزه.....	144
۷- د زیاتو سفرونو(کثیر المسافرت) ویزه.....	144
۸- د وتلو(خروجي) ویزه.....	144

146.....	دریم جز – افغانستان ته د بهرنیو اتباعو د ورود حق استثنات
147.....	دوهم پراگراف
147.....	د بهرنیو اتباعو د اقامت حق
147.....	لومړی جز – موقت اقامت
149.....	دوهم جز – دایمي اقامت

لړلیک

صفحه	موضوع
150.....	دریم پراگراف
150.....	د عبور حق
151.....	دریم پراگراف
151.....	د خروج حق
153.....	تبصره – اخراج
157.....	څلورم مبحث
157.....	په افغانستان کې د بهرنیو حکمي اشخاص حقوق او وجایب
158.....	لومړی پراگراف
158.....	د بهرنیو حکمي اشخاصو ثبت او پیژندنه
158.....	الف- د بهرنیو انتفاعي خصوصي حکمي اشخاصو ثبت او پیژندنه
160.....	ب- د غیر انتفاعي خصوصي حکمي اشخاصو ثبت او پیژندنه
161.....	دوهم پراگراف
161.....	د بهرنیو حکمي اشخاصو حقوق او وجایب
164.....	پایله
167.....	مآخذونه

مقدمه

لکه څه ډول چې واضح ده د بهرنيانو حقوقي وضعیت يا حقوق او وځايې د نړيوالو خصوصي حقوقو د عمده او اساسي مباحثو څخه گڼل کيږي، چې البته په نننۍ نړۍ کې د ارتباطي وسايلو، د مختلفو هيوادونو د اتباعو د تگ او راتگ، په فني او تخصصي برخو کې د بهرنيانو د کاري ځواک او تخصص څخه د استفادې پراختيا او د توريزم، مهاجرت او نړيوال تجارت زياتيدل او همدارنگه د فرهنگي او علمي مبادلاتو توسعه او انکشاف د دې سبب شول، چې د نړۍ په زياتره هيوادونو کې يو زيات شمير بهرنيان په موقتي يا دايمي ډول د خپلو متبوع هيوادونو پرته په نورو هيوادونو کې ژوند وکړي، پرته له دې چې خپل اصلي تابعيت تغير کړي او يا د هغې د تغير کيدو قصد او اراده ولري. طبعاً چې په نورو هيوادونو کې د بهرنيانو اوسيدل د هغوی لپاره له ځان سره يو سلسله حقوق او وځايې لري، چې نوموړي حقوق او وځايې له يو هيواد څخه تر بل هيواد پورې توپير لري، له همدې امله زيات شمير هيوادونه په خپل قلمرو کې د مقيم بهرنيانو لپاره د نړيوالو حقوقو يا داخلي حقوقو مطابق يو سلسله حقوقي تسهيلات رامنځته کوي. دا چې آيا په يو هيواد کې مقيم بهرنيان د نړيوالو حقوقو تابع دي او که د خپل متبوع يا محل اقامت(کوربه) دولت د حقوقو تابع دي؟ پدې مورد د نړيوالو خصوصي حقوقو زيات شمير عالمانو بحثونه کړيدي، يو ډله علماء د بهرنيانو د حقوقو رعايت کول يو نړيوال نزاکت بولي او وائي، چې نړيوال نزاکت د دې غوښتنه کوي چې د يوه هيواد په قلمرو کې بهرنيانو ته د هغوی د متبوع هيوادونو د قوانينو مطابق يو سلسله حقوق ورکړل شي. په همدې ترتيب سره بله ډله علماء د بهرنيانو د حقوقو رعايت کول د نړيوال عدالت نتيجه بولي د دې طرز تفکر پلويان څرگندوي چې نړيوال عدالت د دې غوښتنه کوي، چې بهرني اتباع په يوه هيواد

کې د یو سلسله ټاکلیو حقوقو څخه برخمن شي او د شخصي احوالو اړوند مسایلو کې د دوی د متبوع دولت قوانین رعایت شي او بالاخره بله ډله علماء هغه د دولتونو تر منځ د متقابل چلند او احترام پایله ګڼي. (۵۳: ۱۲۵)

هغه څه چې پدې ځای کې د توجه وړ دي، دا دي چې په نړیوالو خصوصي حقوقو د بهرنيانو لپاره حد اقل حقوق مشخص شويدي او دولتونه هر وخت، چې خپل قلمرو ته د بهرنيانو د ورود او دخول موافقه وکړي او د هغوی لپاره ویزه صادره کړي، نو باید چې د هغوی لپاره حداقل حقوق هم په رسمیت وپېژني، چې د یوه انساني شخص په عنوان سره د بهرنيانو په حقوقو تیری او تجاوز د دولت د مسولیتونو باعث ګرځي، نو روښانه ده چې دولت د خپلو ټولنیزو او اقتصادي مصلحتونو په نظر کې نیولو سره هیواد ته د بهرنيانو ورود او دخول محدود او یا د بهرنيانو ورود او اقامت تشویق کړي او په هیواد کې د بهرنيانو د اقامت یا خارجي پانګونې د تشویق په منظور او د خارجي خدماتو څخه په استفادې سره د هغوی لپاره حداقل حقوق وپېژني. نو بنا پر پورته ذکر شویو څرګندونو سره پدې لیکنه کې د بهرنيانو حقوق او وجایب په دوو فصلونو کې، چې په لومړي فصل کې د بهرنيانو حقوق او وجایب په پنځو مبحثونو کې په ترتیب سره د بهرنيانو عمومي پېژندګلوي، د بهرنيانو د حقوقو او وجایبو تاریخي سیر، د بهرنيانو ډولونه، د بهرنيانو د حقوقو او وجایبو مبانې او د بهرنيانو د حقوقو او وجایبو منابع او په دوهم فصل کې په افغانستان کې د بهرنيانو حقوقو او وجایب او د هغې محدودیتونه په څلورو مبحثونو کې په ترتیب سره د عمومي حقوقو په ساحه کې د بهرنيانو حقوق او وجایب، د خصوصي حقوقو په ساحه کې د بهرنيانو حقوق او وجایب، د بهرنيانو د ورود، عبور، اقامت او خروج حقوق او د بهرنیو حکمي اشخاصو حقوق او وجایب د څیړنې او مطالعې لاندې نیسو.

د تحقیق ضرورت او هدف

په اوسني عصر کې چې د نړیوالو ارتباطاتو او د اطلاعاتو د تبادلې عصر دی د بشري ټولنو په اړیکو باندې د ملي او نړیوالو حاکمو قواعدو په قلمرو کې د بشري ټولنې په حقوقي اړیکو باندې د پلي کېدونکو قواعدو د بررسی او نوي کتنې ضرورت زیات محسوسېږي. نن ورځ دا ممکنه نه ده، چې د بهرنيانو په نسبت بې اعتنا پاتې شو

او دهغي لپاره د بشري ژوندانه په مختلفو اړخونو کې مقررات او قوانين تنظيم نكړو، ځكه ميزبان هيوادونه كولای شي چې د هغوی د فكري توانمنديو او مادي پانگو څخه د خپل هيواد د رشد په مورد استفاده وكړي. لدې جهته پدې تحقيق کې هڅه او كوشش شويدي تر څو د بهرنيانو د حقوقي وضعيت مختلف اړخونه او حالات بيان شي چې د دې اثر عمده او اساسي هدفونه عبارت دي له :

◀ په هيواد کې د بهرنيانو د حقوقو د مختلفو اړخونو او حالاتو مطالعه او بررسي، چې په هغې کې ټول هغه حقوق چې بهرنيان يې په افغانستان کې لري او څرنگه كولای شي چې د دغه حقوقو څخه استفاده وكړي.

◀ په هيواد کې د بهرنيانو د مكلفيتونو او وجايبو درك او پيژندنه، چې دهغي په موجب يو بهرنی په ميزبان هيواد کې كوم ډول وجايب لري تر څو هغه رعايت كړي.

◀ د حقوقو او سياسي علومو پوهنځی د محصلينو، مدافع وكيانو او نورو اشخاصو لپاره د بهرنيانو د حقوقو او وجايبو په مورد د زياتو معلوماتو راټولول.

◀ په مورد نظر هيواد کې د بهرنيانو د حقوقو او وجايبو په مورد د نړيوالو منل شويو اصولو په اساس د حقوقو او وجايبو د درك او پيژندلو لپاره د هغه هيوادوالو سره د مرستې لپاره، چې بهرنيو هيوادونو ته د سفر قصد او اراده لري.

◀ د نړيوالو خصوصي حقوقو مضمون لپاره د ممد درسي موادو د تهيه او جمع كولو لپاره، چې د بهرنيانو حقوق او وجايب يې يو د عمده مباحثو څخه دی.

◀ د هيواد د هغه نافذه قوانينو، احكامو او مقرراتو جمع بندي كول او پيداكول چې د بهرنيانو لپاره يې په افغانستان کې حقوق او وجايب په رسميت پيژندلي دي.

◀ د بهرنيانو د حقوقو او وجايبو په مورد په نړيوالو اسنادو کې د احکامو او موادو پيدا کول او مطالعه کول.

◀ د هيواد د نافذه قوانينو او پخوانيو قوانينو د نيمگړتياوو او نواقصو څرگندول، چې د بهرنيانو د حقوقو او وجايبو په مورد يې لري.

لومړۍ فصل

کليات

پدې فصل کې به د بهرنيانو په مورد بهرنيانو پيژندنه او تعريفات، د بهرنيانو د حقوقو او وجايبو تاريخي سير، د بهرنيانو ډولونه او د بهرنيانو د حقوقو او وجايبو منابع په څلورو مبحثونو کې په لاندې ډول د مطالعې لاندې ونيسو:

لومړۍ مبحث

د بهرني تعريف او عمومي پيژندگلوي

۱- لغوي تعريف

بهرنۍ^۱ يا خارجي په لغت کې د نااشنا (۵۲: ۳۳۵) او په بل دولت پورې د مربوط شخص څخه عبارت دی (۶: ۴۰۸)

۲- اصطلاحي تعريف

د بهرني په مورد بيلابيل تعريفونه شتون لري چې څو يې په لاندې ډول ذکر کوو:

د پرنسيپ له مخې بهرنۍ هغه چاته ويل کيږي چې په هغه هيواد کې چې پکې استوگنه ولري د هغې تابعيت ونلري (۵۷: ۳۴) يعنې بهرنيان هغه وگړو ته وايي چې په يوه دولت کې اوسيري او د هغې دولت تابعيت ونلري. همدارنگه د بهرني يا خارجي اصطلاح په هغه شخص باندې اطلاق کيږي، چې د محل اقامت دولت

¹ Alien - Foreigner

تابعیت ونلري که هغه د بل دولت د تابعیت د لرلو له امله وي او يا د هيڅ دولت د تابعیت د نه لرلو له امله وي او هم يې د محل اقامت دولت په نسبت سياسي ، حقوقي او فرهنگي تړاو او رابطه نه وي برقراره شوي (۵۵: ۱۳).

او يا د بهرني يا خارجي اصطلاح د تبعه يا داخلي په مقابل کې استعماليري او نوموړي اصطلاح په هغه خلکو باندې اطلاق کيږي، چې د محل اقامت دولت تابعیت ونلري که د محل توقف څخه د بل دولت تابعیت ولري او يا د هيڅ دولت تابعیت ونلري يعنی آپاټريد وي. (۳: ۱۷۶) په نړيوالو خصوصي حقوقو کې بهرنی يا خارجي هغه فرد دی ، چې د ميزبان دولت تابعیت ونلري او د خارجي دولت تابعیت ولري همدارنگه هغه اشخاصو ته هم بهرنيان ويل کيږي چې هيڅ تابعیت ونلري. (۸۵: ۱۵).

په فقهي کتابونو کې بهرنی يا بيگانه هغه شخص ته ويل کيږي، چې نه اسلام ومنې اونه د ذمه تړون انعقاد ته اقدام وکړي، په بل عبارت په فقهي ادبياتو کې غير ذمي کافر په اوسنيو حقوقو کې د بهرني مفهوم افاده کوي، په بهرني باندې د غير ذمي کافر تطبيق د بهرني عام ترين مفهوم دی، چې ټولو بهرنيانو او خارجيانو ته شامليري که پخپل قلمرو کې مقيم بهرنيان وي او يا د بل دولت په قلمرو کې مقيم بهرنيان وي. (۹: ۲۱۲)

د افغانستان په ادارو کې د بهرنيو اتباعو د استخدام مقرري د ۲ مادې په دوهمه فقره کې بهرنی دا ډول تعريف شويدي ((بهرنی تبعه هغه شخص دی، چې د افغانستان تابعیت ونلري)). او د تابعیت قانون په ۳ ماده کې بهرنی دا ډول تعريف شويدي: بهرنی هغه شخص دی چې د افغانستان اسلامي جمهوريت تبعه نه وي او پرته له تابعيته شخص. همدارنگه د پناه وړونکو په حقوقي وضعيت پورې د اړوند کنوانسيون کې بهرنی دا ډول تعريف کړيدي ((بهرنی هغه چا ته ويل کيږي، چې د خپل محل اقامت هيواد تبعه نه وي)).

په حقوقي کتابونو او قوانينو کې د بهرني يا خارجي پر اصطلاح سربيره د پردي يا اجنبي اصطلاح هم کارول کيږي، لکه څرنگه چې د مدني قانون په ۲۰۰۰ ماده او

د حقوقو په ترمینولوژۍ کې د اجنبي یا پردي څخه یادونه شویده خو د افغانستان د تابعیت قانون په ۳ ماده کې د بهرني یا خارجي اصطلاح کارول شویده.

۳- حقوقي وضعیت (حقوق او وجایب)

وضعیت د یوه شي په کلي حالت یا څرنگوالي او یا په یوه ټاکلي وخت کې د چارو د جریان او څرنگوالي څخه عبارت دی^(۶: ۲۵۶۶) یا د اشخاصو وضعیت د اشخاصو د هغه کیفیت څخه عبارت دی، چې د یوه هیواد د جاري قوانینو له نظره یې لري^(۷۴۹) : حقوقي وضعیت د شخص د حقوقي اوصافو له مجموعې څخه عبارت ده ، چې قانوناً په هغه باندې حقوقي اثار مرتب شي او هغه موارد پکې شامل دي چې د وضعیت برخې جوړوي. (۵۷: ۸۰) خو باید یادونه وکړو چې په حقوقي اصطلاح کې هغه اوصاف مورد نظر دي چې د انسان د شخصیت څخه غیر قابل تفکیک وي . یا د بهرني د وضعیت څخه منظور هغه حقوق او وجایب دي ، چې اشخاص یې د خپل متبوع هیواد څخه بهر د خارجي والي په لحاظ لري. (۳: ۱۷۶)

د روم په حقوقو کې د اشخاصو وضعیت په دریو برخو ویشل شوی وو:

۱- د آزادۍ او غلامۍ له نظره د اشخاصو وضعیت: د روم په حقوقو کې د شخص وضعیت لدې جهته چې آزاد دی او که غلام توپیر درلود ، نو پدې اساس اشخاصو د حریت او برده گی له نظره متفاوت حقوق درلودل .

۲- د شخص سیاسي وضعیت : د روم په حقوقو کې د شخص سیاسي وضعیت لدې نظره ، چې د روم تبعه یا د لاتیني نژاد څخه دی فرق درلود ، بنا پردي رومي اتباع د غیر رومي اتباعو په نسبت د زیاتو حقوقو او امتیازاتو څخه برخمن وو .

۳- د شخص فاميلي وضعیت : د روم په حقوقو کې د شخص وضعیت لدې رویه چې پلار او د کورنۍ سرپرست دی او یا زوی او د بل د سرپرستی لاندې قرار لري توپیر درلود .

علاوه له دې درې ډوله وضعیت څخه په پخوا وختونو کې د شخص وضعیت د ټولنیزو طبقاتو له نظره هم مورد بحث وو او په نتیجه کې د هغوی حقوقي وضعیت لدې جهته چې، له کومي ټولنیزې طبقې څخه وو توپیر درلود ، لکه چې په فرانسه

کې د رنسانس له دورې څخه مخکې افراد د دوی په دریو طبقو وېشل شوي وو : روحانيون ، نجبا او عوام وگړي، چې د دوی حقوقو او امتيازاتو د هغوی د ټولنیز موقف له نظره فرق کولو.

نن ورځ د شخص وضعیت د حریت او غلامۍ له مخې مطرح نه دی، ځکه د ټول خلک له حقوقي نظره آزاد دي، مگر په ننیو حقوقو کې د اشخاصو د سیاسي وضعیت مورد بحث دی، د شخص وضعیت لدې هېته چې د خپل هیواد تبعه یا بهرنی دی دی توپیر کوي، ځکه د ځینو هیوادونو په قوانینو کې ځیني حقوق شتون لري، چې بهرنيان د هغه څخه محروم دي. لکه د انتخابیدلو او انتخابولو حق .

د اشخاصو وضعیت د طبقاتو له مخې، چې پخوا یې شتون درلود نن ورځ شتون نه لري، ځکه نن ورځ اصولاً ټول ټولنیز طبقات د حقوقي نظره د مساوي او برابر و حقوقو لرونکي دي. د اساسي قانون د ۲۲ مادې له مخې ((د افغانستان د اتباعو تر منځ هر راز تبعیض او امتیاز منع دی ، د افغانستان اتباع ښځي او نارینه د قانون په وړاندې مساوي حقوق او وجاهت لري)) سربیره پردې د افغانستان قوانینو د بهرنیو اشخاصو لپاره خاص حقوقي وضعیت پېښیږي کړیدی ، چې کولای شو هغه د حقوقي وضعیت په نوم سره یاد کړو. (۸۰، ۷۹: ۱۸)

څرنگه چې دولتونه اصولاً د خپلو ملي مصالحو پر اساس د خپلو اتباعو لپاره قوانین او مقررات وضع کوي، نو د بهرنیو اتباعو د حقوقي وضعیت په مورد هم ضرور ده چې قوانین او مقررات وضع شي تر څو واضح شي چې بهرنيان په محل اقامت هیواد کې د کومو حقوقو ، مکلفیتونو او قانوني حمایتونو څخه برخمن دي او د کومو مکلفیتونو او وجاهتو څخه معاف دي، د بهرنيانو څخه حمایت د یو سلسله نړیوالو عرفي او قراردادي قواعدو تابع ده ، چې پدې دوو اخرو پېړیو کې مخصوصاً د لویو قدرتونو د فشار په واسطه یې زیاته توسعه پیدا کړیده . په هر حال نن ورځ د نړۍ ټولو هیوادونو د بهرنيانو لپاره حداقل حقوق په نظر کې نیولي دي اما د دې حقوقو څخه د بهرنیو اشخاصو د برخمن کیدلو او د مکلفیتونو د تحمیل د اندازې په مورد اختلاف شتون لري. (۳ : ۱۷۶)

ځينو هيوادونو د بهرنيانو لپاره زيات حقوق منلي دي او ځيني هيوادونه د بهرنيانو لپاره هماغه د خپلو داخلي اتباعو په حقوقو او وجايبو باندې قايل دي او بعضي هيوادونو د خارجيانو لپاره نسبتاً كم حقوق پيشيني كړيدي ، چي عمدتاً دا مسله د هيوادونو په سياسي ، اقتصادي او ټولنيز طرزتفكر او موقعيت پورې تړاو لري.^(۵۵)

(۱۵ :

تر اوسه پورې د دولت په روش كې د بهرنيانو په اړه ډول ډول رژيمونه شته چې دريو ډولونو كې يې خلاصه كولى شو :

۱- ځانگړى رژيم :

هغه رژيم دى چې دولت د اتباعو په اړوند له بهرنيانو سره د متفاوتو قواعدو په بنسټ يو ډول رفتار وكړي ، يا په بل عبارت دولت د بهرنيانو لپاره ځانگړي قواعد وضع كوي چې د عامه اتباعو له قواعدو سره توپير لري ، شوني ده چې ځانگړى رژيم د اتباعو په انډول د بهرنيانو په گټه وي يا د بهرنيانو په نسبت عامه وگړيو ته لږ امتيازات پكې په نظر كې نيول شوي وي .

۲- ملي رژيم

هغه دى چې دولت له بهرنيانو سره كټ مټ هغه روش او رويه غوره كړي ، كومه يې چې د خپل هيواد له اتباعو سره اختيار كړېده، يعنې د خپلو اتباعو په څير بهرنيانو ته هم د وضع ضمانت وكړي . خو دا بايد په ياد ولرو چې په نړۍ كې هيڅ هيواد ملي مطلق رژيم د بهرنيانو په وړاندې نشته او كيداى هم نشي، چې دا رژيم دې پلى شي، ځكه په هر هيواد كې بهرنيان په ځانگړو سيمو (سياسي او نظامي) كې نشي كولاى او يا دا حق نلري چې ورشي. د بيلگې په توگه بهرنيان نشي كولاى چې په دولتي حساسو او لوړو پوستونو كې ځاى په ځاى شي ، په ټاكنو كې د گډون حق نه لري او د عسكري چوپړ جوگه هم نشي كيداى.

شوني ده چې په ځينو ځايونو كې عيناً لكه د هغه هيواد د عامه اتباعو په څير په دوى ورته او يو شان قوانين پلي شي . په استثنايي صورت سره په ځينو هيوادونو كې لكه د منقولو ملكيتونو نيول ، د بانكونو تاسيسول، د الوتكو په شان دارايي ،

بیری ، د اوسپنې لیکې او دپته ورته نور د بهرنيانو لپاره شتون نلري . پدې معنی چې بهرنيان نشي کولای چې دا شيان د دوی په واک کې وي .

۳- د بنو سلوکو رژیم

د بهرنيانو په وړاندې دا رژیم پدې معنی دی ، چې د تړون په بنسټ تاسیس او تثبیتېږي او د تړون دواړه لوري اړ دي چې په ډیره لوړه کچه په کومو حقوقو کې ، چې یو بل ته قایل دي د دریم هیواد اتباعو ته هم جایز او ورته پرې قایل شي. (۱۶)

(۸۷،۸۸ :

دوهم بحث

د بهرنيانو د حقوقو او وجایبو تاریخي سیر

په مختلفو ټولنو کې د بهرنيانو د حقوقي وضعیت یا حقوقو او وجایبو د تحولاتو په مورد د معلوماتو لاسته راوړل د دې موضوع د بهتر او ښه درک لپاره مفید او ضروري دي، پدې فصل کې اولاً په عمومي ډول د ابتدائي ټولنې څخه نیولې تر عصر حاضر پورې او ثانیاً په افغانستان کې د بهرنيانو د حقوقو او وجایبو تاریخي سیر په دوه بحثونو کې په لاندې ډول مطالعه کوو .

لومړی پراگراف

په نړۍ کې د بهرنيانو د حقوقو او وجایبو تاریخي سیر

لکه څرنګه چې مو مخکې یادونه وکړه پدې بحث کې په عمومي ډول د بهرنيانو حقوقو او وجایب په ابتدائي ټولنه ، منځنیو پیړیو او عصر حاضر کې په جلا ، جلا ډول د مطالعې لاندې نیسو.

لومړۍ جز - په ابتدائي ټولنو کې د بهرنيانو حقوق او وجایب

د ځینو انسان پیژندونکو د نه چندان اثبات شویو څرګندونو له مخې د انساني تاریخ په لومړنیو مرحلو کې نه د ملتونو په نوم څه موجود وو او نه د دولتونو په نوم، بلکې انسانانو د لویو ډلو او کوچنیو قبایلو په شکل سره ژوند کولو چې دا د ابتدائي ټولنې د عصر په نوم سره یادېږي. یعنې څرنګه چې پدې دوره کې خلک د طبیعت

په مقابل کې ډیر بې دفاع وو، نو باید چې په ډله ایز ډول یې ژوند ، کار او د خپلو ځانونو څخه دفاع کړي وای. پدې حالت کې به هر کس او فرد چې د خپلې ډلې څخه بهر تللو بهرنی گڼل کیده، چې د بهرني لقب په هغه وخت کې د دښمن معادل وو. او په هغه دوره کې د خلکو د یو ځای والي عمده عامل هم همدغه امر وو، ځکه د خپلې ډلې څخه بهر ژوند د خطر څخه ډک او د یوه فرد د توان او قدرت څخه خارج وو. په ابتدایي ټولنه کې بهرنيان د هیڅ ډول حقوقو څخه برخمن نه وو او د اجتماعي ډلو څخه خارج شوي او شړل شوي دښمنان گڼل کیدل، بنا پر دې په ابتدایي ټولنو کې هغه اشخاص د ټولنیزو او فردي حقوقو څخه برخمن و ، چې د یوې خاصې ډلې په چوکاټ کې پې ژوند کولو. (۱۸ : ۸۱)

الف - په پخواني یونان کې د بهرنيانو حقوق او وجایب

د یونان ښاري دولت چې د سیاسي سازمان یو عمده شکل وو، چې د زیاتو واحدونو د ښارونو د مجموعې څخه تشکیل شوی وو، یا د یوه کوچني ښار په شکل وو چې د هغې په چاپیر باندې به معمولاً دیوالونه تاو شوي وو، چې د هغوی ډیرې کمې زراعتي ځمکې یې به یې احاطه کولې (۱۸ : ۸۱) همدارنگه یونانیانو د نړیوالو اړیکو او نړیوالو حقوقو په برخه کې چندان پرمختګ نه درلود، ځکه ځانونه یې د نورو څخه لوړ او بهتر او نور ملتونه یې وحشي او د خپلو ځانونو دښمنان گڼل. (۱۷ : ۱۹)

خو په تدریجي ډول د جنگ او تجارت دوه ګوني عوامل د بهرنيانو د وضعیت د بهبود باعث شول، په پخواني یونان کې دهر ښاري دولت تبع په بل ښاري دولت کې بهرنی گڼل کیدو او د ښاري دولتونو تر منځ د منعقد تړونونو په اساس د بهرنيانو حقوقو ته ډیره کمه توجه او پاملرنه کیده. د آتن په ښاري دولت کې بهرنيان چې د متیک یانو په نوم سره یادیدل د نفوسو زیاته برخه یې تشکیلوله، چې غالباً په سوداګریزو او صنعتي چارو بوخت وو او د آتن په ښاري دولت کې بهرنيانو ته هیڅ سیاسي او مدني حقوق نه وو ورکړل شوي او د هغوی لپاره یواځې د اقامت او تجارت حقوق په رسمیت پیژندل شوي وو، د کلیستن د حکومت په وخت کې د آتن ښار زیات اوسیدونکي چې بهرنيان وو د ټاکلیو حقوقو لرونکي وپیژندل شول، خو د پریکلسن د حکومت په دوره کې د بهرنيانو په وړاندې د

سخت چلند څخه کار اخیستل کیدلو، پدې دوره کې بهرنیان د محدودو حقوقو څخه برخمن وو، ددې باوجود پدې دوره هغه خلک چې د بهر څخه به آتن ښار ته راتلل او د دوی په خاوره کې به یې هستوګنه کوله، نو ځانونه یې خوشحاله ښودل دغه بهرني اتباع د آتن اتباعو په نسبت د ځمکو حقوقو څخه برخمن وو. په آتن ښار کې میشت بهرنیان پدې ملزم وو، چې د هغې امتیازاتو او مزایاوو په مقابل کې، چې ښاري دولت یې ورکوي باید هماغه مالي او نظامي وجایب هم ترسره کړي چې د آتن ښار اوسیدونکي پرې مکلف وو او ددې تر څنګ باید فوق العاده عوارض یا مالیات هم ورکړي. (۹: ۱۸۷)

ب - په پخواني روم کې د بهرنیانو حقوق او وجایب

د پخواني روم په حقوقو کې اتباع او ښاریان په دوه برخو اصلي رومیانو او بهرنیانو باندې ویشل شوي وو (۵۴: ۳۹۹) چې د بهرنیانو سره د سلوک او چلند طرز او روش د غلامانو په څیر وو، چې د شرایطو په تغیر او د روم په حقوقو کې د تحول د ایجاد څخه وروسته د بهرنیانو سره په چلند او رفتار کې هم تغیر رامنځته شو. د نورو هیوادونو د سیمو په لاسته راوړلو سره چې د هغې په اثر یې د بهرنیانو سره اړیکې ایجاد شوي نو ناچاراً یې د بهرنیانو (Perigerin) لپاره یو ډول حقوق د Jus Gentium یا د ملتونو حقوق چې د Jus Civil حقوقو په مقابل کې چې د رومیانو خاص حقوق وو وضع شول. د روم په حقوقو کې اساسي تغیر د بهرنیانو د حقوقي روابطو لپاره د ملتونو د حقوقو ایجاد وو، چې نوي رامنځته شوي وو او په تیرو وختونو کې د نورو ملتونو په منځ کې د دا ډول حقوقو نمونو شتون نه درلود. د روم په حقوقو کې Jus Gentium یا د ملتونو حقوقو ته د رومي دانشمندانو، چې یوناني فلسفې د تاثیر لاندې راغلي وو په سعی او تلاش سره انکشاف ورکړل شو، چې اساس یې طبیعي حقوق دی. پدې ترتیب سره د روم دروازی د بهرنیانو په مخ خلاصې شوي او د رومیانو او نورو ممالکو د خلکو تر منځ اړیکو او روابطو پراختیا ومونده. بنا پردې د لمړي ځل لپاره په روم کې د رومیانو د حقوقو تر څنګ د بهرنیانو حقوق هم د توجه وړ وګرځیدل، چې دا د بهرنیانو د حقوقو د په رسمیت پیژندلو د شروع نقطه ده. (۱۸: ۸۱)

سبیسرون رومي حقوقدان د افلاطون او سقراط څخه په پیروی سره، چې په طبیعي او فطري حقوقو یې عقیده درلوده ویل چې، د آدم د عقل او فطرت څخه ناشي ثابت قانون همیشه او په هر ځای کې شتون لري او دا د رنگ، ملیت او نژاد پرته د انسانانو لپاره عام حقوق دي او وضعي قوانین هم باید تر هغه ځایه رعایت کړو چې د طبیعي قانون سره موافق وي. په نتیجه کې د ملتونو د حقوقو تر عنوان لاندې د روم حقوقو په اساس د بهرنيانو لپاره ځیني حقوق په نظر کې ونیول شول، چې د هغې اهم حقوق عبارت دي له :

۱- د بهرنيانو لپاره د اخیستلو او خرڅولو او تجارت حق .

۲- د بهرنيانو لپاره قاضي ته د مراجعې حق .

۳- بهرنيانو ته د فامیل مربوط د ځینو حقوقو ورکړه .

په ۲۱۲ میلادي کال کې د روم امپراطور (کارا کلا) د اکثره بهرنيانو لپاره رومي تابعیت او د روم د مدني حقوقو څخه د استفادې اجازه ورکړه او هغه بهرنيانو ته چې په روم کې اوسیدل او د رومي اتباعو په نسبت د کمو حقوقو څخه برخمن وو، هماغه د رومیانو پشان او د هغوی سره مساوي حقوق یې ورکړل. د روم امپراطورۍ په سقوط سره د روم حقوقي نظام هم په عمل کې له منځه ولاړ، پدې ترتیب هغه حقوق چې د روم امپراطورۍ د شکوفایي په دوره کې رامنځته شوي وو د عام عرف په شکل د یوه رهمنۍ په عنوان د محلي عرفونو ترڅنګ باقي پاتې شول، خو په هر حال د روم حقوق باید د بهرنيانو د حقوقو د تدوین او انکشاف د عطف نقطه وګڼو. (۹: ۱۸۸)

دوهم جز - په منځنیو پیړیو کې د بهرنيانو حقوق او وجایب

په منځنیو پیړیو کې اروپا ملوک الطوائفي جوړښت لرلو او فیوډالانو د خپلې سلطې لاندې منطقو کې حکومت کولو، پدې دوره کې سیاسي واحدونه یو د بل څخه جلا وو او د تجارت او سوداګریزو اړیکو لپاره امنیت شتون نه درلود او په زراعت پورې محدود اقتصاد د دې دورې د عمده ځانګړنو څخه دي. پدې دوره حاکم شرایط د دې سبب شول، چې د موجوده سیاسي واحدونو تر منځ روابط بر

قرار نشي او سياسي او سوداگريز روابط هم په ډيره کمه اندازه وو، له همدې وجهې د بهرنيانو حقوقو ته د پاملرنې عامل او موجب شتون نه درلود. او بهرنيان د منځنيو پيړيو تر اواخرو پورې د لمړنيو يا اوليه انساني حقوقو څخه هم برخمن نه وو.

اما د منځنيو پيړيو په اواخرو کې په اروپا کې وضعیت د مرکزي حکومت په لوري حرکت وکړ او مرکزي حکومتونه تشکیل شول، چې د سياسي وحدت ايجاد د هيوادونو اقتصادي او حقوقي شرايطو ته تغير ورکړ او په تدريجي ډول يې د بهرنيانو لپاره ځيني حقوق په نظر کې ونيول، حتی د منځنيو پيړيو په اواخرو کې د بهرنيانو حقوق د توسعې او پراختيا په حالت کې وو، چې په کلي ډول د بهرنيانو سره د چلند او رفتار بهبودي په منځنيو پيړيو کې د سوداگرۍ او تجارت د رشد او انکشاف مهم عامل وو. د ۱۲ پيړۍ څخه وروسته په اروپا کې تجارت او سوداگرۍ رونق پيدا کړ او مسافرت او تجارتي معاملات آسان شول، يعني هيوادونو د بهرنيو سوداگرو لپاره ځيني تسهيلات په نظر کې ونيول، چې پدې وخت کې خارجي تجار د زياتو حقوقو څخه برخمن شوي وو.

د منځنيو پيړيو څخه وروسته او په خاص ډول په ۱۶۴۸ کال کې د وستفالي تړونونو د انعقاد څخه وروسته په اروپا کې هيوادونه رامنځته او ملت مفهوم پيدا کړ، يعني ملي دولتونه رامنځته شول. پدې دوره کې د حقوقو څخه د بهرنيانو استفاده يا د بهرنيانو د حقوقو اساس په نړيوالو تړونونو کې د متقابل روش په شرط سره تحقق وموند. د ۱۷ پيړۍ تجارتي تړونونو په خاص ډول سره د خپلو اتباعو په ځير د ملي چلند مطابق يې د بهرنيانو لپاره هم رفتار معين کړ. په ۱۷۸۹ کال کې د فرانسې د انقلاب په وقوع سره په اروپا کې د انساني ژوند په عرصه کې د بشر حقوق مطرح او د بهرنيانو حقوق د انساني حقوقو د يوه بُعد په عنوان د پاملرنې وړ وگرځيدل او په تدريجي ډول په فرانسه کې او نورو اروپايي هيوادونو کې د بهرنيانو لپاره مدون حقوق په نظر کې ونيول شول. د فرانسې د مدني قانون په تدوين او هم په نړيواله کچه د خصوصي روابطو په تنظيم سره اروپايي هيوادونه د فرانسې د حقوقي نظام تر تاثير لاندې راغلل او په اروپا کې هر هيواد په شکل د اشکالو د بهرنيانو لپاره حقوق په رسميت وپيژندل شول. او دغه حقوق په مختلفو

هيوادونو کې يو شان نه وو، پدې دوره کې د هيوادونو له لوري د بهرنيانو د ورود او اقامت او حداقل حقوق په رسميت وپيژندل شول، چې د هيوادونو د هيوادونو د سياسي، اجتماعي او اقتصادي منافعو په اساس يو له بل څخه متفاوت وو. په ۱۹ پيړۍ کې د نړيوالو عرفي حقوقو په اساس د بهرنيانو لپاره د حداقل حقوقو معيار د دولتونو له لوري وپيژندل شو، چې په تدريجي ډول يې انکشاف وکړ. د دې باوجود د حداقل حقوقو ميزان چې د ټولو هيوادونو لپاره د منلو وړ وي تر اوسه پورې نه دی تعين شوی. (۱۸: ۸۳، ۸۲)

دریم جز - په اوسني عصر کې د بهرنيانو حقوق او وجايب

شلمه پيړۍ بايد د بشر څخه د حمايت پيړۍ په نوم سره ياده شي، د ۲۰ پيړۍ له پيله د بشر حقوقو او انساني ډلو لکه د بهرنيانو او اقليتونو د حمايت په رابطه زيات شمير نړيوال سندونه وضع او نافذ شويدي، که څه هم شلمه پيړۍ د دوو نړيوالو جگړو او زياتو انسانانو د وژنو شاهد وه، ولې بيا هم نشو کولای د هغه اقداماتو څخه سترگې پټې کړو، چې د بشر حقوقو د توسعې او انکشاف لپاره پدې پيړۍ کې ترسره شويدي. په ۲۰ پيړۍ کې فردي بشري حقوقو په نړيواله کچه پرمختگ وکړ او د بهرنيانو د حقوقو په مورد زيات شمير قواعد وضع شول، د دې قواعدو له جملې څخه کولای شو چې په جنگ کې د غير نظامي اشخاصو د حمايت مربوط د جينوا د څلورگونو کنوانسيونونو د مقرراتو څخه يادونه وکړو. که څه هم په نړيواله کچه د بهرنيانو حقوق د بين المللي معاهداتو په چوکاټ کې د پاملرنې وړ وگرځيدل، ولې تر اوسه هغې مرتبې ته نه دي رسيدلي چې د هيوادونو په عامه رويه کې مشخص شي، بلکې د داخلي مقنن په اراده پورې تړاو لري او هر هيواد په خپلو موضوعه قوانينو کې د بهرنيانو لپاره حقوق په نظر کې نيولي دي، چې معمولاً د هغه هيواد د اتباعو د حقوقو سره برابر نه وي. په نړيواله کچه د بشر حقوق.

د بشر حقوقو نړيوالې اعلاميې، د مدني اوسياسي حقوقو نړيوال ميثاق، د اقتصادي، ټولنيزو او فرهنگي حقوقو نړيوال ميثاق او زيات شمير نورو د بشرحقوقو نړيوالو کنوانسيونونو او اعلاميو په نړيواله کچه په عام بعد کې د بشر د حقوقو او په خاص بعد کې د بهرنيانو د حقوقو څخه په نړيواله کچه حمايت کړيدی.

د مثال په ډول د اروپا د بشر حقوقو کنوانسیون د ۴ پروتوکول ۴ مادې او د ۷ پروتوکول ۱ مادې ته اشاره کولای شو ، چې له دلیل پرته د بهرنيانو اخراج ممنوع گرځوي. (۹: ۸۴، ۸۳)

دوهم پراگراف

په افغانستان کې د بهرنيانو د حقوقو او وجاهيو تاريخي سير

د دې لپاره چې په افغانستان کې بهرنيو اشخاصو د حقوقو او وجاهيو تاريخي سير مطالعه کړو، نو لازمه ده چې د تاريخي له لحاظه د دوی دورې سره تفکيک کړو. لکه څرنګه چې پوهيږو شريکان او بالخصوص افغانان د امريکايانو او اروپايانو پر خلاف په مهمناوې او د بهرنيانو سره په نيکه رويه باندې زيات مشهور دي، چې لدې جته د بهرنيانو سره د افغانانو نيک چلند د دې ايجاب کوي چې دغه وضعيت يعنی د بهرنيانو د حقوقو او وجاهيو تاريخي سير په ډيرو پخوا زمانو يعنی د اسلام څخه مخکې، افغانستان ته د اسلام د راتګ په وخت کې او د افغانستان په مدونو حقوقو په مفصل ډول مطالعه کړو، چې د موضوع د ډير اوږدوالي د مخنيوي پخاطر پدې پراگراف کې يواځې د افغانستان په مدونو حقوقو کې د بهرنيانو په حقوقو او وجاهيو باندې بسنه کوو. دا چې په افغانستان کې د مدونو حقوقو دوره چې د ۱۳۰۱ هجري شمسي کال څخه پيل او تر نن ورځې پورې دوام لري، په افغانستان کې مختلف حکومتونه او د بهرنيانو د حقوقو او وجاهيو په مورد متعدد قوانين رامنځته شويدي چې په د هر يو څخه يې په لنډ ډول يادونه کوو.

لومړۍ جز - د امان الله خان د حکومت پر مهال د بهرنيانو حقوق او وجاهيب

د تاريخي له لحاظه په افغانستان کې د قوانينو تدوين درست په هغه وخت کې پيل شو ، چې په ګاونډيو هيوادونو يعنې ايران او ترکيې هيوادونو په قانون باندې د متکي نظامونو د ايجاد او د خپلو هيوادونو د مترقي کولو لپاره سعی او کوشش کولو . امان الله خان هم نوموړيو او نورو هيوادونو ته سفرونه وکړل، نو وېي غوښتل چې هماغه په ايران کې د رضا شاه او په ترکيه کې د مصطفی کمال آتاترک په څير د قوانينو په تصويب او د مرکزي حکومت په تقويت سره يو مترقي افغانستان رامنځته کړي. بنا پردې په افغانستان کې د لمړي ځل لپاره د قانون

جوړونې دوره د ۱۳۰۱ کال په اوایلو کې پیل شوه، په افغانستان کې لومړنۍ اساسي قانون د امان الله خان د حکومت پر مهال د افغانستان د عاليه دولت د اساسي نظامنامې په نوم سره د ۱۳۰۱ کال د حوت میاشتې په ۱۰ نیټه وضع او نافذ شو، چې پدې نظامنامه کې عمده (۲، ۱۱، ۱۴ او ۱۵) مواد د بهرنیانو په حقوقو او وځایو پورې تړاو لري، لکه څه ډول چې په دوهمه ماده کې د نورو ادیانو د پیروانو د آزادۍ په مورد دا ډول لیکلې دي ((د افغانستان دین د اسلام مقدس دین دی او رسمي او عمومي مذهب یې پاک حنفی مذهب دی. د نورو ادیانو اهل، غیر له اسلامه په افغانستان کې شته لکه هندوان او یهودیان تر ساتنې لاندې نیول کېږي، په شرط د ورکولو د جزیه او لرلو د ممیزه نښې که آرامۍ او لازمي احتراماتو ته د افغانستان خلل وارد نكړي)) د نظامنامې ۱۱ ماده داخلي او خارجي مطبوعاتو ته ځانگړي شویده، چې د هغې په اساس دولت د خارجي مطبوعاتو په مورد یو سلسله محدودیتونه وضع کولای شول لکه چې ۱۱ ماده پدې مورد دا ډول صراحت لري ((چاپي پانې او اخبارونه د افغانستان دننه له خپلې نظامنامې سره سم ازاد دي. د اخبارونو نشر یواځې د حکومت او د افغاني اتباعو د حقوقو څخه دي. د خارجي چاپي پانې په باب د افغانستان حکومت ځینې قیدونه او شرطونه ایښودلای شي)) همدارنگه ۱۴ او ۱۵ مادې د خصوصي مکتبونو د ایجاد او د بهرنیانو د تدریس په مورد دا ډول صراحت درلود: کار د تدریس او سبق ورکولو، بالکل آزاد او خلاص دی، چې د عمومي معارف له نصاب سره سم هر یو له افغاني اتباعو څخه په عمومي او خصوصي ډول درس ویلای شي. مگر بهرني وگړي د افغانستان په داخل کې د مکتب د خلاصولو اجازه نلري، غیر له هغه ځینو چې د تعلیم نوکران شوي وي (۱۴ ماده). او ټول مکتبونه د افغانستان حکومت تر نظارت او تفتیش لاندې دي، حکومت د افغانستان ملت د ټولو اوسیدونکو او قومونو لپاره د یو شان او مساوي علمي تربیت لپاره په ټولو سببونو او تدبیرونو غور او کوشش کوي. مگر هغه تعلیمي قاعدې ته هیڅ خلل نه واردوي، چې په اعتقادي، اهل ذمه او امان غوښتونکو په چارو پورې مربوط وي (۱۵ ماده)

د یادونې وړ ده چې پدې دوره کې د پورته ذکر شوي نظامنامې څخه علاوه یو بل قانون د مهاجرینو د نظامنامې په نوم د ۱۳۰۵ کال د عقرب میاشتې په ۱۳ نیټه نافذ شو، چې دهغې د ۲ مادې مطابق مهاجرین په دریو برخو ویشل شوي وو، لمړۍ

طبقه هغه کسان وو چې د خپل متبوع دولت په اجازه د افغانستان خاورې ته داخل او افغاني تابعیت یې کسب کړی وي، دوهمه طبقه هغه کسان وو چې د سوداګرۍ او تجارت په مقصد یې افغانستان ته مهاجرت کړی وو او د افغانستان تابعیت یې ترلاسه کړی وو او دریمه طبقه هغه کسان وو چې د تجارت په مقصد افغانستان ته راغلي وو خو د افغانستان تابعیت یې نه وو تر لاسه کړی. د دې دریو واړو طبقو تر منځ عمده توپیر دا وو، چې لمړنۍ دوه ذکر شوي طبقې اشخاص د تابعیت د کسب کولو څخه وروسته د افغانستان د اتباعو د ټولو حقوقو څخه برخمن کیدل او د دریمې طبقې اشخاصو سره یې د نړیوالو حقوقو د اصولو مطابق چلند کیدو (د مهاجرینو د نظامنامې د ۲، ۳، ۴ او ۶ مادو څخه په استفاده)

د امان الله خان په وخت کې مهاجرین د مهاجرینو د نظامنامې په اساس د ځینو حقوقو څخه برخمن وو، چې دا حقوق عبارت وو له : د مذهبي مراسمو اجرا، د سوداګرۍ حق، د مسکن د لرلو حق، د طب ډاکټر ته مراجعې حق، د مشورې لپاره د غونډو حق په مهاجرینو پورې د مربوطو مسایلو حل کول او حاکم ته دهغې تقدیمول، د عسکري خدمت څخه معافیت او د مهاجرت څخه وروسته د شپږو کالونو لپاره د مالیاتو ورکړه. (۱۴-۱۰۳)

دوهم جز - د نادرخان د حکومت پر مهال د بهرنيانو حقوق او وجایب

د ۱۳۰۹ کال د عقرب میاشتې په ۸ نیټه د نادر خان حکومت له لوري د ۱۳۰۱ اساسي نظامنامه په ملغۍ کیدو او د افغانستان اساسي اصولو په وضع او انفاذ سره د بهرنيانو حقوقو او وجایبو هم انکشاف وکړ او د هغوی د وضعیت د بهبود لپاره درې عمده اصولنامې وضع او نافذې شوي. د ۱۳۳۰ کال د جدي په میاشت کې په افغانستان کې د بهرنیو وګړو د اقامت او مسافرت اصولنامه او دهغې ضمیمه، د ۱۳۳۳ کال د زمري د میاشتې په ۵ نیټه د خارجي سرمایه گذارۍ اصولنامه او د خارجي اتباعو د استخدام اصولنامه او د هغې ضمیمه چې لمړۍ یې په افغانستان کې د بهرنیو اشخاصو په اقامت او مسافرت، دوهمه ضمیمه یې په افغانستان کې د بهرنیو حقیقي او حکمي اشخاصو د پانګونې او دریمه ضمیمه یې په افغانستان کې د بهرنیو حقیقي اشخاصو د استخدام په مورد وضع او نافذ شول. (۱۸:۱۰۳)

د ۱۳۰۹ کال د افغانستان اساسي اصولو (۱، ۲۳، ۴۸، ۱۰۸ او د ۲ اصل لمری نمبر ضمیمه) مواد(اصول) د بهرنيانو په حقوقو او وځایو پورې ارتباط درلود. لکه څه ډول چې لمری اصل یې د نورو ادیانو پیروان چې په افغانستان کې اقامت ولري اجازه ورکوي، چې خپل دیني مراسم د خپلو اصولو او دستورونو مطابق ترسره کړي یعنې دین د افغانستان پاک دین د اسلام او رسمي او عمومي مذهب یې پاک حنفی دی، باید چې د افغانستان پادشاه په همدې مذهب وي، اهل د نورو دینو چې غیر له اسلامه په افغانستان کې شته دي لکه هندوان او یهودیان که چېرې عمومي آرامی او لازمي احتراماتو ته خلل او ویجاړ ونه رسوي هم تر ساتنې لاندې نیول کيږي(۱ اصل) په همدې ترتیب سره ۲۱ او ۲۸ مادې هماغه د نظامنامې پشان د بهرنيانو له لوري تدریس او د مطبوعاتو د نشر موضوع ته ځانګړي شويدي او خارجیان ته یې د یو سلسله شرایطو لاندې د مکتبونو د لرلو او تدریس د کولو اجازه ورکړل شوي وه . ۱۰۸ مادې په اساس په مسلحو ځواکونو کې خارجي اتباع د خدمت ترسره کولو څخه محروم شوي وو، البته پدې مورد د معلمی او داکترۍ دندې د ترسره کولو استثنا پدې ماده کې دا ډول بیان شویده ((د خارجې رعیتو په قطار د لښکر کښې بېله صنف حربې داکتري او معلمي نه قبليري))

بنا پر دې لکه څه ډول چې لیدل کيږي د ۱۳۰۹ کال اساسي اصولو له مخې په هماغه وخت کې د بهرنيانو لپاره یو سلسله حقوقو او آزاديګانې په رسمیت پیژندلې وې، چې د هغې په موجب بهرنيانو کولای شول چې د دې حقوقو څخه د هیواد د نافذه قوانینو په حدودو کې استفاده وکړي. (۱۸-۱۶۳)

دریم جز - د ظاهر شاه د حکومت پر مهال د بهرنيانو حقوق او وځای

د ظاهر شاه د حکومت په اخرو کالونو کې د ۱۳۰۹ کال اساسي اصول لغوه او د هغې په عوض په ۱۳۴۳ کال د میزان میاشتې په ۹ نیټه د افغانستان دریم اساسي قانون وضع او نافذ شو، چې د هغې (۲، ۲۹، ۳۴ او ۳۸) مادې په افغانستان کې د بهرنيانو حقوقو او وځایو ته ځانګړي شوي وې. په ۲ ماده کې یې د نورو دینونو د پیروانو د مذهبي مراسمو آزادي تضمین شویده ((د افغانستان دین د اسلام سپېڅلی دین دی. دیني شعار د دولت له خوا د حنفی مذهب د حکمونو سره سم

پړخای کيږي. د ملت هغه کسان چې مسلمانان نه دي په هغو حدودو کې دننه چې چال چلند او عامې هوساينې په باب قوانين يې بنيئ آزاد دي، چې خپل مذهبي مراسم په ځای کړي)). او د (۲) ۲۹ له مخې بهرنيان په افغانستان کې د عقاري ملکيتونو د درلودلو څخه محروم شوي وو ((..... باندیني دولتونه او اتباع په افغانستان کې د عقاري مالونو د ملکيت حق نلري. د بهرنو ملکونو په سياسي نمايندگيو باندې د بالمثل چال چلند په اساس او په هغو بين المللي موسسو باندې چې افغانستان پکې غړيتوب لري د حکومت په خوښه عقاري مالونه پلورل کيدای شي)). په ۳۴ ماده کې خارجي اتباعو ته د خصوصي مکتبونو د تاسيس اجازه ورکړل شوي وه، چې د هغې په موجب يواځې بهرنيانو د هغې څخه د استفادې حق درلود ((تعليم د افغانستان د ټولو وگړو حق دی او د افغانستان د دولت او اتباعو له خوا وړيا برابرېږي. پدې برخه کې د دولت هدف يوې داسې مرحلې ته رسيدل دي، چې د افغانستان د ټولو وگړو دپاره پکښې د قانون د حکمونو دسره سم د ښونې او روزنې مناسبې آسانتياوې راغونډې شي. دولت مکلف دی چې په ټول افغانستان کې د پوهنې د متوازن تعميم لپاره موثر پروگرام وضع او تطبيق کړي. د ښوونې او روزنې لارښودنه او څارنه د دولت وظيفه ده. لومړنۍ ښودنې د ټولو ماشومانو دپاره په هغو ځايونو کې چې وسيلې يې د دولت له خوا برابرې شوي وي حتمي دي. د لوړ او عمومي تعليم د موسسو جوړول او چلول يوازې د دولت حق او وظيفه ده. د دې نه وړ اخوا د افغانستان اتباع حق لري چې اختصاصي يا د ليک لوست د ښودو دپاره ښوونځي جوړ کړي. د داسې ښوونځيو د جوړونې شرطونه، تعليمي نصاب او پکښې د زده کړې شرايط د قانون له پلوه ښودل کيږي. حکومت کولی شي چې د قانون د حکمونو سره سم خارجي کسانو ته د خصوصي ښوونځيو د جوړولو اجازه ورکړي. د داسې ښوونځيو نه يواځې خارجي کسان فايده اخستی شي)). د ۳۸ مادې په اساس د بهرنيانو له لورې د مالياتو ورکړه د هغوی د وجاييو څخه گڼل شوي وه ((هر افغان مکلف دی چې دولت ته ماليه او محصول ورکړي. هيڅ قسم ماليه او محصول يې د قانون له حکمه نه شي تړل کيدی. د ماليې او محصول اندازه او د ورکولو لارې چارې يې د اجتماعي عدالت سره سم د قانون له خوا ښودل کيږي. دا حکم په خارجي اشخاصو باندې هم چلېږي)). او د ۳۱ مادې په اساس بهرنيانو په افغانستان کې د مطبوعو د تاسيس حق نه درلود. لکه څه ډول چې ليدل کيږي د ۱۳۴۳ کال اساسي قانون د نظامنامې او اساسي اصولو په نسبت

ډيموکراتيک وو، خو د دوی په نسبت يې کم مواد د بهرنيانو د حقوقو او وځاييو لپاره ځانگړي کړي وو. (۱۷-۳۵) خو دا نقطه د يادولو وړ ده، چې د ظاهر شاه د حکومت پر مهال د دې اساسي قانون تر څنگ يو سلسله نور قوانين هم د بهرنيانو د حقوقو او وځاييو په برخه کې وضع او نافذ شول لکه په افغانستان کې د خارجي اتباعو د اقامت او مسافرت اصولنامه تعديل او د هغې تعديل د ۵/۴/۱۳۴۴ نېټې او په ۲۹ نمبر رسمي جريده کې نشر شول، پر دې برسیره په افغانستان کې د سوداگر د جوازنامې او د خصوصي موسساتو مقررات وضع او د ۲۹/۸/۱۳۴۴ نېټې په ۴۰ نمبر رسمي جريده کې خپاره شول. همدارنګه د داخلي او خارجي سرمايه گذارۍ اصولنامه هم د ۱/۱۲/۱۳۴۵ نېټې په ۷۲ نمبر رسمي جريده کې د داخلي او خارجي سرمايه گذارۍ په قانون باندې تبديل شو. (۱۸:۱۰۴)

څلورم جز - د داود خان د حکومت پر مهال د بهرنيانو حقوق او وځايي

د داودخان د حکومت پر مهال د بهرنيانو په حقوقي وضعيت کې عميق تحول رامنځته شو، پدې دوره کې د ۱۳۴۳ کال اساسي قانون چې د ظاهر شاه د حکومت پر مهال وضع او نافذ شوی وو لغوه او په غرض يې د افغانستان څلورم اساسي قانون د ۱۳۵۵ کال د حوت مياشتې په ۵ نېټه د افغانستان جمهوريت اساسي قانون په نوم وضع او نافذ شو، چې (۲۲، ۳۸ او ۴۴) مادې يې د خارجيانو په حقوقو او وځاييو پورې مربوط وې. د ۲۲ مادې په اساس يې د نورو اديانو پيروانو ته د مذهبي مراسمو د اجرا آزادي ورکړل شوي وه ((د افغانستان دين د اسلام مقدس دين دی. د ملت هغه کسان چه نه مسلمانان نه دي په هغو حدودو کې دننه چه د آدابو او عامې هوساينې په هکله يې قوانين ټاکلی آزاد دي چې خپل مذهبي مراسم په ځای کړي)) د ۳۸ مادې په اساس يې بهرنيان د مطبوعاتو د نشر او د مطبوعو د تاسيس څخه محروم کړي وو ((د فکر او بيان آزادۍ د بلوسۍ نه په امن ده. هر افغان حق لري چه د قانون د حکمونو سره سم په وينا، ليکنه، تصوير او يا داسې نورو وسيلو سره خپل فکر څرګند کړي. د چاپخانو د تاسيس او د مطبوعاتو د خپرولو اجازه او امتياز د قانون د حکمونو سره سم يوازې د افغانستان اتباعو ته ورکول کيږي.....)) او د ۴۴ مادې له مخې ماليات د بهرنيانو د وځاييو څخه ګڼل کيدل ((هر افغان مکلف دی چه دولت ته مالیه او محصول ورکړي. هيڅ راز مالیه او محصول بهي د قانون له حکمه نشي تړل کيدای. ماليې او محصول اندازه او د

هغو د ورکولو لارې چارې يې د اجتماعي عدالت سره سم د قانون له خوا بنودلې کيږي. دا حکم په خارجي اشخاصو باندې هم چلېږي))

څه ډول چې ليدل کيږي د ۱۳۵۵ کال اساسي قانون د بهرنيانو د حقوقو څخه په مفصل ډول ذکر نه دی کړی او يواځې څو کلي موارد کولای شو ترې استخراج کړو، چې بهرنيان د هغې څخه محروم دي. بنا پر دې د ۱۳۵۵ کال اساسي قانون نسبت پخوانيو قوانينو ته د بهرنيانو حقوقو او وځاييو ته کمه توجه کړې وه. (۵۵: ۳۶) د يادونې وړ ده، چې پدې دوره کې د افغانستان لومړنۍ مدني قانون په څلورو جلدونو او ۲۴۱۶ مادو کې وضع او نافذ شو، چې په خصوصي مسايلو برسېره د اقامتگاه او د قوانينو د تعارض په مورد د معينو احکامو لرونکې دی او تر اوسه پورې نافذ دی، چې په دوهم فصل کې به ورڅخه په مفصل ډول يادونه وشي.

پنځم جز - د ديموکراتيک گوند د حکومت پر مهال د بهرنيانو حقوق او وځايي

پدې دوره کې د ۱۳۵۵ کال اساسي قانون لغوه او په عوض يې د افغانستان پنځم اساسي قانون د ۱۳۵۹/۱/۲۵ نيټه د ببرک کارمل د حکومت پر مهال د افغانستان جمهوريت ديموکراتيکو اصولو په نوم سره وضع او نافذ شو. چې په ۲۹ ماده کې يې د نورو اديانو د مذهبي مراسمو د اجرا آزادي تضمين شوي وه، چې وروسته دغه اساسي قانون په ۱۳۶۶/۹/۹ نيټه د داکتر نجيب الله د حکومت پر مهال ملغی او په عوض يې د افغانستان شپږم اساسي قانون د افغانستان جمهوريت اساسي قانون تر عنوان لاندې د ۱۳۶۶ کال د لويې جرگې له لورې تصويب او نافذ شو.

د دغه اساسي قانون په ۲۷ ماده کې د لمړي ځل لپاره د خارجي پانگوني څخه يادونه وشوه او بهرنيو پانگوالو ته اجازه ورکړل شوې وه، چې په افغانستان کې سرمايه گذاري وکړي ((دولت د ملي اقتصاد د ودې په مقصد د افغانستان په جمهوريت کې بهرنۍ پانگې اچونې ته اجازه ورکوي او د قانون سره سم يې تنظيموي)) پدې اساسي قانون کې د ۱۳۵۹ کال د ديموکراتيکو اصولو برعکس بهرنيو اتباعو ته د مکتبونو د تاسيس حق ورکړل شوی وو، چې په هغه کې يواځې بهرنيانو کولای شول چې درس ووايي، لکه چې پدې مورد د نوموړی قانون ۵۶ ماده دا ډول صراحت لري ((د افغانستان د جمهوريت اتباع د وړيا زده کړې حق لري. دولت د بيسوادۍ له منځه وړلو، په مورنۍ ژبې د زده کړې، د متوازي

ښوونې او روزنې د تعميم، د اجباري لومړنيو زده کړو تامين، د تخنيکي، حرفوي او مسلکي عمومي زده کړو د تدريجي پراختيا او د ملي کادرونو د روزنې دپاره د لوړو زده کړو د سيستم د ودې په مقصد لازم تدبيرونه نيسي. د افغانستان په جمهوريت کې بهرنيو اشخاصو ته د ښوونځيو د جوړولو اجازه د قانون سره سمه ورکول کيدای شي، له دغو ښوونځيو څخه يوازې بهرنی اشخاص استفاده کولای شي)). او د ۱۳۶۶ کال اساسي قانون يوه بله ځانگړنه په افغانستان کې د بهرنيو اتباعو او بې تابعيته اشخاصو حقوق وو، لکه چې پدې مورد د دغه قانون ۳۷ ماده دا ډول صراحت لري ((د افغانستان جمهوريت په هيواد کې د مېشتو بهرنيو اتباعو او بې تابعيته اشخاصو حقوق او آزادۍ د قانون سره سم تضمينوي. هغوی مکلف دي چې د افغانستان جمهوريت اساسي قانون او قوانين رعايت کړي)).

چې وروسته د ۱۳۶۶ کال اساسي قانون هم د وخت د شرايطو او تغيراتو په اساس د داکتر نجيب الله د حکومت پر مهال د ۱۳۶۹ کال د جوزا مياشتې په ۸ نيټه د افغانستان اسلامي جمهوريت اساسي قانون په نوم تعديل شو، چې دا قانون په مراتبو سره د ۱۳۶۶ کال د اساسي قانون څخه ديموکراتيک وو. د دې قانون په لومړۍ ماده کې د لومړي ځل لپاره د افغانستان د مدونو حقوقو په دوره کې د اسلامي دولت د کليمې څخه يادونه شوي وه، يعنې لومړۍ ماده يې پدې مورد دا ډول صراحت درلود((د افغانستان جمهوريت خپلواک، واحد او نه تجزيه کيدونکی او اسلامي دولت دی او پر خپل ټول قلمرو باندې د حاکميت لرونکی دی.....)) همدارنگه د بهرنيانو د حقوقو او وجايبو په مورد يې هم مواد ځانگړي کړي وو.

د ۲۰ مادې له مخې د لمړي ځل لپاره بهرنيانو ته د بانکونو او د بيمې د موسسو د ايجاد حق ورکړل شوی وو لکه ۲۰ ماده پدې مورد داډول صراحت لري ((.....)). د افغانستان په جمهوريت کې د بهرنيو بانکونو او د بيمې د موسساتو د نماينده گيو فعاليت د قانون سره سم مجاز دي)). او د ۲۷ مادې له مخې د خارجي سرمايه گذارۍ تشويق او رشد څخه دا ډول حمايت کوي ((دولت د ملی اقتصاد د ودې په مقصد د افغانستان په جمهوريت کې د قانون سره سم بهرنی پانگه اچونه هڅوي)). او د ۲۸ مادې په اساس د نورو قوانينو په شان بهرني اتباع په افغانستان کې د عقاري ملکيتونو د لرلو د حق څخه محروموي ((د افغانستان په جمهوريت کې

بهرني اشخاص د عقاری ملکیت حق نه لري. پر سیاسي نماینده گيو او بهرنیو دولتونو باندې د عکار پلورل د بالمثل چلند پر اساس او پر هغو بین المللی موسسو باندې چې د افغانستان جمهوریت د هغو غړی وي، د حکومت له موافقې وروسته مجاز دی)). او ۳۷ ماده د بهرنيانو حقوقو او ازادیو ته ځانگړي شویده ((د افغانستان جمهوریت په هیواد کې د میشتو بهرنیو اتباعو او بی تابعیته اشخاصو حقوق او آزادی د قانون سره سم تضمینوي. هغوی مکلف دي چې د افغانستان د جمهوریت اساسي قانون او قوانین رعایت کړي)). همدرانگه ۵۶ او ۶۲ مادې یې په ترتیب سره د خصوصي سکتور له لوري د تعلیمي او تحصیلي موسساتو د ایجاد حق او د بهرنیو اتباعو له لوري د مالیاتو د ورکړې مکلفیت او وجیبې ته ځانگړي شويدي، چې نوموړي مادې پدې مورد دا ډول صراحت لري. د افغانستان د جمهوریت اتباع په وړیا توگه د زده کړې حق لري. دولت د بیسوادۍ له منځه وړلو، د متوازنې ښوونې او روزنې د تعمیم، په مورنۍ ژبه د زده کړې، د اجباري لومړنیو زده کړو د تامین، د تخنیکي، حرفوي او مسلکي عمومي زده کړو د تدریجي پراختیا او د ملي کادرونو د روزنې دپاره د لوړو زده کړو د سیستم د ودې په مقصد لازم تدبیرونه نیسي. د افغانستان په جمهوریت کې د خصوصي سکتور او بهرنیو اشخاصو له خوا د تعلیمي او تحصیلي موسسو جوړول د قانون سره مجاز دي(۵۶ ماده) او د افغانستان جمهوریت اتباع او بهرني وگړي مکلف دي چې دولت ته د قانون سره سم مالیه او محصول ورکړي(۶۲ ماده).

شپږم جز - د مجاهدينو د حکومت پر مهال د بهرنيانو حقوق او وجایب

د مجاهدينو د حکومت پر مهال د بهرنيانو د حقوقو او وجایبو په ساحه کې د قوانینو تدوین او ایجاد د رکود سره مخامخ شو. پدې دوره کې یواځې د داخلي او خارجي سرمایه گذارۍ د قانون په رابطه د دولت د ریس له لوري د ۱۰/۲/۱۳۷۴ نېټې د ۲۶ نمبر فرمان په ۱۶/۲/۱۳۷۴ نېټه په ۷۷۴ نمبر رسمي جریده کې نشر او نافذ شويدي.

اووم جز - د طالبانو د حکومت پر مهال د بهرنيانو حقوق او وجایب

د طالبانو د حکومت پر مهال د پخوانیو دورو اکثرا قوانین لغوه شول ، د خارجي اتباعو د اقامت او مسافرت قانون چې د ۱۵/۴/۱۳۶۲ نېټې د ۶۳۳ نمبر رسمي

جریډه کې نشر او نافذ شوی وو لغوه او په عوض یې په افغانستان اسلامي امارت کې د بهرنيانو د اقامت او مسافرت قانون په ۲۶/۳/۱۴۲۱ نیټه په ۷۹۲ نمبر رسمي جریډه کې خپور او نافذ شو. همدارنګه پدې دوره کې د غایب، مفقود، مرتد او ذمي د شتمنیو او اموالو د ساتنې د ډول مقرر د افغانستان اسلامي امارت د مقام له لوري د ۲۲/۳/۱۴۲۱ نیټې د ۱۹ ګڼه فرمان په اساس د ۸/۲/۱۴۲۲ نیټې په ۷۹۷ نمبر رسمي جریډه کې نشر شوه. په همدې ډول د افغانستان اسلامي دولت د داخلي او خارجي پانګونې قانون چې د ۱۶/۲/۱۳۷۴ نیټې په ۷۷۴ نمبر رسمي جریډه کې خپور شوی وو لغوه او په عوض یې د افغانستان اسلامي امارت د داخلي او خارجي سرمایه گذاري قانون وضع او د ۸/۲/۱۴۲۲ نیټې په ۷۹۷ نمبر رسمي جریډه کې خپور شو.

دریم مبحث

د بهرنيانو ډولونه

پدې مبحث کې به د بهرنيانو ډولونه د اسلام د حقوقي سیستم او د معاصرو حقوقو له نظره په جلا ، جلا ډول د مطالعې لاندې ونیسو .

لومړۍ پراگراف - د معاصرو حقوقو له نظره د بهرنيانو ډولونه

په کلي ډول کولای شو بهرنيان په دوه برخو : حقيقي او حکمي بهرنيو اشخاصو باندې وویشو^(۱۸: ۸۴) چې حقيقي اشخاص په خپل وار سره په مختلفو ډولو ویشل کېږي چې: د کډوالو، پناه اخیستونکو، محصلانو، سوداګرو، خبریالانو، عکاسانو او د مطبوعاتو کارکوونکو، کارګرو او هغه بهرنيانو څخه عبارت دي، چې د یوه ټاکلي شغل او کار څخه پرته په یوه هیواد کې مقيم وي.

د یادونې وړ ده چې دا هغه بهرنيان دي چې په محل اقامت هیواد کې د دولتي طرف لرونکي نه دي (د خپل متبوع هیواد د دولتي وظیفې لرونکي نه دي) د بهرنيانو پدې نوع سربیره یوه ډله نورو افرادو ته هم چې په میزبان دولت کې د دولتي طرف لرونکي وي او د یوه ټاکلي (متبوع) هیواد په نمایندګۍ په محل اقامت هیواد کې د دولت د رسمي دندو په سرته رسولو مصروف وي چې عمدتاً

سفیران، قونسلان او نورو سیاسي او دیپلوماتیک کارکوونکي په برکې نیسي. (۵۵):
(۱۵)

پورته تقسیماتو ته په توجه سره د دوهمې نوعې بهرنيانو (سیاسي کارکوونکو) حقوقي وضعیت د دې تحقیق مورد بحث موضوع نده (که څه هم د هغې څخه به په مختصره توګه یادونه وشي) بلکې د دې تحقیق د بحث وړ موضوعات د هغه بهرنيانو په حقوقي وضعیت باندې تمرکز کوي چې په محل اقامت هیواد کې د متبوع هیواد په نماینده ګۍ دنده نه ترسره کوي.

د هغه بهرنيانو د ښه درک او پیژندلو لپاره چې په محل اقامت یا میزبان هیواد کې د متبوع هیواد په نماینده ګۍ دنده نه ترسره کوي، لازمه ده چې د هغې انواع او ډولونه وپېژنو تر څو د هغې په ترڅ کې د هغې ترمنځ توپیرونه ولیدلای شو او هم معلومات تر لاسه کړو چې دا نوع بهرنيان د کوم ډول حقوقو څخه برخمن او کوم مکلفیتونه په غاړه لري او بالاخره په میزبان هیواد کې د کومو حقوقي حمایتونو څخه برخمن دی. څه ډول چې مخکې وویل شول، چې دا ډول بهرنيان عمدتاً په لاندې کتګوریو باندې ویشل کېږي:

لومړۍ جز - عادي بهرنيان

هغه بهرنيان چې په عمومي ډول په هیوادونو کې ژوند کوي او یا دغه هیوادونو ته سفر کوي عادي بهرنيان ګڼل کېږي، د دغه ډول بهرنيانو حقوق او وجایب معمولاً د هیوادونو په داخلي قوانینو کې تصریح شوي وي، عادي بهرنيان په خپل وار سره په دوه برخو ویشل کېږي:

الف - مقیم بهرنيان

مقیم بهرنيان هغه اشخاص دي، چې په موقت یا دایمي ډول په هغه هیواد کې سکونت او هستوګنه ولري چې په هغه ځای کې په کار یا نورو ټولنیزو فعالیتونو باندې بوخت وي. د بهرنيانو د اقامت په مورد که څه هم اصل د بهرني شخص د اقامت په آزادي باندې استوار دی، ولې بیا هم هیوادونه د خپلو سیاسي، اجتماعي، فرهنګي او نورو مصالحو په اساس یو سلسله شرایط وضع کوي. په یوه هیواد کې د اقامت لپاره معمولاً باید د ذیصلاح مقاماتو له لوري ویزه ورکړل شي او په هغه

کې د شخص د اقامت محل او موده مشخص شي، په همدې دليل بهرنيان د دايمي او موقتي ويزې په درلودلو سره کولای شي په محل اقامت هيواد کې ژوند تير کړي، بنا پر دې بهرنيان د دايمي او موقتي اقامت له نظره په دوه ډوله دي :

۱- دايمي اقامت²

په عمومي ډول په مختلفو هيوادونو کې هغه بهرني اشخاص چې د اقامت لپاره د شرايطو لرونکي وي د دايمي اقامت ويزه ورکوي ، د يادونې وړه ده چې د دايمي اقامت ويزه په خاصو شرايطو سره بهرنيانو ته ورکول کېږي ، قبلوونکي (ويزه ورکوونکي) دولت معمولاً د دا ډول افرادو په منلو کې د خپل هيواد مصلحت گوري ، په عمومي ډول عالمانو ، پوهانو او متخصصينو ته چې کولای شي خپل هيواد ته د خدمت مصدر شي د دايمي اقامت اجازه ورکول کېږي ، چې په متداوم شکل د دايمي اقامت ويزه په هر کال کې يو ځل تمدید کېږي. (۹: ۱۹۹)

۲- موقتي اقامت³

موقتي اقامت په هغه مواردو کې رامنځته کېږي، چې يو بهرنی تبع د سياحت، تسهيلاتو او آرامۍ او يا بل هر موقت امر لپاره هغه هيواد ته راغلي وي او د دايمي اقامت قصد ونلري، البته دا حق هم د خاصو حقوقو په رعايت پورې مشروط دی ، چې په هر هيواد کې د ملي مصالحو په اساس په نظر کې نيول کېږي. (۹: ۲۰۰)

دوهم جز - کډوال (مهاجر)⁴

مهاجر يا کډوال په لغت کې د هجرت کوونکي ، يا هغه شخص په معنی دی، چې د خپل ښار او وطن څخه بل ښار يا وطن ته لاړ شي او هلته سکونت اختيار کړي (۵۲: ۱۱۳۶) يا هغه څوک چې د دايمي اقامت په منظور د خپل هيواد څخه بل هيواد ته سفر کوي مهاجر بلل کېږي. (۶: ۲۳۴۱) او په اصطلاح کې کډوال يا مهاجر بهرنيان هغه اشخاص دي ، چې په داوطلبانه ډول خپل هيواد په بل ځای کې د اقامت په منظور ترک کوي. (۸۷: ۱۸) او يا کډوال هغه اشخاصو ته ويل کېږي، د سياسي،

² Permanent residence

³ Temporary residence

⁴ Immigrant

نژادي، مذهبي او نورو ملاحظاتو له جهته يې خپل هيواد ترک او په بل هيواد کې، چې د هغې د اقامت اجازه يې تر لاسه کړي وي مهاجرت کوي او قصد ولري، چې د يوې اوږدې مودې لپاره په هغه هيواد کې اقامت وکړي. (۳: ۱۷۷)

همدارنگه په ۱۹۵۲ ميلادي کال د ملګرو ملتونو عمومي غونډې د بشر حقوقو د هيت^۵ راپور له اوريدلو څخه وروسته د کډوالو يا مهاجرو د حقوقو څخه د ملاتړ لپاره يو پريکړه ليک صادر کړ، چې د دې سند په اساس مهاجر يا کډوال داسې تعريف شويدي ((د کډوال يا مهاجر اصطلاح په هغه شخص اطلاق کيږي، چې خپل پلارنی ټاټوبی يا هيواد يې د اقتصادي شرايطو د نشتوالي او محدودوالي او د ټولنيزو شرايطو د نشتوالي له امله پريښی وي او په نورو هيوادونو کې د اقتصادي شرايطو د ښه والي لپاره د خپلې کورنۍ سره يو ځای او يا په ځانګړي توګه استوګن کيږي (۱۳: ۱۴) که چيرې دا ډول اشخاص صرف د اقتصادي عواملو له امله تغير مکان وکړي او بل هيواد ته لاړ شي اقتصادي مهاجر ګڼل کيږي. (۱۸: ۸۷)

مهاجرت ډولونه

الف - فردي مهاجرت^۶

چې اشخاص پخپل مسوليت له هر ډول حمايت او فشار څخه پرته د يوه هيواد څخه بل هيواد ته مهاجرت وکړي.

ب - ټوليز مهاجرت^۷

په پخوا وختونو کې به هغه وخت چې په کوم هيواد کې به جنگ شتون درلود او يا به مستبدو حکومتونو خلک تکليف او ازارول، نو د هغې سيمې خلکو به په جمعي يا ټوليز ډول د خپل متبوع هيواد څخه هغه هيوادونو ته چې هغه به د دوی لپاره امن وو مهاجرت کولو.

^۵ NHRI(National Human Right Institution)

^۶ Individual Immigration

^۷ Group Immigration

ج - اجباري مهاجرت⁸

هغه مهاجرت ته ويل كيږي ، چې شخص د قهري او اجباري عواملو په اساس لکه د قانوني تعقيب، طبيعي حوادثو(زلزله ، سيلاب) او شديد فقر څخه فرار کوي .

د- اختياري مهاجرت

د مهاجرت هغه ډول ته ويل كيږي ، چې شخص په خپله خوښه د اقتصادي مشکلاتو څخه د خلاصون لپاره بل هيواد ته مهاجرت کوي ، پرته لدې چې هغه د مهاجرت لپاره مجبور کړای شوی وي .

ه - قانوني مهاجرت⁹

قانوني مهاجرت هغه مهاجرت ته ويل كيږي ، چې په مهاجرمنوونکي هيواد کې د مهاجرينو ورود ، اقامت او استخدام په دايمي يا دوره يي ډول صورت مومي ، چې دا ډول مهاجرت ممکن په درې ډوله وي

۱- د پانگي اچوني (سرمايه گذاري) له امله قانوني مهاجرت .

۲- د متخصصينو دايمي مهاجرت .

۳- او د فاميل له طريقه قانوني مهاجرت.

و – نا منظم (غير منظم) مهاجرت

هغه مهاجرت ته ويل كيږي، چې شخص په قانوني ډول ميزبان هيواد ته داخلېږي، خو د دايمي اقامت اجازه ونلري او په محل اقامت هيواد کې د مجاز حد څخه زيات اقامت وکړي. (۲: ۱۹۵، ۱۹۴)

هيوادونه اساساً د نفوس (جمعيت) او جغرافيوې وضع په نسبت په دوه ډلو مهاجر ليروونکي او مهاجرمنوونکي باندې ويشل كيږي ، مهاجر منوونکي هيوادونه هغه هيوادونه دي چې د پراخ قلمرو لرونکي وي او دهغي نفوس د خاورې د وسعت او

⁸ Enforced Immigration

⁹ Legal Immigration

پراخوالي په تناسب سره کافي نه وي او له همدې رويه د نورو هیوادونو څخه د افرادو جذب ته احتیاج وي . لکه کاناډا ، امریکا ، استراليا او ځینې نور د جنوبي امریکا هیوادونه ، فلهاذا دا ډول هیوادونه خپل قلمرو ته د ورود لپاره نسبتاً اسان شرایط وضع کوي ، چې خلک د هغې شرایطو په ترلاسه کولو (پوره کولو) سره کولای شي دغه هیوادونو ته مهاجرت وکړي . اما دا احتمال هم شتون لري چې وروسته له یوې مودې څخه د مهاجرینو د قبول په مورد زیات محدودیتونه وضع کړي . مثلاً متحده ایالات که څه هم تر اوسه پورې یو مهاجرمنونکی هیواد ګڼل کیږي ، په اوس وخت کې د مهاجرینو د منلو په مورد سخت قواعد او مقررات اعمالوي .

دوهمه ډله هیوادونه مهاجر لیبروونکي هیوادونه دي ، چې د لمړۍ ډلې هیوادونو برعکس د زیات نفوس او کوچني قلمرو لرونکي وي ، یعنی د هغې نفوس د قلمرو او خاورې په نسبت سره په دومره اندازه زیات وي ، چې که چیرې ټول وغواړي چې په هماغه مملکت کې ژوند وکړي او په کار مشغول شي د هغوی لپاره د کار کافي زمینه نه ده مساعده او په نتیجه کې اقتصادي رکود ایجاد او رامنځته کیږي.

او یا دا چې د امنیتي او سیاسي ملاحظاتو په اساس د خپل هیواد په ترک کولو باندې مجبورېږي ، فلهاذا د دې ډول ممالکو زیات شمیر اتباع لکه لبنان، افغانستان، ایران، سوېس او پاکستان د خپل هیواد څخه خارج او نورو هیوادونو ته مهاجرت کوي ، چې په نتیجه کې د قلمرو په نسبت د نفوس او کار یو ډول تعادل منځته راځي ، نو پدې اساس ویلی شو چې مهاجرت پرته لدې چې هیواد مهاجر لیبروونکی دی که مهاجر منوونکی د نفوس د مکانې یا جغرافیوي تحرک یو شکل دی چې د دوو جغرافیوي واحدونو تر منځ ترسره کیږي ، او دغه تحرک باید د فرد د معمولي اقامت د مبدا یا د مهاجرت څخه د مخکې اقامت د محل تغیر او د نوي اقامت محل په مقصد صورت ومومي .

زمونږ په هیواد کې د مهاجرت په مورد د لمړي ځل لپاره په ۱۳۰۲ هـ.ش کال یوه نظامنامه د مهاجرت د نظامنامې په نوم سره وضع شوه ، چې د نورو هیوادونو د مهاجرینو لپاره یې په افغانستان کې د اقامت، ژوند او یو سلسله نور حقوق او امتیازات پیش ښیي کړي وو . (۵۵: ۱۸، ۱۷)

همدارنگه د ملگرو ملتونو عمومي غونډې د ۱۸/۱۲/۱۹۹۰ نېټې کنوانسیون د مهاجرو کارگرانو او د هغوی د کورنیو له حقوقو څخه د حمایت او دفاع مسئله منلې ده ، چې همدا اوس د خپلواکو کارپوهانو یوه کمیټه د هغې د رعایت او اجرا څارنه کوي . (۱۴:۱۳)

دریم جز – پناه اخيستونکی¹⁰

پناه اخيستونکی پر هغه انسان باندې اطلاق کیږي چې ، د متبوع دولت د ملاتړ څخه د نه برخمن کیدو په دلیل یې امنیت د خطر سره مخامخ کیږي او د خپل ژوند د دوام لپاره نړیوال ملاتړ ته اړتیا لري. (۹-۱۹) یا په هغه افرادو باندې اطلاق کیږي چې د سیاسي ، نژادي ، فرهنګي ، مذهبي او اجتماعي دلایلو له امله په خپل هیواد د حاکم نظام تحمل ونلري او د خپل ځان ، کورنۍ او مال د ترس او ویرې له امله بل هیواد ته پناه وړي. (۳: ۱۷۷)

که څه هم ځینې وختونه د پناه اخيستونکي لپاره د کډوال او مهاجر کلیمه استعمالیږي، خو دا دواړه کلیمې خپل مورد استعمال لري، یعنې کډوال یا مهاجر هغه څوک دی چې، اقتصادي شرایط او ځینې ځانګړي او ټولنیز معذرتونه، د کورنۍ د مادي او معنوي ودې لپاره د لازمو شرایطو نشتوالی، د کارځایونو کمښت، د زده کړې د شرایطو نشتوالی، د ژوند چاپیریال ککړتیا او له ټولنیزو اخلاقو سره د موافقت نشتوالی یې په اصلي هیواد کې د استوګنې لپاره د قناعت وړ نه وي، چې په نتیجه کې د ژوند او استوګنې ښو شرایطو ته مخه کوي. پداسې حال کې چې پناه اخيستونکي پخپله خوښه او غوښتنه نه، بلکې د ټولنیزو، سیاسي او پوځي حالاتو له امله پرې دغه شرایط په زور او جبر سره تحمیل شوي وي، نو په همدې اساس په پخپله ټولنه کې تر سیاسي او ایډیالوژیک څار لاندې وي او د هغه څخه د ژغورنې یواځینې لار له خپل پلارني ټاټوبي څخه فزیکي بهر کیدل ګڼي چې ، عقلاً او فکراً له هغه څخه بیګانه نه وي. (۱۳: ۱۶)

نن ورځ د پناه اخیستونکي اصطلاح پر هغه چا باندې اطلاق کېږي، چې له خپل هیواد څخه بهر د ډار، تعقیب، تاوتریخوالي، بهرني تیري او یا هر هغه حالت په دلیل چې عمومي نظم ګډوډوي او نړیوالې مداخلې او ملاتړ ته اړتیا لري. (۱۹:۱۳)

د پناه اخیستونکو د حقوقي وضعیت په مورد د ملګرو ملتونو سازمان په ۱۹۵۱ کال کې د پناه اخیستونکو په وضعیت پورې مربوط کنوانسیون تصویب کړی، چې افغانستان هم دغه کنوانسیون امضا او تصویب کړیدی.¹¹

د ملګرو ملتونو سازمان د تاسیس څخه وروسته د پناه اخیستونکو څخه د دغه سازمان حمایت د نوموړي سازمان لمرنۍ اقدام وو (د پناه اخیستونکو بین المللي سازمان د عمومي ټولنې د ۱۹۴۶-۱۲-۱۵ نېټې پریکړه لیک) دغه سازمان د ۱۹۴۶ کال څخه تر ۱۹۵۰ کال پورې موفق شو چې ۷۰۰۰۰ زره دواطلب پناه اخیستونکي خپلو هیوادونو ته بیرته راولي. په ۱۹۵۰ کال کې د پناه اخیستونکو نړیوال سازمان خپل ځای د پناه اخیستونکو لپاره د ملګرو ملتونو عالي کمیساري¹² ته پرېښود، د پناه اخیستونکو د حمایت مقررات د بشر حقوقو نړیوالې اعلاميې په ۱۴ ماده کې هم ذکر شوي دي، د پناه اخیستونکو د حقوقو په مورد د ملګرو ملتونو مهمترین اقدام د پناه اخیستونکو په وضعیت پورې د ۱۹۵۰-۶-۲۹ نېټې د مربوطې معاهدې او د ۱۹۶۷-۱-۳۱ نېټې د هغې اختیاري پروتوکول تصویب کول دي.

سربیره پردې د ملګرو ملتونو سازمان عمومي ټولنې په ۱۹۶۷-۱۲-۱۴ نېټه باندې یوه اعلامیه تصویب کړه، چې د دغه عهدنامې او پروتوکول مطابق غړي هیوادونه متعهد او ژمن شول، چې د پناه وړونکو په نسبت به د تبعیض پرته د ملي رفتار معمول کوي، یعنې د میزبان دولت د اتباعو پشان به د دوی سره هم د مذهبي آزادی، محکمو ته د مراجعې، ابتدایي تعلیماتو، د کار قوانینو او نورو برخو کې یو شان او مساوي رفتار کوي. غړي هیوادونه د پناه اخیستونکو لپاره ځانګړي کارتونه صادروي او یو د بل په مقابل کې هغه د مسافر په عنوان وګڼي، د پناه اخیستونکو عالي کمیساري د دغه عهدنامې او پروتوکول د اجرا او مراقبت ماموریت په غاړه لري، پدې اخرو کالونو کې د پناه اخیستونکو او د پناه

¹¹ افغانستان نوموړی کنوانسیون د ۲۰۰۵ کال د اګست په میاشت کې لاسلیک کړیدی.

¹² UNHCR (United Nation High Commissioner for Refugee)

اخيستونکو د عالي کميساري نقش ډير مطرح او برجسته وو ، د بيلگي په ډول د په ايران کې د افغاني پناه اخيستونکو په قضيه کې ، اروپايي هيوادونو ته د بوسنيایي پناه اخيستونکو په قضيه کې او آلبانيا او مقدونيا هيوادونو ته د کوزوويي پناه اخيستونکو په قضيه کې. او همدارنگه د پناه اخيستونکو د حمايت په مورد د سره صليب د نړيوالي کميټي¹³ نقش هم بايد له ياده ونه باسو. (۲۵۱ : ۱۷)

په کلي ډول پناه اخيستونکي کولای شو د افرادو د کثرت په اساس په دريو ډولونو باندې وويشو :

۱- پناه اخيستونکي کوچنيان : د پناه اخيستونکو نيمايي برخه ماشومان يا هغه کسان تشکيلوي چې، د اتلسو کالونو څخه کم عمر ولري، په هغه مواردو کې چې پناه اخيستنه د جنگونو څخه ناشي وي، معمولاً ماشومان په فرار او تيښته باندې موفق کيږي، ځکه لويان معمولاً يا وژل کيږي يا د جنگ لپاره ودريري او يا نيول کيږي . نن ورځ زيات شمير زيات شمير پناه اخيستونکي چې په ايتوپيا، سوماليا، سوډان، مرکزي امريکا او جنوب حتيخه اسيا کې شتون لري هغه کسان دي، چې د خپل هيواد د داخلي کشمکشونو څخه يې ځانونه ايستلي دي. پناه اخيستونکي ماشومان غالباً د خپل ځانگړي وضعيت په دليل د مختلفو لارو څخه د سوء استفادې مورد گرځي او حقوق يې ضايع کيږي.

۲- پناه اخيستونکي ښځې : پناه اخيستونکي ښځې د هغه ډلو له جملې څخه دي ، چې د زيات تعداد او خپلو مسايلو په دليل يې په مننونکو ټولنو کې عمده انديښني او ستونزې ايجاد کړيدي . پناه اخيستونکي ښځې غالباً د زياتو مشکلاتو سره مخامخ کيږي او د تبعيض، بدو کړنو او بدني سوء استفادو څخه چې د هغوی په نسبت اعماليري ډير رنځ وړي. او د دې څخه علاوه په دسته جمعي محلونو کې د پناه اخيستونکو ښځو ژوند کول قومي او اخلاقي قوانين خدشه دار کوي. نن ورځ په افريقا کې ښځې د پناه اخيستونکو نيمايي برخه تشکيلوي، هغه چې د جنگ، تعقيب او د ژوند د بدو شرايطو له امله په گاونډيو هيوادونو کې پناه اخلي د خپل ځان د وضعيت په مورد د زيات شمير تغيراتو سره مخامخ کيږي چې، نه يواځې د پناه

¹³ ICRC (International Committee of Red Cross)

اخيستونکو ښځو د رواني مشکلاتو سبب گرځي، بلکې د هغوی د کورنيو شتون هم د تهديد لاندې قرار نيسي.

۳- قايقې پناه اخيستونکي: دغه پدیده په جنوب حتيخه اسيا پورې اختصاص لري چې، د اوږدې مودې راهيسې يې زيات شمير قربانيان له ځان سره لرل. قايقې پناه اخيستونکي هغه کسان دي چې، د ويتنام او تایلند حليج له لارې د منطقي نورو هيوادونو او عمدتاً تایلند او ماليزيا ته ځي اود هغې څخه د پناه اخيستني غوښتنه او درخواست کوي، د دغه پناه اخيستونکو د اوضاع وخامت تر دې حد پورې دی چې، دهغې سره د کومک لپاره د يوې خاصې برنامې د تنظيم احساس ورځ تر بلې زياتيږي. قايقې پناه اخيستونکي که چانس پيداکړي او د تجارتي کشتيو په مسير کې قرار ونيسي مکمن نجات پيداکړي، مگر مسله داده چې، د کشتيو مالکان د لارې د اوږدېدو او د حمل او نقل د مصارفو د زياتوالي په دليل د پناه اخيستونکو نجات ته کمه توجه کوي، د دې باوجود بيا هم د ۱۹۸۰ کال را پدېخوا ۵۰۰۰۰ نفرو د تجارتي کشتيو په واسطه نجات موندلی دی. (۹: ۲۰۴)

هغه پناه اخيستونکي چې د خپلو سياسي- مدني حقوقو له لرلو څخه په غير ديموکراتيکو دولتونو کې بې برخې کيږي، ځانگړي وگړييزې آزادۍ يې د تابعيت د حقوقو له نظره او سياسي آزادۍ يې د سياسي حقوقو له نظره سلب کيږي، سياسي پناه اخيستنه نومول شويده چې، د ملگرو ملتونو سازمان د ۱۹۵۲ کال په نړيوال کنوانسيون کې د نړيوالو حقوقو د تامين لاندې راغله او د هغې څخه وروسته د کنوينشنل پناه اخيستني په نوم ونومول شوه. (۱۳: ۲۲)

څلورم جز - توريستان¹⁴

هغه افرادو ته ويل کيږي، چې د سياحت، گرځېدلو او د طبيعي منظرو او تاريخي اثارو څخه د ليدنې په منظور د لنډې مودې لپاره بل هيواد ته سفرکوي. له هغه ځايه چې په هيواد کې د سياحينو د اقامت موده لنډه وي، نو د هغه هيواد لپاره يوه با ارزښته عايداتي منبع گڼل کيږي، معمولاً د هغې د ورود او اقامت لپاره خاص تسهيلات او آسان شرايط په نظر کې نيول کيږي. (۱۳: ۱۷۸)

پنځم جز - محصلين¹⁵

محصلين هغه افراد دي ، چې د علم او زده کړې د حصول ، د نورو نظامونو سره د آشنائي او نويو علمي موضوعاتو د حصول په منظور نورو هيوادونو ته سفر کوي او خپل ټول تحصيلات يا يوه برخه تحصيلات په هغه هيواد کې ترسره کوي . د فرهنگي اړيکو په مورد د دولتونو تر منځ معمولاً دوه جانبه يا څو جانبه قراردادونه منعقد شوي وي ، چې د هغې مطابق دهغه افرادو لپاره لازم شرايط تعين کيږي ، چې دا ډول فعاليتونه ترسره کوي او د دغه قراردادونو پواسطه په هر غړي هيواد کې د محصلينو او زده کوونکو لپاره يو لړ تسهيلات او اسانتياوي رامنځته کړي. (۵۵: ۲۰)

شپږم جز - سوداگر¹⁶

هغه افرادو ته ويل کيږي، چې د گټې او سوداگرۍ، د نويو سوداگريزو بازارونو سره د آشنائي او د خپلو سوداگريزو فعاليتونو د قلمرو د پراختيا په مقصد له يوه هيواد څخه بل هيواد ته سفر کوي ، معمولاً د دغه ډله افرادو لپاره خاص تسهيلات او امتيازات د دولتونو له لوري د دوه اړخيزه او څو اړخيزه تړونونو د انعقاد له طريقه پيژندل کيږي. (۳: ۱۷۸)

اووم جز - ژورناليستان ، عکاسان او نور افراد ، چې په مختلفو مطبوعاتي او نشراتي فعاليتونو کې کار ترسره کوي

دغه ډله افراد د ژورناليستيکي ، عکاسۍ او يا مطبوعاتي فعاليتونو په منظور په مختلفو سياسي ، اقتصادي ، اجتماعي او نورو برخو کې د مطبوعاتي يا ژورناليستيکي ويزې په ترلاسه کولو سره هغه هيواد ته داخلېږي ، چې بعضاً ممکن د يو سلسله تسهيلاتو څخه په محل سکونت هيواد کې برخمن شي او يا برعکس د خبر رسولو په ساحه کې پرې يو سلسله محدوديتونه وضع شي. (۵۵: ۲۱)

¹⁵ Students

¹⁶ Businessmen

اتم جز - کارکوونکي

د دغه ډله بهرنیانو څخه منظور هغه کسان دي، چې په یوه معینه څانګه (حرفه) کې د تخصص او تجربې لرونکی وي او یا دا چې ساده کارکوونکي وي، چې د خپل ژوند تیروولو لپاره یې بل هیواد ته سفر کړی وي او د یو کم اندازه معاش یا حقوقو په ترلاسه کولو سره په کار بوخت وي. پدې مورد معمولاً هیوادونه اصل په ممنوعیت باندې برقراروي او یواځې دخپل اقتصادي وضعیت په نظر کې نیولو او د مخصوصو شرایطو په پېښېنې سره ممکن په خاصو کارونو کې د خارجیانو بوختیدلو ته اجازه ورکړي. مثلاً د فرانسې دولت چې د زراعتي فعالیتونو په برخه کې د کافي انساني ځواک څخه برخمن نه دی، نو ددې هدف د تامین لپاره د ایټالېي او هسپانيې د زراعت د کارکوونکو څخه استفاده کوي. همدارنګه آلمان چې د پرمختللي صنعت څخه برخمن دی په ځینو برخو کې د انساني نیرو د کمښت سره مخامخ دی، چې پدې مورد المانیان د خارجیانو څخه د دغه ډول کارونو په اجرا کولو کې استفاده کوي. پدې مورد بل مثال په امریکا متحده ایالتونو کې د مایکروسافټ کمپنۍ له لوري د هندي متخصصینو استخدام دی، چې د کمپیوټر په مختلفو پروګرامونو کې د تخصص او خاصې پوهې څخه برخمن دي، له همدې امله د مایکروسافټ کمپنۍ هندي متخصصین په یو سلسله خاصو امتیازاتو سره استخداموي. (۵۵: ۲۲، ۲۱)

نهم جز - فراري مجرمين

بهرني فراري مجرمين هغه اشخاصو ته ويل کيږي، چې په يوه هيواد کې د جرم مرتکب او د مجازاتو څخه د خلاصون لپاره بل هيواد ته فرار او تښته وکړي. په پخوا وختونو کې د دولتونو له لوري د فراري مجرمينو دفاع او حمايت نه کيدلو او په زياتو مواردو کې يې هغه د مجنې عليه اړخ ته تحويل کول او په ځينو مواردو کې د دولتونو تر منځ د معاهداتو او يا داخلي قوانينو له طريقه، چې پدې هکله يې معين او ټاکلي احکام درلودل فراري مجرمينو ته پناه ورکول تحریم کول.

ممکن پدې مورد تر ټولو پخوانی قانون، چې مجرمينو ته پناه ورکول يې جرم گڼلو د حمورابي قانون وي، چې د هغې په ۱۵ ماده کې فراري غلامانو ته د پناه ورکولو مجازات اعدام پېښېني شوی وو، ددې باوجود په ننني عصر کې يو شمير هيوادونه

مجرمینو ته د پناه ورکولو په مسایلو کې د سیاسي مجرمینو په مورد په استثنا قایل دي او خپل ځانته دا حق ورکوي، چې د سیاسي مجرمینو د تحویل څخه ډډه وکړي. خو د فراري مجرمینو او جنایتکارانو په هکله معمولاً د مجرمینو د استرداد څخه استفاده کوي، د دې اصل په اساس جرم چې د کوم هیواد په قلمرو کې واقع شي د هغه هیواد څخه په جرم د مرتکب شخص غوښتنه کوي چې هغه هیواد ته یې پناه وړي وي، ځکه متقاضی دولت د جرم د ارتکاب په اثر د زیاتو خساراتو متحمل شوی او د هغه هیواد محاکم د نورو مراجعو په نسبت نوموړي جرم ته د رسیده گۍ زیات صلاحیت لري، نن ورځ د دولتونو تر منځ د اړیکو په پراختیا او توسعې سره په نورو هیوادونو کې فراري مجرمین پیژندل کیږي او د نورو بهرنیانو لپاره د پیژندل شویو حقوقو څخه نه برخمن کیږي. (۱۸: ۸۶)

لسم جز - د تسهیلاتو غوښتونکي

اصولاً هیوادونه د دې ډله افرادو د ورود او اقامت لپاره د ممنوعیت اصل څخه کار اخلي، ځکه دا ډله افراد غالباً د نورو هیوادونو د هغه امکاناتو او تسهیلاتو څخه د مسفید کیدو په هڅه او لټه کې وي، چې دولت یې د خپلو اتباعو لپاره رامنځته کوي. معمولاً ډول اشخاص هغه وخت یوه خارجي هیواد ته د ورود(ننوتلو) او په هغه کې د اقامت اجازه ترلاسه کوي، چې د خپل ځان او فامیل د ژوند د ضرورتونو د تامین لپاره د لازمي پانگې او سرمایې د شتون لپاره کافي اسناد او دلایل ارایه کړي. (۵۵: ۲۲)

یولسم جز - آواره گان

آواره گان هغه افراد دي، چې د جنگ یا طبیعي پېښو په اثر د خپل ژوند د حفظ او ساتلو لپاره نورو هیوادونو ته ځي او که د هغه انساني ژوند حفظ او د ټولنیزو فعالیتونو امکان میسر وای نو خپل هیواد یې نه تر ګ کولو، د پورته تعریف څخه په واضح ډول معلومیږي، چې آواره گان په دوه ډوله دي په لاندې ډول یې د مطالعې لاندې نیسو:

الف - جنګي آواره

هغه افراد دي چې د جنګي عملياتو په جريان کې يې د مقابلو متخاصمو ځواکونو څخه فرار کړی وي او هغې سيمې ته چې پخوا يې پکې ژوند کولو بېرته نه وي راستون شوی. دا ډله افراد مجبور دي چې خپل هيواد د کورنيو او نړيوالو مسلحو کشمکشونو په نتيجه کې ترک کړي. اصولاً دغه ډله افراد د ۱۹۵۱ او ۱۹۶۷ کالونو د کنوانسيونو پناه اخيستونکي نه گڼل کېږي. جنګي آواره گان د جنګ د قربانيانو څخه د ملاتړ او حمايت د ۱۹۴۹ کال کنوانسيون او د هغې د اضافي پروتوکول د حمايت لاندې واقع او د خاصو حقوقو څخه برخمن دي. آواره گان معمولاً په دسته جمعي (ډله ايز) شکل سره بل هيواد يا نورو هيوادونو ته ځي، خو په نورو هيوادونو کې د آواره گانو حقوق نسبت نورو بهرنيانو ته کم وي. نن ورځ د دې باوجود چې جنګي آواره گان د نړيوالو بشر دوستانه حقوقو د حمايت لاندې دي، بيا هم په عمل کې جنګي آواره گان د مناسب حقوقي وضعيت څخه برخمن نه دي، بناً د دوی حقوق د نورو عادي بهرنيانو څخه کم دي. (۱۸: ۸۸)

نن ورځ د نړۍ هيوادونو په بشر دوستانه دلايلو سره د جنګي آواره گانو منل په نظر کې نيولي دي د نمونې په ډول کولای شو د افريقا د لويې وچې نوم ياد کړو ، چې داخلي جنګونو او بهرنيو تيريو د دغه لويې وچې په مختلفو برخو باندې د آواره گۍ عمل تحميل کړيدی ، دهغې د جملې څخه د جنوبي افريقا د نژاد پرست شتون او ددغه رژيم پواسطه د استقلال څخه مخکې د ناميبيا د خلکو سرکوب کول نورو همسايه او گاونډيو هيوادونو ته د دغه هيواد د زيات شمير خلکو د آواره گۍ باعث شواو همدارنګه په نورو گاونډيو هيوادونو باندې د دغه هيوادونو تيری او تعرض په جنوبي افريقا کې د آواره گانو زيات له ځان سره درلود. (۹: ۲۰۷)

ب- د طبيعي حوادثو او مصيبتونو آواره

د طبيعي آفتونو آواره گان هغه اشخاص دي ، چې د طبيعي حوادثو لکه زلزله ، سيلاب ، وچکالي او نورو په اثر د خپل ځان د ساتنې په منظور مجبورېږي، چې خپل هيواد ترک او بل هيواد ته لاړ شي. د طبيعي حوادثو آواره گان د بشر دوستانه عواملو په اساس د نورو هيوادونو د حمايت وړ گرځي. د طبيعي حوادثو د آواره گانو منل او پذيرش په موقتي ډول صورت نيسي، بنا پر دې کله چې د آواره گۍ

عوامل له منځه ولاړ شي معمولاً آواره ګان خپلو هیوادونو ته بیرته استول کيږي. (۸۹: ۱۸)

دولسم جز - مامور

بهرنی مامور هغه شخص دی، چې د خپل متبوع دولت له لوري بل هیواد ته د ماموریت د ترسره کولو لپاره لیرل کيږي. کولای شو مامورین په دوه ډوله سیاسي او غیر سیاسي مامورینو باندې وویشو:

الف - غیر سیاسي مامور

غیر سیاسي مامور هغه شخص دی، چې د خپل متبوع دولت له لوري د ماموریت د ترسره کولو لپاره بل هیواد ته لیرل کيږي، خو ماموریت یې سیاسي نه وي نو پدې اساس دا ډول مامور ته سیاسي مامور نه ویل کيږي. غیر سیاسي مامور معمولاً د فرهنګي، اقتصادي او نورو چارو د اجرا په غرض د خپل متبوع دولت پواسطه بل بهرني هیواد ته لیرل کيږي، غیر سیاسي مامورین د سیاسي مامورینو د امتیازاتو او مصونیتونو څخه برخمن نه دي، پس د دوی حقوق د سیاسي مامورینو په نسبت کم دي. (۸۸: ۱۸)

ب- سیاسي مامور

سیاسي مامور هغه چا ته ویل کيږي، چې د دیپلوماسۍ په هنر کې مشغول او شغل یې په بل هیواد کې د خپل متبوع هیواد د خارجي سیاست اجرا وي. سیاسي یا دیپلوماتیک مامور مصونیت لري او هغه هیڅوک په هېڅ عنوان سره نیولی او توقیف کولای نشي او قېلوونکي دولت هم باید د هغې سره مناسب چلند وکړي او دهغې په حیثیت، ابرو، آزادی او شخصیت باندې د تعرض او صدمې د مخنیوي لپاره باید لازم تدابیر ونیسي. د یوه هیواد سیاسي مامورین په بل هیواد کې د مطلوب حقوقي وضعیت څخه برخمن دي او په قېلوونکي یا میزبان دولت کې د هغوی حقوق د نورو بهرنیانو څخه زیات دي. (۲۰۶: ۹) ځکه د دې لپاره، چې دیپلوماتیک او سیاسي مامورین وکولای شي چې په بهرنیو هیوادونو کې خپلې ورسپارل شوي دندې په پوره استقلال او آزادی او د هر ډول ویرې او تشویش څخه پرته ترسره کړي، د دولتونو تر منځ د ډیرو پخوا زمانو څخه را پدېخوا پخپل

منځي روابطو کې يو سلسله اصول او قواعد معمول او مروج وو، چې د ديپلوماتيکو امتيازاتو او مصونيتونو مسايل يې تنظيم او اداره کول چې تر ۱۹۶۱ کال پورې يې عرفي بڼه درلوده چې بالاخره د ۱۹۶۱ د اپريل مياشتې په ۱۸ نېټه د ويانا د ديپلوماتيکو اړيکو او د ۱۹۶۴ د اپريل مياشتې په ۲۴ نېټه د قونسلې روابطو کنوانسيونونو په انعقاد سره په مدون شکل سره ترتيب او تنظيم شول، چې د ويانا د ۱۹۶۱ کال د ديپلوماتيکو اړيکو کنوانسيون د ۲۹ څخه تر ۳۱ مادې پورې د ديپلوماتيکو مصونيتونو څخه بحث کوي او ديپلوماتيک مصونيتونه په کلي صورت سره دوه عمده ډولونه لري :

۱- د تعرض او تيري په وړاندې مصونيت.

۲- قضائي مصونيت. (۱۷: ۳۸۳)

دوهم پراگراف

د اسلام له نظره د بهرنيانو ډولونه

په نړۍ کې هېڅ انسان چې په هر نژاد، ځای او تاريخ پورې تړاو ولري هېڅکله يې هغه مقام نه دی ترلاسه کړی، چې د اسلام د مبارک دين له نظره يې ترلاسه کړی دی. د دې امر علت دادی چې اسلام يو نړيوال دين دی او پيغمبر(ص) د ټول بشريت او ټولې نړۍ لپاره راليزل شوی پيغمبر دی او د نورو پيغمبرانو پشان د خاصو قومونو او ملتونو لپاره نه دی راليزل شوی. د اسلام مبارک دين د ټول بشريت لپاره که هغه مسلمان يا غير مسلمان وي په بشريت او انساني کرامت قایل دی. د اسلام مقدس دين له نظره په کلي مفهوم سره بهرنی هغه چا ته ويل کيږي، چې نه مومن او نه د اسلام په مقدس دين معتقد وي او په خلص ډول سره بهرنی هغه څوک دی چې مسلمان نه وي، چې د اسلام په حقوقي سيستم کې په دريو ډولونو باندې ويشل شويدي. (۵۶: ۹۸)

لومړی جز - اهل کتاب يا اهل ذمه

ذمه په لغت کې د امان، عهد، ضمان او پيمان په معنی ده (۵۲: ۶۳۲) او په اصطلاح کې د هغه غير مسلمان شخص څخه عبارت دی، چې په اسلامي ټولنه کې ژوند

کوي او ځان او مال يې د مسلمانانو يا اسلامي حکومت د حفاظت او حمايت لاندې وي (۶: ۱۱۰۴) يا هغه غير مسلم شخص دی، چې د دوی مذهبي کتاب په قرانکريم کې ذکر شوی وي (۵۴: ۳۹۵) او يا هغه غير مسلمان ته ويل کيږي چې د هغه پيمان په موجب چې د اسلامي حکومت د حاکم سره يې کړيدی د اسلامي حکومت د حمايت لاندې په ازاد او دايمي ډول ژوند وکړي او د ځينی حقوقو څخه هم برخمن کيږي، چې د هغې په مقابل کې د وجايبو په ترسره کولو هم مکلف وي. په اسلامي عرف کې هغه غير مسلم شخص، چې په دارالاسلام کې هستوگنه او اقامت ولري د اهل ذمه يا ذميانو په نوم سره يادېږي، پدې نوم سره د غيرمسلمانانو د نومونې علت دا دی، چې هغوی د الله (ج) د هغې د پيغمبر (ص) او بالاخره د مسلمانانو سره د عهد او پيمان مقابل اړخ دی، چې دهغه عهد څخه په استفادې سره د دوی سره دا تعهد شوی، چې په اسلامي ټولنه کې د اسلام د حمايت لاندې په امنيت او سوکالۍ کې ژوند وکړي، پس د ذمه تړون په اساس خارجيان يا بهرنيان دمسلمانانو د حمايت او ضمانت لاندې ژوند تېروي. (۵۵: ۲۵)

ايا د ذمه تړون يواځې د اهل ذمه سره منعقد کېږي او که د هغې څخه پرته د نورو سره هم منعقد کيږي؟

پدې مورد د فقهاو تر منځ مختلف او متفاوت نظريات شتون لري. زيات شمير فقها پدې باور دي، چې د ذمه تړون يواځې د اهل ذمه سره منعقد کيږي پدې دليل چې دوی اسلامي حکومت ته د جزئي په ورکولو سره مصون کيږي، اما بله ډله فقها پدې عقيده دي چې د ذمه تړون د ټولو غير مسلمانانو سره منعقد کيدای شي پدې دليل، چې حضرت محمد(ص) پخپلو ټولو خطبو کې د غير مسلمانانو پرته لدې چې اهل کتاب وي يا نه وي اسلام ته را دعوت کړيدي. (۵۵: ۲۶) اهل ذمه په دارالاسلام کې د يو سلسله حقوقو او وجايبو لرونکي دي، چې په عمومي صورت سره ويلای شو چې ټول حقوق چې مسلمان ورڅخه برخمن دي غير مسلمان ته هم شاملېږي او هغه حقوق چې د مسلمانانو پر وړاندې شتون لري اهل ذمه ته هم شاملېږي، مگر په هغه مواردو کې چې شارع مستثنی کړی وي. او د اهل ذمه وجايب او مکلفيتونه د جزئي او خراج ورکړه او د مسلمانانو د شعابرو، آدابو، رسمونو او ديني احساساتو ته احترام دی. (۵۴: ۳۹۶)

دوهم جز - مستامن

مستامن هغه شخص يا كافر حربي دى، چې په هر دين او تابعيت وي په مشروع انگيزه سره د موقت وخت لپاره د دايمي اقامت له قصد پرته د اسلامي دولت يا د يوه مسلمان شخص په اجازي او تضمين سره دارالاسلام ته داخل شي. (۵۴: ۳۹۷)

يا هغه غير مسلمان، چې په موقت ډول په دارالاسلام کې هستوگنه لري مستامن گڼل کيږي. دغه شخص بايد د اسلامي دولت نننولويارود لپاره اجازه واخلي، په کلي ډول د توقف اجازه يو کال ده او په هغه صورت کې، چې دوى د اقامت موده له يوه کال څخه تجاوز وکړي بايد اسلامي حکومت ته ماليه ورکړي، خو محکمې ته د هغې مراجعه او د هغوى د حقوقي اختلافاتو حل او فصل کول او د دعوو گانو ته د رسیده گى طرز او ډول د اهل کتابو په شان دي، که قاضي د دوى د شخصي احوالو پورې په اړونده مسايلو عالم وي د دوى د مقرراتو مطابق حکم کوي او که د دوى په احکامو عالم نه وي نو موضوع د دوى هغه مذهبي حاکم ته چې طرفين دهغي پيرو وي راجع کوي. (۵۳: ۱۳۴)

دریم جز - غیر اهل کتاب

اسلامي حکومت د بت پرستانو او د خدای (ج) د منکرينو لپاره په هيڅ ډول حقوقو قایل نه دی، مگر بياهم په عمل کې د دوى سره بڼه سلوک او نیک چلند کوي (۵۳: ۱۳۴) په موجوده وضعیت کې دځينو معاصرو فقهاو نظرياتو، د اسلامي هيوادونو عملکرد او د اسلامي کنفرانس سازمان چلند ته په کتو سره نړۍ د اسلام له نظره په لاندې سيمو باندې ویشل شویده .

دارالاسلام : چې اکثریت وگړي يې مسلمان او اسلامي قوانين په هغه حاکم وي .

دارالحرب: يواځې په هغه هيوادونو باندې اطلاق کېږي، چې اولاً اکثریت وگړي يې غير مسلم وي او ثانياً د اسلامي هيوادونو سره د جنگ په حالت کې وي .

دارالعهد يا دارالصلح : هغه هيوادونو ته ويل کيږي چې د مسيحيت، يهوديت او زدهشت دينونو څخه پيروې کوي .

دارالهدنه : ټول هغه هیوادونه چې د پورته دریو دینونو څخه پرته د نورو دینونو څخه پیروي کوي

دارالحیاد(بی طرفه) : هغه غیر اسلامي هیوادونه چې د اسلامي هیوادونو له لوري رسماً بې طرفه پیژندل شوي وي. (۱۷: ۲۷)

خو باید یادونه وکړو، چې د اسلامي احکامو څخه داسې معلومیږي چې د بهرنيانو سره د دوستۍ اړیکو ایجاد هغه امر دی، چې مسلمانان کولای شي پخپلو نړیوالو اړیکو کې د هغې څخه استفاده وکړي ځکه : اولاً اسلام د فطرت دین دی او هیڅکله د انسان د بشري او طبیعي احساساتو سره په ټکر کې نه واقع کیږي. ثانیاً اسلام دې نقطې ته زیاته توجه کړیده، چې انسان کولای شي دخپلو عقیدتو مخالفانو سره د تفاهم او امن په فضا کې بحث او خبرې اترې وکړي او دا امر ددې ايجاب کوي چې افراد باید د مذهب، نژاد، عقیدې او ژبې په نظر کې نیولو پرته اړیکې او روابط برقرار کړي. او دا هم د یادولو وړ ده، چې د دولت د حقوقي مفهوم د تکمیل او په مختلفو برخو کې د دولتونو د اړیکو پراختیا ته په کتو سره به نن ورځ په ندرت سره وکولای شو تر څو داسې هیواد پیدا کړو، چې د پورته تقسیماتو په اساس عمل وکړي. نن ورځ ټول اسلامي هیوادونه خپل ځانته ټاکلی قلمرو لري، چې دا قلمرو یواځې د مسلمانانو لپاره محدود نه دی، بلکې غیر مسلم هم پدې هیوادونو کې د مسلمانانو تر څنګ د مساوي حقوقو او وګایبو لرونکي دي. د تابعیت د مفهوم په منلو سره نن ورځ مشکل ده، چې په پورته جغرافیوي تقسیماتو عمل وکړو او په یوه هیواد کې د مسلمانانو او غیر مسلمانانو تر منځ وېشنه وکړو. په نړۍ کې داسې مسلمانان شتون لري، چې د اسلامي هیوادونو په قلمرو کې ژوند کوي خو بهرنيان ګڼل کیږي همدارنګه داسې غیر مسلمانان شتون لري، چې په اسلامي هیوادونو کې ژوند کوي خو بهرنۍ نه ګڼل کیږي. د مثال په ډول که یو افغانۍ په سعودي عربستان کې اقامت ولري سره لدې، چې سعودي عربستان یو اسلامي مملکت او افغاني تبعه هم مسلمان دی ، مګر بیا هم د سعودي عربستان د قوانینو له مخې مسلمان افغانۍ بهرنۍ ګڼل کیږي او د یو سلسله حقوقو څخه محرومیږي، په همدې ترتیب سره په غیر اسلامي هیوادونو کې هغه مسلمان چې د هماغه اړوند دولت تبعه دی بهرنۍ نه ګڼل کیږي. بنا پردې د پورته بحث څخه

داسې نتيجه اخيستلې شو، چې په ننۍ نړۍ کې چې ارتباطات په مختلفو برخو او سطحو کې د ليدو وړ پرمختګ کړيدى ، نو هيوادونه د خپلو اقتصادي او سياسي منافعو د تامين لپاره زياته توجه کوي نه دا چې د مذهبي ملاحظاتو په اساس د اشخاصو لپاره په حقوقو قايل شي. (۵۵: ۲۹، ۲۸) يعنې دا چې نن ورځ د تابعيت مفهوم د ټولو مذهبي او قومي ويشنو او وابستګيو جانشين ګرځيدلى دى. (۵۴: ۳۹۶)

څلورم مبحث

د بهرنيانو د حقوقو مباني او اساس

څه ډول چې مخکې اشاره وشوه، چې د بهرنيانو حقوق له پخوا وختونو څخه په مختلفو حقوقي نظامونو کې پېژندل شوي او قبول شوي وو، خو په هغه پورې د اړوندو قواعدو او مقرراتو د تدوين ضرورت په وروستيو پېړيو کې احساس شو. هغه اړخونه او عوامل چې نوموړى ضرورت يې ښکاره او روښانه کړ عمدتاً هماغه عوامل او اړخونه دي چې د نړيوالو خصوصي حقوقو د پيدايښت او رشد موجب شويدي (۱۸: ۸۹) چې په لاندې ډول دي:

۱- د اقتصادي راکړې ورکړې رشد او توسعه ، چې په مختلفو هيوادونو کې د زياتو بهرنيانو د حضور موجب وګرځيد.

۲- فرهنگي راکړه ورکړه او نورو هيوادونو ته مهاجرت او کډوالي .

۳- د بشرى سرنوشت مشترک احساس او په نوموړي برخليک د واکمنو اړيکو د قانوني کولو نياز او ضرورت. (۲: ۱۸۰)

دغه لاملونه ددې موجب شول چې دولتونه د پخوا څخه زيات د بهرنيانو وضعیت ته پاملرنه او توجه وکړي او د هغوى حقوق او وجايب په خپلو مختلفو حقوقي منابعو کې تدوين کړي ، که څه هم د دغه قواعدو د تدوين په وخت کې دولتونه د بهرنيانو د حقوقو او وجايبو او همدارنګه د امتيازاتو او محروميتونو د تعين په رابطه د عمل ازادۍ څخه برخمن دي مګر په عمل کې د دغه قواعدو په تنظيم کې بايد متعدد تاثير لرونکي عوامل په نظر کې ونيول شي چې د دولتونو د عمل ازادي محدودوي :

لمړنی عامل انساني ملاحظات دي، د یو انسان په عنوان د دولتونو له لوري د بهرنيانو لپاره د حداقل حقوقو پېژندل ضروري او لازمي دي، چې هغه په اختیاري یا اجباري ډول د هغې پېژندلو او منلو ته راکاږي.

دوهم عامل ملي ملاحظات دي، د بهرنيانو پر حقوقو د حاکمو قواعدو په تعین کې دولتونه له یوه پلوه د خپلو ملي مصالحو په نظر کې نیولو سره اقدام کوي او له بله پلوه څرنګه چې د بهرنيانو لپاره د حقوقو پېژندل په نورو هیوادونو کې د نوموړي دولت د اتباعو په وضعیت باندې په مستقیم او غیر مستقیم ډول تاثیر لري، نو الزاماً د بهرنيانو د حقوقو منلو ته غاړه ږدي .

او **دریم عامل** په اوسني عصر کې نړیوال ملاحظات دي، یعنی د هغه اصولو او ارزښتونو ملاحظه چې د نړیوالې ټولنې د قبول وړ ګرځیدلي وي. چې هر یو د دغه پورته درې ګونو عواملو څخه د بهرنيانو د حقوقي وضعیت د بنا او اساس په عنوان پېژندل شويدي، نو پدې اساس د بهرنيانو د حقوقو د تعین اصول په لاندې ډول دي: (۱۸: ۹۰، ۸۹)

لومړۍ پراګراف

داخلي قوانین (د خود الزامیت مبنا)

د دولتونو داخلي قوانین د بهرنيانو د وضعیت د تعین په مورد یو مبنا او اساس ګڼل کیږي، په داخلي قوانینو کې د بهرنيانو د حقوقو د رعایت ضرورت ددې موجب ګرځیدلی، چې دولتونه پرته لدې چې یو د بل په وړاندې تعهد ولري پخپله د دغه الزام ضرورت احساس کوي تر څو په خپلو داخلي قوانینو کې د بهرنيانو د حقوقو رعایت وکړي. له همدې امله د نړۍ زیات شمیر هیوادونو په خپلو داخلي قوانینو کې یو شمیر مواد د بهرنيانو د حقوقو او وجایبو لپاره مختص کړيدي. په مختلفو هیوادونو کې بهرنيان د متفاوتو حقوقو څخه برخمن دي چې معمولاً سعی او کوشش شويدي، چې د دوی لپاره د حداقل انساني حقوقو لحاظ وشي. د هیواد په چارو کې د بهرنيانو د مداخلې او نفوذ د مخنیوي لپاره له حد څخه زیات احتیاط د دې باعث شويدي، چې دولتونه د بهرنيانو د حقوقو د تعین په مورد په محدودیتونو باندې قایل شي. (۲: ۱۸۶)

د یادونې وړ ده ،چې د افغانستان د نړیوالو خصوصي حقوقو په نظام کې هم لکه د نورو د نورو هیوادونو پشان په اسلامي فقه سربیره متعدد قوانین د بهرنيانو د حقوقو او وجایبو یا حقوقي وضعیت د تعیین په مورد شتون لري، چې خای خای به ترې یادونه وشي.

دوهم پراگراف

د متقابل التزام اساس (متقابل روش یا د دولتونو ترمنځ د بهرنيانو په نسبت متقابله رویه)

متقابل روش په لغت کې د هغه قانوني او حقوقي امتیازاتو په معنی دی، چې د یوه یا څو هیوادونو له لوري په بل هیواد کې د هماغه حقوقو د پیژندولو په شرط متکي وي.(۲: ۱۸۳) پدې معنی، چې د بل دولت په قلمرو کې د ټاکلیو حقوقو څخه د بهرنيانو برخمن کیدل د هغې په متبوع دولت کې د بهرنيانو لپاره د هماغه حقوقو په پیژندلو پوري تړلي وي. نو پدې اساس د دې لپاره چې بهرنيان په میزبان دولت کې د حقوقو څخه برخمن شي لازمه ده چې د هغوی په متبوع دولت کې د میزبان دولت اتباع هم د هماغه حقوقو څخه مستفید شي. متقابله رویه یو اختیاري عمل دی چې د نزاکت اصل په رعایت کولو باندې متکي دی او د یوه تکلیف او الزام لرونکي عمل په عنوان یې نه شو گڼلی، په بل عبارت متقابل روش د حق موجد او منشا کیدای نشي، چې د هغې په اساس دولت وکولای شي د هغه حق پر بنسټ دعوی اقامه کړي.

باید متوجه و اوسو که څه هم، چې متقابله رویه د حق منشا نه گڼل کیږي، خو ممکن د یوه حق د ایجاد شرط وگڼل شي. مثلاً امکان لري چې یو دولت د بل دولت اتباعو ته د حقوقو ورکړه په متقابل روش پوري مشروط کړي او یا دا چې هغوی ته د مشخصو شرایطو لاندې د ټاکلو حقوقو څخه د استفادې اجازه ورکړي.(۵۵: ۵۵،۵۶) د متقابل روش د اصل څخه د پناه وړونکو په وضعیت پورې د ۱۹۵۱ کال اړوند کنوانسیون کې هم یادونه شویده، د دغه کنوانسیون ۷ ماده پدې مورد دا ډول صراحت لري ((۱- له ژمنو دولتونو څخه هر یو به د پناه وړونکو په هکله هغه رژیم عملي کوي چې له پرديو سره یې په کلي توگه عملي کوي، له هغو مواردو پرته چې د دې کنوانسیون په موجب ډیر ښه رژیم مقرر شوی دی. ۲- ټول پناه

وړونکي به په ژمنو هیوادونو کې له درې کاله استوګنې وروسته متقابل عمل ته له شرط څخه چې قانوناً مقرر شوی وي معاف وي. ۳- له ژمنو دولتونو څخه هر یو باید هغه حقوق او مزیتونه چې پناه وړونکي د دې کنوانسیون د لازم الاجرا کیدو تر نیتې پورې په هغه صورت کې چې د متقابل عمل اصل وجود ونلري له هغو څخه برخمن دي، د پخوا په شان هغو ته ورکړي. ۴- ژمن دولتونه به په هغه صورت کې چې د متقابل عمل اصل وجود ونلري، پناه وړونکو ته د حقوقو او مزیتونو د ورکولو امکان برسیره پر هغه څه چې د ۲ او ۳ بند په موجب ورکړل شوي دي او همدارنګه هغو پناه وړونکو ته به چې په ۲ او ۳ بند کې د مقرر شرایطو لرونکي نه دي له متقابل عمل څخه د معافیت امکان له مساعد نظره تر څیړنې لاندې ونیسي. ۵- د دې کنوانسیون په ۱۳، ۱۸، ۲۱، ۱۹ او ۲۲ مادو کې د ذکر شوو حقوقو او مزیتونو په هکله او همدارنګه د هغو حقوقو او مزیتونو په هکله به چې پدې کنوانسیون کې اټکل شوي ندي د دې مادې د ۲ او ۳ بند مقررات، اجراء شي)) همدارنګه د افغانستان قانونګزار یا مقنن هم د تجارتي علایمو حمایت په مورد د متقابل روش اصل شرط بللی دی، د سوداګریزو علایمو اصولنامې ۶ ماده هم پدې مورد دا ډول صراحت لري ((هغه اشخاص چې تجارتي، صنعتي یا فلاحتي موسسات یې د افغانستان څخه بهر واقع وي په هغه صورت کې د دې قانون له احکامو څخه استفاده کولای شي، چې خپل تجارتي علایم یې په افغانستان کې ثبت او هم هغه مملکت چې نوموړي موسسات پکې واقع وي د افغانستان سره د معاهداتو یا خپلو داخلي قوانینو په اساس د افغانستان د تجارتي علایمو څخه حمایت وکړي))

بنا پردې لکه څه ډول چې لیدل کیږي په افغانستان کې د بهرنیو سوداګریزو علایمو حمایت په هغه صورت کې ممکن دی، چې اړوند هیواد هم د افغانستان د سوداګریزو علایمو څخه په هماغه هیواد کې حمایت وکړي.

نو په خلاص ډول ویلای شو چې د بهرینانو د وضعیت په مسله کې متقابل روش له دوه نقطه نظره د پاملرنې وړ دی: یو د حق د منشا له لحاظه او بل د یو حق د وجود د شرط له لحاظه، چې دواړه یې په مختصر ډول د مطالعې لاندې نیسو.

۱ - د حق د منشا په لحاظ متقابل روش

د حق د منشا په لحاظ متقابل روش پدې معنی دی چې ایا هغه دولت چې د بل دولت له لوري یې د اتباعو لپاره حقوق پیژندل شوي وي، نو هغه هم د نوموړي هیواد د اتباعو لپاره په خپل هیواد کې د حقوقو په پیژندلو مکلفیت لري؟ د دې پوښتنې ځواب منفي دی ځکه چې د متقابلو معاملې اصل حق نه ایجادوي. لکه څه ډول چې په ۱۹ پېړۍ کې انگریزان مدعي وو، چې څرنګه چې فرانسویان په انګلستان کې د توارث حق لري، نو دوی هم باید د فرانسې په خاوره کې د ارث حق ولري. چې په هغه وخت کې د فرانسې محکمې د انگریزانو نوموړي ادعا مردوده وبلله او انگریزان یې د توارث د حق څخه د بهرنيانو د محرومیت د اصل په اساس، چې په هغه وخت کې په فرانسه کې معمول وو د توارث څخه محروم وګڼل او ویې ویل چې هر دولت باید پخپله هغه حقوق چې غواړي د بهرنيانو لپاره یې وپېژني، تعین کړي. (۵۶: ۹۲)

۲ - د یو حق د وجود شرط ، متقابل روش

لکه څرنګه چې مخکې مو یادونه وکړه، متقابلو معامله د یوه حق منشا کیدلې نشي، خو ممکن د یو حق د وجود شرط وګڼل شي ددې وضاحت چې دولتونه ځینې وختونه بهرنيان مطلقاً د ځینو حقوقو څخه محروموي یا دا چې د هغې حقوقو ورکړه په شرایطو پورې مشروط بولي، البته دا د قانون جوړوونکو په نظر پورې تړاو لري، چې دا معین او مشخص کړي چې بهرني وګړي په کومو مواردو کې د کومو شرایطو لاندې د ټاکلیو حقوقو څخه ګټه پورته کولای شي، چې دا شرط ممکن د متقابلې روڼې شرط وي. پدې صورت کې د حق لرل په متقابل روش او رفتار پورې تړاو لري. مثلاً د افغانستان دولت د بهرني وګړي لپاره د حق لرل پدې امر پورې مشروط بولي چې افغانان هم په خارج کې د هماغه حق لرونکي وي.

پدې ځای کې یوه حقوقي قاعده حکم فرما نه ده، بلکې دا عمل یواځې او یواځې یو مصلحت دی، چې دولت یې د مواردو سره سم بهرنيانو ته له شرط پرته یا د متقابلې معاملې په شرط حقوق ورکوي. البته په ځینو مواردو کې دغه اقدام د دولت لپاره یوه موثره دفاعي وسیله ګڼل کیږي او برعکس په ځینو مواردو کې د هغې

زيان په گټه باندې غلبه کوي. پدې ځای کې اساسي نقطه د دغه مصلحت تشخیص دی، چې دا پخپله یو سیاسي مهارت او د حکومت کولو یو هنر دی. (۵۶: ۹۲، ۹۳)

په هر حال متقابل روش ممکن په مختلفو صورتونو سره مطرح شي چې د هغې انواع په لاندې ډول د مطالعې لاندې نیسو .

لومړۍ جز- متقابل سیاسي روش

متقابل سیاسي روش د یو سیاسي قرارداد او معاهدې په وسیله رامنځته کېږي، پدې صورت کې د معاهدې د دواړو اړخونو څخه د هر یو هیواد اتباع په بل هیواد کې دهغه حقوقو څخه برخمن دي ، چې په معاهده کې ذکر شويدي او پدې مورد دولتونه ممکن په مختلفو سطحو کې دوه اړخیز، سیمه ایز او نړیوال تړونونه منعقد کړي.

۱ - د دوه اړخیزه معاهدو په انعقاد سره متقابل سیاسي روش

دغه روش د دولتونو تر منځ د دوه اړخیزو تړونونو په انعقاد سره ایجادېږي، پدې صورت کې د تړون د هر یو طرف هیواد اتباع په مقابل اړخ هیواد کې یواځې دهغه حقوقو څخه برخمن وي چې په معاهده کې ذکر شوي وي. (۳: ۱۸۶)

د همدغې مسلې په مورد لکه څرنګه چې مخکې ذکر شول د افغانستان د سوداګریزو علایمو اصولنامې په ۶ ماده کې د سوداګریزو علایمو د حمایت په مورد دا ډول بیان شويدي ((هغه اشخاص چې تجارتي، صنعتي یا فلاحتي موسسات یې د افغانستان څخه بهر واقع وي په هغه صورت کې د دې قانون له احکامو څخه استفاده کولای شي، چې خپل تجارتي علایم یې په افغانستان کې ثبت او هم هغه مملکت چې نوموړي موسسات پکې واقع وي د افغانستان سره د معاهداتو یا خپلو داخلي قوانینو په اساس د افغانستان د تجارتي علایمو څخه حمایت وکړي)).

۲- په نړیوالو او منطقي اتحادیو پورې په الحاق سره متقابل سیاسي روش

که یو هیواد د یوې نړیوالې یا سیمه ایزې اتحادیې غړی وي او یا په هغې پورې ملحق شي، نو د موافقتونو په چوکاټ کې د نورو غړو هیوادونو د اتباعو سره په

متقابلې رويه مكلف دى. (۳ : ۱۸۷) خو بايد وويل شي چې كه يواځې متقابل سياسي روش د بهرنيانو لپاره د حقوقو څخه د استفادې اصل او معيار واى، نو دې امر ددې ايجاب كولو چې د دولتونو ترمنځ زيات تړونونه او معاهدات رامنځته شوي واى او كه د بهرنيانو متبوع دولت پدې برخه كې وجايب په غاړه نه واى اخيستي، نو اتباع به يې په نورو هيوادونو كې د نامناسب وضعیت سره مخامخ واى او ډير لږ حقوق به يې درلودلى. د فرانسې او بلجيم هيوادونو متقابل سياسي روش ته زيات تمايل بنودلى او هغه هيوادونه چې د دوى سره د اتباعو د وضعیت د تعين په مورد تړونونه ونلري، نو اتباع يې په دغه هيوادونو كې نامناسب وضعیت لري .

د دغه نظريې مدافعین دغه رويه يوه عادلانه رويه بولي او وايي، چې د هيواد په داخل كې د نورو هيوادونو د بهرنيانو او په نورو هيوادونو كې د نوموړي هيواد د اتباعو د وضعیت تر منځ بايد تعادل برقرار شي. (۵۳ : ۱۵۲)

دوهم جز- متقابل قانوني روش

د متقابلې قانوني رويې په مورد د سياسي تړونونو انعقاد ته ضرورت نشته، بلكې د هر هيواد مقنن يې د معينو حقوقو څخه د بهرنيو اتباعو گټه اخيسته د بهرنيانو د متبوع دولت په قانون كې د هماغه حقوقو په پېژندلو پورې مشروط بولي. متقابل قانوني روش معمولاً په هغه هيوادونو كې د اجرا وړ دى چې موضوعه قوانين لري. متقابل قانوني روش د متقابل سياسي روش څخه زيات انعطاف پذير دى او په عين حال كې د زيات استمرار او تداوم څخه برخمن دى. (۳ : ۱۸۸) خو پدې ځاى كې د دې موضوع يادونه ضروري ده چې، اولاً هغه هيوادونه چې موضوعه قوانين نلري نشي كولای د دې روش څخه استفاده وكړي، يعنى د متقابل قانوني روش څخه د استفادې لپاره د قانونگذار شتون ضروري دى، چې د حقوقو څخه گټه اخيسته د متقابل قانونگذار په شرط سره تصريح كړي او ثانياً متقابل قانوني روش په عرف او عادات او قضائي روئې سره نه تامين كيږي او د معاهدې او قرارداد انعقاد ته هم ضرورت نلري. د يادلو وړ ده چې، د افغانستا په قوانينو كې د د متقابل قانوني روش په مورد زيات مواد شتون لري چې په لنډ ډول ترې يادونه کوو:

۱- په افغانستان كې دبهرنيو اتباعو دمسافرت او استوگنې قانون ۹ ماده د دوه طرفه عبوري ويزې د صدور په هكله د دوه جانبه يا بالمثل عمل څخه دا ډول يادونه

کوي ((د دوه طرف تـیـرېدو (ډبل ترانزیت) ویزه: دا ډول ویزه د متقابلو ورته موافقه لیک او چلند له مخې په بهر کې د افغانستان د سیاسي نماینده گڼو او قونسلگریو له خوا، هغو بهرنیو اتباعو ته صادرېږي...))

۲- په افغانستان کې د بهرنیو اتباعو د مسافرت او استوګنې قانون ۱۲ ماده، د کثیرالمسافرت (د زیاتو سفرونو) ویزې د بالمثل روپې څخه دا ډول یادونه کوي ((دا ډول ویزه د قانون له حکمونو سره سم د افغانستان اسلامي جمهوریت د واکمنو مقامونو له خوا د حکومتونو د ورته موافقې او چلند له مخې، د بهرنیو مؤسسو کار کوونکو د الوتنې عملې، بهرنیو موټرچلونکو او کلینرانو او د بهرنیو شرکتونو (کمپنیو) غړو ته صادرېږي. د زیاتو سفرونو د ویزې د اعتبار موده له دریو میاشتو نه تر شپږو میاشتو پورې ده)).

څه ډول چې لیدل کېږي د دې موادو د احکامو مطابق کثیر المسافرت ویزه یواځې هغه کتګورۍ افرادو ته چې د هغوی د کار طبیعت یې ایجابوي، صادرېږي. اما دا پدې معنی نه ده، چې نورو افرادو لکه د سفارتخانو کارکوونکو او مامورینو او یا متخصصینو او دانشمندانو ته نه صادرېږي.

۳- په افغانستان کې د بهرنیو اتباعو د مسافرت او استوګنې قانون په ۱۷ ماده کې د بهرنیو هیوادونو د زده کوونکو د ویزې د صدور په هکله د بالمثل روپې څخه دا ډول یادونه کړې ده ((د هغو بهرنیو زده کوونکو ویزې چې افغانستان ته راځي، د مخکینۍ موافقې او د متقابلو چلند له مخې صادرېږي)).

۴ - په افغانستان کې د بهرنیو اتباعو د مسافرت او استوګنې قانون د ۵۶ مادې ۵، ۴، ۳ فقرې هم د بهرنیو اتباعو د دخول او خروج د حق الویزې په مورد په متقابل عمل باندې متکي ده ((۳- له بهرنۍ تبعه سره د مودې او حق الویزې په برخه کې له بالمثل متقابلې کړنې سره سم چلند وکړي. ۴- د ګاونډیو دولتونو د سرحدې سیمو د اوسیدونکو راننوتل او وتل دي له بالمثل متقابل چلند سره سم تنظیم کړي. ۵- په سرحدې سیمو کې د ګاونډیو دولتونو د مامورینو راننوتل او وتل دي د هغوی د دندو له غوښتنو سره سم د بالمثل متقابل چلند له مخې تنظیم کړي)).

۵- په افغانستان کې پر عایداتو د مالیاتو قانون ۶ ماده د غیر مقیمو اشخاصو د مالیاتو د ورکړې او مالیاتي معافیتونو په هکله بالمثل رویې ته دا ډول اشاره کوي ((غیر میشت اشخاص په هغه صورت کې پر عایداتو باندې د مالیاتو د ورکړې له معافیت څخه ګټه اخلي چې دغه معافیتونه د هغوی د متبوع هیواد لخوا په بالمثل ډول په هغه هیواد کې د افغاني میشتو اشخاصو لپاره اټکل شوي وي)).

۶- همدارنګه د افغانستان د کار قانون ۶ ماده هم د بالمثل رویې څخه دا ډول یادونه کوي ((۱- هغه بهرني اتباع چې دمخنیو جلا قرار دادونو مطابق یا پرته له هغې نې د افغانستان په اسلامي جمهوریت کې دکار جواز تر لاسه کړی یا نې وروسته تر لاسه کوي او په دولتي یا غیردولتي ګډو یا خصوصي ادارو کې استخدامیږي، د دغه قانون د حکمونو تابع دي، د هغوی د استخدام شرایط د جلا مقرري په واسطه تنظیمیږي. ۲- حکومت کولای شي د هغو دولتونو د اتباعو لپاره چې د هغوی په قوانینو کې د افغانستان داسلامي جمهوریت اتباعو ته دکار حقوق محدود شوي دي، متقابل محدودیتونه وضع کړي)).

دریم جز – متقابل عملي روش

د یوه هیواد د عرف، عاداتو او قضایي رویې په موجب امکان لري، چې یو د یو دولت اتباع په بل دولت کې د هغه حقوق څخه برخمن شي، چې د هغې هیواد اتباع هم په بهرني مملکت کې عملاً د عرف، عاداتو او قضایي رویې مطابق د هماغه حقوقو څخه برخمن وي. متقابل عملي روش که څه هم ډیر انعطاف منونکی دی او د تړونونو انعقاد او د قوانینو وضع کیدو ته اړتیا او ضرورت نه لري خو بیا هم اولاً زیات ثبات او تداوم نلري او ثانیاً باید د دولتونو ترمنځ داسې واکمن او ذیصلاح مقام شتون ولري چې متقابل عملي رفتار ثابت او تصدیق کړي. لکه څرنګه چې د فرانسې د 1945/Nov/9 نیتي په فرمان کې د صنعتي مالکیت په باره کې راغلي دي، چې لازمه ده د هغه مملکتونو نومونه چې متقابل رفتار لري هر ورځ په هغه وزارتې دستور العمل کې چې په منظم ډول ساتل کیږي درج شي.

(۱۸۹: ۳)

د متقابل عملي روش په مورد د هیلتون علی ګایوت د دعوی په مورد د امریکا متحده ایالاتونو د سترې محکمې صادره شوي رایه یو عمده مثال دی: هیلتون

(مدعي) يو فرانسوی شرکت وو، چې د يوې فرانسوي محکمي د حکم په اساس يې د څو تنو امريکايي اتباعو په وړاندې دعوی اقامه کړې وه او د امريکا فدرال محکمي د دعوی د ماهيت په نظر کې نيولو پرته د مدعی په نفع حکم صادر کړ، د محکمي په بله مرحله (تمیز غوښتنې په مرحله) کې د امريکا ستري محکمي له لوري نظر دې ته چې فرانسه د امريکايي محاکمو له لوري صادرو شويو احکامو ته په ارزښت او اعتبار قايل نه دي نو د مدعي په گټه د فدرال محکمي صادر شوی حکم يې نقض کړ، پدې دليل چې فرانسه د امريکايي محاکمو له لوري صادرو شويو احکامو ته د خپل هيواد په داخل کې اجرائيوي صلاحيت نه وو ورکړی.

سربيره پردې داسې ښکاري چې پدې مورد زيات نظريات چې متقابل او دوه جانبه اړيکې د نړيوالو حقوقو اساس او بنسټ تشکيلوي، صحيح دی ځکه غالباً يواځې همدغه د بالمثل معاملي څخه د ناشي بالقوه خطر احساس دی، چې يو ملت دې ته چمتو کوي چې د نورو ملتونو د منافعو او مصالحو لپاره په خپلو خاصو منافعو باندې سترگې پټې کړي. چې پدې ډول کولای شو ووايو نن ورځ د متقابل عمل د دوکتورينو څخه د بهرنيانو د حقوقو د پيژندلو او منلو په عنوان د نړۍ په زيات شمير هيوادونو کې يادونه کيږي. (۵۵: ۶۵،۶۶)

څلورم جز- متقابل مساعد روش

متقابل مساعد روش يا بشپړې همکارۍ شرط هغه شرط دی، چې د هغې مطابق يو دولت د بهرنيانو د حقوقو، اقامت، سوداگريزو او نورو چارو په مورد د يو قرارداد په ترڅ کې دا تعهد کوي، چې کله نوموړی هيواد په مورد قرارداد موضوع کې د دريم هيواد اتباعو لپاره په زياتو امتيازاتو قايل شي دغه امتيازات او مزاياوې په اتوماتيک ډول د دغه قرارداد د طرف مقابل هيواد اتباعو ته هم شامليري. (۲: ۱۸۵)

پدې ډول رويه کې په عهدنامه کې پيشبيني شوي حقوق د بهرنيانو لپاره متفاوت وي او يواځې د امضا کوونکو هيوادونو په اتباعو پورې تعلق نيسي يعنی پدې روش کې د دغه عهدنامو د حقوقو څخه د برخمنو او د نورو هيوادونو د حقوقو تر منځ تفاوت رامنځته کيږي، پداسې حال کې چې هر دولت د دې ميل لري چې اتباع يې په بل هيواد کې د خاصو حقوقو څخه د تجارت او نورو ساحو کې برخمن وي،

تر څو وکولای شي په هغه هیواد کې د نورو بهرنیو سوداګرو سره رقابت وکولای شي .

لږ جته هغه وخت چې یو دولت وګوري چې بل دولت په خپل قلمرو کې د ثالثو دولتونو د اتباعو لپاره د نوموړي هیواد د اتباعو په نسبت زیات حقوق پیژندلي یا ممکن وي پیژني او ضمناً خپل روابط هم د هغه دولت سره حسنه او نیک احساسوي . د دې لپاره چې خپل اتباع د هغه حقوقو او امتیازاتو څخه برخمن کړي ، نو په یوه عهدنامه کې د نورو هیوادونو سره په عهدنامو کې د هغو دولتونو د اتباعو لپاره د نورو خارجیانو څخه زیات حقوق په خپل قلمرو کې وپیژني او یا یې په راتلونکي کې وپیژني ، نو هغه حقوق په نوموړي دولت پورې هم تړاو پیداکوي، چې دغه شرط ته د د بشپړې همکارۍ شرط وایي بنا پر دې ویلای شو چې دغه شرط د یوه دولت په وړاندې د بل دولت د تعهد په معنی ده. (۱۶: ۱۶۵، ۱۶۴)

کله چې د کامله الوداد شرط د متقابل روش د شرط سره یو ځای شي دغه حالت ته د مشروطه بشپړې همکارۍ شرط وایي پدې صورت کې دینفع هغه وخت کولای شي په هغې باندې د خپلو اتباعو د حقوقو د غوښتنې استناد وکړي، چې هغه حقوق یې د مقابل دولت د اتباعو لپاره پیژندلي وي .

د یادولو وړ ده، چې نوموړی شرط د کمزورو هیوادونو لپاره خطرناک دی ځکه د دې امکان شته چې یو دولت د سیاسي، اقتصادي او فرهنګي اړیکو په اثر د هغې دولت د اتباعو لپاره هغه حقوق په رسمیت وپیژني چې میل نه لري چې د نورو هیوادونو د اتباعو لپاره په دغه حقوقو قایل شي. (۲: ۱۸۶)

دریم پراګراف- په نړیوالو تړونونو کې د غړیتوب په اساس د التزام مېنا

په اوسني عصر کې چې د بهرنیو اشخاصو په وضعیت پورې په مربوطو موضوعه قوانینو باندې د نړیوالو حقوقو د زیاتیدونکي تاثیر څرګندوی دی (۹: ۲۲۵) یعنې نړیوال حقوق په هغه لوري حرکت کوي، چې اشخاص د دولتونو او نړیوالو سازمانونو ترڅنګ یو نړیوال حقوقي شخصیت ګڼي او دهغوی د حقوقو څخه ملاتړ او حمایت کوي. د بهرنيانو حقوق د یوې مهمې مسلې په عنوان د نړیوالې ټولنې د

بررسی لاندې قرار لري او په مختلفو اړخونو کې کوششونه شويدي، چې د بهرنيانو د حقوقو څخه حمايت وشي. (۹: ۲۶)

همدارنگه زيات شمير حقوقدانان هم پدې عقیده دي، چې د نړيوالو حقوقو اصول د دې غوښتنه کوي، چې دولتونه بايد د بهرنيانو لپاره حداقل حقوق وپيژني او زياتوي چې نشو کولای په کلی ډول او د هميش لپاره په جامع او مشخص صورت سره دغه حداقل حقوق تنظيم کړو. ځکه دغه حداقل حقوق د بشر د افکارو په پيشرفت او تمدن سره په دايمي ډول د تغير په حالت کې دي، خو بيا هم هغه څه چې کولای شو په اجمالي ډول ووايو داده، چې د بهرنيانو د حداقل حقوقو معيار او ميزان له دوی سره د هماغه متمدن دولت رفتار او چلند دی. (۱۸: ۹۲)

د حقوقو ځينو عالمانو کوشش کړی تر څو دغه حداقل حقوق په يوه فارمول کې په مدون شکل سره بيان کړي، د هغې د جملې څخه وردروس Werdroos اطریشی حقوقدان دغه فارمول په ۵ مادو کې په لاندې شرحې سره پيشهاد کړيدی:

۱- ماده: دولتونه بايد بهرنيو اتباعو ته هغه خصوصي حقوق ورکړي، چې د هر فرد د ژوند تيرولو لپاره لازم او ضروري وي.

۲- ماده: دولتونه بايد د بهرنيانو هغه اکتسابي حقوق، چې د خپل هيواد يا بل هيواد د موضوعه قوانينو مطابق يې حاصل کړي وي معتبر او محترم وگڼي.

۳- ماده: دولتونه بايد هغه حقوق، چې د افرادو د شخصيت د احترام لپاره لازم وي لکه د شخص آزادي، د مسکن احترام او د تگ راتگ آزادي د بهرنيانو لپاره وپيژني.

۴- ماده: بهرني اتباع بايد د هغه هيواد محاکمو ته د لاسرسي حق ولري، چې سکونت پکې لري.

۵- ماده: د بهرنيانو د هغه اعمالو څخه حمايت چې د هغوی د مالي او ځاني ضرر موجب کيږي د هغه دولت په غاړه دی، چې د هغې په خاوره کې سکونت کوي.

اصولاً هیڅ دولت د بهرنيانو د منلو په مورد کوم الزامیت نه لري، خو کله چې بهرني اتباع د یوه دولت قلمرو ته داخل او ومنل شي، نو دولت باید هغې ته په حداقل حقوقو قایل شي. د ۱۹ پېړۍ په جریان کې او د هغې څخه وروسته د آزاد انسان د ځینو لازمه حقوقو د اجرا د تضمین لپاره نړیوال حکمیتونه ترسره شويدي او په ۱۹۲۹ کال کې د بهرنيانو سره د رفتار او روڼي د تعین په مورد د ملتونو ټولنې له لوري د پاریس په ښار کې یو لوی کنفرانس جوړ شو، خو د ډیرو کوششونو سره سره بیا هم مثبته نتیجه ترلاسه نه شوه. متأسفانه د دغه کنفرانس څخه وروسته جریانات که د دوهم نړیوال جنگ څخه مخکې وو، که د جنگ په جریان کې وو او که د جنگ څخه وروسته وو د دغه هدف د تامین لپاره چندان مساعد نه ښکاریدل. او شاید په هیڅ یوه زمانه کې نن زمانې په اندازه د اشخاصو بین المللي حقوق نه وي نقض شوي. او که په ساده ډول ووايو نن ورځ دولتونه د نړیوالو حقوقو اصول د اخلاقي او فلسفي اصولو پشان د اجرايوي ضمانت نه لرونکي گڼي. خو ددې باوجود د نظري له لحاظه هر دولت د بهرنيانو لپاره په حداقل حقوقو قایل دی او د هغې حد څخه تجاوز کوي، خپل ځان آزاد او مختار بولي، دغه حد او میزان د دولتونو په طرز تفکر پورې تړاو لري، چې پدې باره کې دوه نظريې یو د بل په مقابل کې شتون لري یوه فلسفي او اخلاقي نظریه او بله سیاسي نظریه، چې لمړۍ یې عمومي او دوهمه یې د ملیت غوښتنې جنبه لري. (۵۶)

(۸۹،۹۰ :)

الف- فلسفي او اخلاقي نظریه

پدې سیستم کې د بهرنيانو لپاره په حقوقو باندې د قایل کیدو اساس فلسفي او اخلاقي جنبه لري هسپانوي سوارز Suarez چې په ۱۶ پېړۍ کې د دې سیستم د پیروانو او حامیانو څخه وو وایي ((انساني شخصیت دهغې د تابعیت په نظر کې نیولو پرته د دې غوښتنه کوي، چې په بهر کې د هغه حقوقو او امتیازاتو څخه مستفید شي چې د بشر د ژوند تېرولو لپاره لازم او ضروري وي او که یو دولت بهرنيان چې د هغې په خاوره یا قلمرو کې هستوگنه لري د دې مزایاوو څخه محروم کړي، نو په تحقیق سره یې د اخلاقو خلاف عمل ترسره کړیدی)).

نوموړي طرز تفکر په تدريجي ډول سره په ۱۹ پيړۍ کې حقوقي اساس وموند او د ليبراليزم رنگ يې ځانته غوره کړ (د سويسې وائل Wattle په باور دا يو تکاملي طرز تفکر دی) پدې ځای کې د فکر اساس دا دی، چې بهرنيان او داخليان د هغه حقوقو څخه چې د بشر د ژوند کولو لپاره لازم وي بايد په مساوي ډول برخمن شي او اصولاً د بهرنيو او داخلي اتباعو تر منځ نبايد تفاوت شتون ولري .

دغه د بهرنيو او داخلي اتباعو د يوشان کولو اصل د ځينو نړيوالو کنګرو د تاييد وړ هم ګرځيدلی دی او هم د نړيوالو حقوقو موسسې چې په ۱۹۷۴ کال کې د جينوا په ښار کې تشکيل شوه دا اعلام کړه، چې بهرنيان مستقلاً پرته لدې چې په تړونونو کې دهغوی په ګټه قيد وضع شوی وي او حتی د متقابلې معاملې د شرط پرته د حقوقو او مزايوو لرونکي دي، چې دولتونه د هغوی په رعايت کولو مجبور دي. يعنی پدې سيستم کې اصولاً د بهرنيانو لپاره په هماغه حقوقو قایل شويدي ، چې مقنن د داخلي اتباعو لپاره پيژندلي دي .نوموړی سيستم چې په ۱۹ پيړۍ کې د هغه وخت د ټولو علماو لپاره د قبول وړ وو د ځينو هيوادونو په قوانينو کې يې هم رسوخ کړی وو.(۵۶ : ۹۱، ۹۰)

ب - سياسي نظريه

دا طرز تفکر په زياته پيمانه سره د مليت غوښتنې جنبه لري، يعنی پدې نظام کې د يوه ملت اساسي مصلحتونه د افرادو د منافعو څخه په زياته اندازه د پاملرنې وړ وي او داسې څرګندوي، چې په يوه ټاکلي هيواد کې د بهرنيانو د حقوقو د تعين او مشخص کولو مسله يواځې اخلاقي او حقوقي مسله نه ده، بلکې دا مسله د يوه ملت په اساسي مصلحتونو پورې اصطکاک لري، چې دولتونه بايد د بهرنيانو په حقوقو پورې د اړوندو قواعدو او قوانينو د تنظيم په وخت کې د ملي امنيت، اقتصادي منافعو او د نفوسو د زياتوالي مصلحت درې ګوني موضوعات په نظر کې ونيسي. د مثال په ډول د امنيت له نظره دولتونه بايد ځيني امنيتي اقدامات ترسره کړي تر څو د بهرنيانو له لوري يا لاقل د هغوی د ځينو افرادو له لوري هيواد ته خطر متوجه نه شي . همدارنگه د اقتصادي له نظره بايد پاملرنه وشي چې دولتونه يواځې د ضرورت په وخت کې پخپله خاوره کې مهاجرين يا کډوال مني او مهاجرين نبايد په يوه سياسي ټولنه (دولت) باندې تحميل شي . ځکه مملکت يوه نړيواله خيريته

ټولنه نه بلل کيږي. ځيني هيوادونه د دې لپاره چې د خپل نفوس زياتوالی متناسب کړي د بهرنيو عناصرو جلب ته ضرورت لري، خو اکثراً داسې پېښيږي چې پورته عوامل پخپل منځ کې تطابق نه کوي، ځکه ځيني وختونه د اقتصادي له نظره لازم گڼل کيږي چې د مهاجرت څخه مخنيوي وشي پداسې حال کې چې د دغه اقدام په اثر دريم عامل يعنې د مملکت د نفوسو زياتوالي ته ضرر پېښيږي، نو پدې اساس د پورته ذکر شويو درې گونو مصلحتونو تر منځ او بالخصوص د اقتصادي مصلحت او د نفوسو د زياتوالي ترمنځ د هميشه لپاره يوه همغږي شتون نلري ، چې دا پخپله يوه پېچلې مسله منځته راوړي.

د سياسي نظريې له مخې کله چې د بهرنيانو حقوق د حداقل حقوقو څخه تجاوز وکړي، نو د يوه امتياز په حيث گڼل کيږي، چې بايد دهر هيواد د وضعيت په نظر کې نيولو سره په په ځانگړي ډول د پاملرنې لاندې ونيول شي، ځکه د ځينو هيوادونو له لوري بهرنيو اتباعو ته د حقوقو او امتيازاتو ورکړه اسانه وي او د هيڅ ډول خطر متضمن نه وي ، خو د ځينو هيوادونو لپاره نوموړی اقدام مهلک او د هغې هيواد د سياسي حيات لپاره حتماً د خطرونو سره مل وي، پس څه ډول چې ليدل کيږي پدې طرز تفکر کې د بهرنيانو د موضوع د حل په مورد يوه کلي قاعده شتون نلري او د بهرنيانو حقوق کوم حقوقي بنياد نلري، چې په ټولو هيوادونو کې په يو ډول اجرا شي.

خو هغه څه چې پدې سيستم کې د پاملرنې وړ دي دا دي ، چې هر دولت بايد خپل قوانين د انصاف په اساس او په عين حال کې د مملکت د اساسي مصلحتونو په نظر کې نيولو سره وضع کړي . په خلص ډول پدې نظام کې د بهرنيانو د حقوقو په مورد د حداقل حقوقو د تامين څخه پرته هيڅ نړيوال الزام او مکلفيت شتون نلري او هر دولت د بهرنيانو د حقوقو د تعين په مورد د کاملې آزادۍ او اختيار څخه برخمن دی . (۹۴:۱۸)

دریم مبحث

د بهرنيانو د حقوقو او وځاييو منابع

لکه څه ډول چې مو مخکې وویل دولتونه د بهرنيانو د حقوقو او وځاييو د تعين په مورد آزاد دي او همدغه دولتونه دي ، چې تصميم نيسي چې بهرنيان د کومو حقوقو څخه د کومو شرايطو لاندې استفاده کولای شي، خو ځيني عوامل لکه چې مخکې مو هم ورڅخه يادونه وکړه شتون لري لکه د نړيوال نظام د ساتني او د نړيوالو اړيکو په باره کې د دولتونو تعهدات د دې ايجاب کوي، چې هم په ملي او هم په بين المللي کچه بايد يو سلسله قواعد او مقررات شتون ولري، چې د متبوعو هيوادونو څخه پرته په نورو هيوادونو کې د بهرنيانو حقوق تضمين کړي، چې خوشبختانه نن ورځ نوموړي تضمينات هم په داخلي قوانينو او هم په نړيوالو معتبرواسنادو کې تسجيل شويدي. د بهرنيانو حقوق او وځايي چې هم په داخلي قوانينو او هم په نړيوالو معتبرو اسنادو کې منعکس شويدي، اولاً د بهرنيانو د حقوقو او وځاييو داخلي منابع او ثانياً نړيوالي منابع تر مطالعې لاندې نيسو .

لومړی پراگراف

د بهرنيانو د حقوقو او وځاييو داخلي منابع

په هر هيواد کې د بهرنيانو د حقوقو او وځاييو د پيژندلو لپاره يو سلسله حقوقي تضمينات شتون لري، چې نوموړي تضمينات عمدتاً د هيوادونو په داخلي قوانينو کې پيشبيني کيږي، چې د بهرنيانو د حقوقو په باره کې په قطعي او رسمي ډول اصول، قواعد او قوانين په بر کې نيسي. په اکثره حقوقي نظامونو کې اصل دا دی، چې بهرنيان د هغه مدني او تجارتي حقوقو څخه برخمن کيږي، چې د ميزبان دولت اتباع دهغي څخه برخمن او مستفيد وي. مگر د هغه دسته حقوقو څخه چې د منحصرأ د هيواد د اتباعو لپاره وضع شوي وي او د بهرنيانو لپاره د استفادې وړ ندي او يا هغه دسته حقوق چې صراحتاً او په مشخص ډول د بهرنيانو څخه سلب شوي وي ، لکه سياسي حقوق او داسې نور... بهرنيان ورڅخه محروم دي.

د افغانستان په حقوقي سيستم کې هغه حقوق چې بهرنيان دهغي څخه مستفيد کيږي په اساسي قانون، مدني قانون، د تجارت اصولنامه، د مدني محاکماتو د اصولو

قانون، د تجارتي محاکماتو د اصولو قانون، د تابعیت قانون، په افغانستان کې د بهرنیو اتباعو د اقامت او مسافرت قانون، د خصوصي سرمایه گذاري قانون، د تجارتي علایمو اصولنامه، د کار قانون، په افغانستان کې د بهرنیو اتباعو د استخدام مقررې، د تجارتي حکمیت قانون او نورو قوانینو او مقرراتو کې پیشبیني شويدي، چې په دوهم فصل کې به ورڅخه په تفصیل سره یادونه وشي.

دوهم پراگراف

د بهرنيانو د حقوقو او وجایو نړیوالې منابع

که څه هم د خصوصي او عمومي حقوقو څخه د بهرنيانو استفاده او بهره گیری د یو هیواد څخه تر بل هیواد پورې فرق لري او د هغې د حداقل حقوقو میزان چې د ټولو دولتونو لپاره د منلو وړ وي تر اوسه پورې معین شوی نه دی، خو په ځینو نړیوالو اسنادو کې داسې اصول او معیارونه ملاحظه کولای شو، چې د ټولو دولتونو څخه د خارجیانو په مورد ددغه معیارونو او اصولو د رعایت غوښتنه پکې کېږي.

بنا پر دې د بهرنيانو د حقوقو او وجایو په مورد مهمترینې نړیوالې سرچینې، چې کولای شو په هغې باندې تمسک وکړو د بشر حقوقو نړیواله اعلامیه، د بشر حقوقو نړیواله اسلامي اعلامیه، د مدني اوسياسي حقوقو نړیوال میثاق او د هغه اشخاصو په مورد چې د محل اقامت هیواد تابعیت ونلري د ملګرو ملتونو سازمان د عمومي اسامبلې د ۱۹۸۵ کال اعلاميې څخه عبارت دي. دا چې د مدني اوسياسي حقوقو نړیوال میثاق چې ۱۹۶۶ کال د دېسمبر میاشتې په ۲۶ نیټه د ملګرو ملتونو د عمومي ټولنې له لورې تصویب او همدارنګه د بشر حقوق اسلامي اعلامیه چې د ۱۹۹۰ کال د اګست میاشتې په ۵ نیټه د اسلامي کنفرانس د سازمان له لورې د قاهرې په ښار کې تصویب شوېده. د بشر حقوقو د نړیوالې اعلاميې د موادو سره زیات مشابهت لري نو پدې ځای کې یواځې د بشر حقوقو په نړیواله اعلامیه باندې بسنه کوو .

لومړۍ جز - د بشر حقوقو نړيواله اعلاميه

د بشر حقوقو نړيواله اعلاميه چې د ۱۹۴۸ کال د ډېسمبر مياشتې په ۱۰ نيټه د ملګرو ملتونو سازمان د عمومي اسامبلې له لورې تصويب شوي، چې په هغه کې داسې قواعد شتون لري، چې د هر کس په طبيعي حقوق باندې يې پرته د قومي، نژادي او مذهبي تعلقاتو په نظر کې نيولو څخه تاکيد کړېدې. د دغه اعلاميې د لمړۍ مادې له مخې ټول افراد او بشر د حيثيت او حقوقو له لحاظه يو د بل سره برابر دي او په همدې ترتيب سره د دغه اعلاميې نور مقررات چې په هغې کې د تابعيت څخه په صرف نظر سره د افرادو اساسي حقوق مطرح دي چې په لاندې ډول ورڅخه يادونه کوو:

د ۲ مادې ۱ بند په اساس هر څوک کولای شي، چې له هر ډول توپير پرته په ځانګړي ډول د توکم، رنگ، جنس، ژبې او مذهب په نظر کې نيولو څخه پرته پدې اعلاميه کې د مندرجو حقوق او آزاديو څخه برخمن شي. او د دريمې مادې له مخې هر څوک د ژوند، آزادۍ او شخصي امنيت حق لري. همدارنګه د ۶ مادې له مخې هر څوک حق لري چې هر چيرته چې وي د قانون په وړاندې د يوه حقوقي شخصيت او يو انسان په څير وپيژندل شي. د ۸ مادې له مخې هر څوک د خپلو هر ډول اساسي حقوقو د نقض په صورت کې صلاحيت لرونکو ملي محاکمو ته د مراجعې حق لري. همدارنګه د ۱۰ مادې له مخې هر څوک حق لري چې دعوی ته يې يوه مستقله او بېطرفه محکمه په بېطرفه شکل سره رسیده ګي وکړي او د ۱۳ مادې په اساس هر څوک حق لري چې په هر هيواد کې په آزادانه ډول تګ راتګ وکړي او حق لري چې خپل استوګنځای وټاکي او همدارنګه هر څوک حق لري چې هر هيواد يا خپل هيواد ترک کړي يا خپل هيواد ته بيرته راوګرځي.

څه ډول چې ليدل کيږي ددې ډول مقرراتو ارزښت يواځې په يوه رسمي سند کې د هغې انعکاس د بشر مطلوب نه دی او په عمل کې هم امکان لري، چې پورتنني موارد په زياته پيمانه سره عملي اړخ پيدانکړي، خو بيا هم د يوه نړيوال معتبر سند په عنوان چې د ملګرو ملتونو سازمان له لورې تصويب شويدي حتی کولای شو هغه د تيورۍ له لحاظه هم د بشر حقوقو د تامين لپاره يو ګټور ګام وبولو .

دوهم جز - د هغه اشخاصو په مورد چې د محل اقامت هیواد تابعیت نلري د ملګرو ملتونو د عمومي اسامبي د ۱۹۸۵ کال اعلامیه

د دغې اعلاميې تاریخي سابقه پدې ډول وه، چې په ۱۹۷۲ کال کې د ملګرو ملتونو د بشر حقوقو کمیسیون ته د هغې د یوه غړي له لوري د شکایت په اساس، چې د کمیسیون د بل غړي هیواد له لوري د نوموړي هیواد د اتباعو د اخراج په مورد د بشر حقوقو څخه د تخطی په علت یې د نوموړي کمیسیون د رسیده ګۍ لاندې قرار ونيو. چې وروسته د ملګرو ملتونو د اقتصادي او ټولنیزو چارو شورا یوه فرعي کمیسیون ته صلاحیت ورکړ، چې یو د خپلو کاري اولیتونو څخه د هغه افرادو د بشري حقوقو حمایت ته متوجه کړي، چې د محل اقامت هیواد اتباع نه وي او پدې مورد یوه مشخصه طرح د یوې اعلاميې د مسودې په شکل آماده کړي. کمیسیون د غړو دولتونو څخه غوښتنه وکړه، چې په لومړي قدم کې د هغه افرادو په مورد چې د محل اقامت هیواد تابعیت نه لري غیر بشري اقدامات متوقف او د هغوی د بشري حقوقو رعایت وکړي. په ۱۹۷۴ کال کې کمیسیون خپل یو نفر راپورتر موظف کړ تر څو پدې مورد مطالعات ترسره او د بهرنيانو د وضعیت څخه یو راپور تهیه او ترتیب کړي، راپورتر په ۱۹۷۶ کال کې یو مکمل گزارش او دهغه افرادو د بشر حقوقو په مورد د یوې اعلاميې طرحه آماده کړه، چې د محل اقامت هیواد تابعیت نلري. فرعي کمیسیون د اعلاميې د مسودې طرح په ۱۹۷۸ کال د ملګرو ملتونو عمومي منشي ته وسپارله، چې له هغه طریقه نوموړي طرحه د غړو هیوادونو د نظر د ابزار لپاره واستول شوه. د پورته اقداماتو په تعقیب د ۱۹۸۰ څخه تر ۱۹۸۴ کالونو په اوږدو کې مختلف او متعدد کاري گروپونه د بهرنيانو د حقوقو د تعین په مورد د یوې نهائې طرحې د آماده کولو لپاره تعین شول تر څو د دولتونو د ملاحظاتو په پام کې نیولو سره یوه واحده طرحه ترتیب کړي، چې بالاخره نوموړي طرحه د ۱۹۸۵ کال د ډیسمبر په میاشت کې د یوې اعلاميې په عنوان د ملګرو ملتونو د عمومي اسامبلې له لوري تصویب شوه، چې په خپل ذات کې یواځینی نړیوال سند دی چې تراوسه پورې د ملګرو ملتونو سازمان له لوري پدې مورد اعلام شوی دی. (۵۵: ۴۶، ۴۵)

دریم جز – د پناه وړونکو د وضعیت په مورد د ۱۹۵۱ کال کنوانسیون

له شک پرته د پناه وړونکو په وضعیت پورې اړوند د ۱۹۵۱ کال کنوانسیون د نړیوالو حقوقو په چوکاټ کې د پناه وړونکو د اصلي ترینو منابعو څخه گڼل کیږي، نوموړ کنوانسیون د ملگرو ملتونو د عمومي اسامبلې د (۷) ۴۲۹ نمبر پریکړه لیک په اساس تصویب شویږي. (۵۴ : ۳۸۹) نوموړی کنوانسیون د خپلو زماني او مکاني محدودیتونو سره سره نړیواله بڼه ځانته غوره کړه، چې نن ورځ د افغانستان په شمول د نړۍ د ۱۴۵ څخه زیاتو هیوادونو لاسلیک کړیږي.¹⁷

په افغانستان کې د بهرنيانو حقوق او وجایب

¹⁷ افغانستان نوموړی کنوانسیون د ۲۰۰۵ کال د اگست په میاشت کې تصویب او لاسلیک کړیږي او دهغي کامل متن د ۱۳۸۵ کال د ۹۰۳ نمبر رسمي جریده کې خپور شویږي.

دوهم فصل

په افغانستان کې د بهرنيانو حقوق او وجايب

د افغانستان اساسي قانون ۵۷ ماده¹⁸ او په افغانستان کې د بهرنيو اتباعو د مسافرت او استوگنې قانون ۲۵ ماده د يوه کلي اصل په عنوان په افغانستان کې د بهرنيانو د حقوقو د اصولو په رابطه داسې حکم کوي ((هغه بهرني تبعه چې ددغه قانون له حکمونو سره سم د افغانستان اسلامي جمهوريت ته راځي، له هغو حقوقو نه ګټه اخلي چې د افغانستان اسلامي جمهوريت په قوانينو کې ورته ټاکل شوي دي)) د دغه مادې د محتواوو څخه په واضح ډول معلومېږي، چې د افغانستان د قوانينو مطابق يو سلسله حقوق شتون لري، چې بهرنيان د هغې څخه برخمن کېدای نشي، خو يو سلسله نور حقوق شتون لري، چې بهرنيان د هغې څخه په برخمن کېدلو کې د افغاني اتباعو په حيث تلقي کېږي. چې د دغه حقوقو څخه برخورداري او حرمان به يا د عمومي حقوقو په برخه کې وي يا د خصوصي حقوقو. په همدې ترتيب څرنگه چې عدالت او انصاف د دې ايجاب کوي، چې د هر حق په مقابل کې وجيبه بايد شتون ولري، نو افغانستان ته د بهرنيو اتباعو په دخول سره هغوی د يو سلسله وجايبو په ترسره کولو هم مکلف کېږي لکه د قوانينو رعايت، د مالياتو وکړه او داسې نور.... چې په ترتيب سره د بهرنيانو حقوق د عمومي حقوقو او خصوصي حقوقو په ساحه کې د مطالعې لاندې نيسو .

لومړۍ مبحث

د عامه حقوقو په ساحه کې د بهرنيانو حقوقو او وجايب

عامه حقوق د هغه قواعدو او مقرراتو ټولګه ده، چې د افرادو او دولت تر منځ د اړيکو څخه بحث کوي. په افغانستان کې يو بهرني دهر افغان په شان حق لري، چې د عمومي حقوقو لکه د ديني مراسمو اجرا کول، د ځان، مال او مسکن د

¹⁸ دولت په افغانستان کې د خارجي اتباعو حقوق او آزادي له قانون سره سم تضمينوي. دا کسان د بين المللي حقوقو د قواعدو په حدودو کې د افغانستان د دولت د قوانينو په رعايت مکلف دي.

مصونيت حق څخه برخمن او خپل ځانته کار انتخاب کړي، مگر دا چې د قانون د صريح نص په موجب د عمومي حقوقو څخه محروم وي.

بهرنيان د کلي اصولو په موجب، چې د زياتو هيوادونو په اساسي قوانينو کې يې انعکاس موندلی د يو سلسله عمومي حقوقو څخه برخمن دي، چې د محل اقامت دولت اتباع مکلف دي چې د بهرنيانو نوموړي حقوق محتر وگڼي او دا حقوق د بشر د ژوندانه لپاره د لازمه اساسي حقوقو څخه گڼل کيږي. عامه حقوق په خپل وار سره په اساسي حقوقو، جزا حقوقو، کار حقوقو مالي حقوقو او اداري حقوقو باندې ويشل کيږي. چې په ترتيب سره به د بهرنيانو حقوق او وجايب او د هغې محدوديتونه د عامه حقوقو په ټولو څانگو کې تر مطالعې لاندې ونيسو.

لومړۍ پراگراف

د اساسي حقوقو په ساحه کې د بهرنيانو حقوق او وجايب

اساسي حقوق د هغه قواعدو او مقرراتو مجموعه ده، چې د دولت د درې گونو قواوو د جوړښت او د اتباعو د اساسي حقوقو او آزاديو څخه بحث کوي. (۱۸: ۱۱۴) د افغانستان اسلامي جمهوريت د نافذه قوانينو مطابق يو سلسله اساسي حقوق شتون لري چې د افغانستان د اتباعو انحصاري حقوق گڼل کيږي او بهرنيان نشي کولای د هغې څخه مستفيد او برخمن شي يعنې پدې برخه کې په بهرنيانو باندې محدوديت وضع شويدي، چې لومړۍ د افغانستان د اتباعو انحصاري اساسي حقوق او ورپسې د هغه حقوق چې بهرنيان هم ورڅخه برخمن کيدلی شي د مطالعې لاندې نيسو.

لومړۍ جز- د افغاني اتباعو انحصاري اساسي حقوق

د افغانستان اسلامي جمهوريت سياسي، داخلي او قضائي مصلحتونه د دې غوښتنه کوي، چې بهرنيان بايد د هغه حقوقو څخه برخمن نه وي، چې دهغې په وسيله وکولای شي د افغانستان په داخلي، سياسي او قضائي چارو کې گډون او مداخله ترسره کړي. هغه اساسي حقوق چې بهرنيان ورڅخه محروم دي عبارت دي له د انتخابيدلو او انتخابولو حق، د وزير کيدلو حق، د څارنوال کيدلو حق، د قاضي کيدلو حق، د سياسي گوندونو د تشکيل حق، د مدافع وکيل کيدلو حق او داسې نور چې په تفصيل سره به يې مطالعه کړو.

۱- د جمهوري رياست د مقام لپاره د نوماندۍ حق

د اساسي قانون مطابق بهرنيان نشي کولای ، چې خپل ځانونه د جمهوري رياست د مقام لپاره نوماند کړي. د اساسي قانون ۶۲ ماده پدې مورد دا ډول صراحت لري ((څوک چې جمهوري رياست ته کانديدېږي ، بايد د لاندینيو شرطونو لرونکی وي : ۱- د افغانستان تبعه ، مسلمان ، له افغان مور او پلار څخه زيږيدلی وي او د بل هیواد تابعیت ونلري. ۲- د کانديدېدو په په ورځ يې عمر تر څلويښتو کلونو لږ نه وي . ۳- د محکمي له خوا د بشري ضد جرمونو او جنايت په ارتکاب او په له مدني حقوقو څخه په محرومۍ محکوم نه شوی نه وي.))

بنا پر دې څه ډول چې هيڅ يو بهرنی تبعه د هر ډول شرايطو لاندې په هيڅ وجه سره نشي کولای ، چې د جمهوري رياست د مقام لپاره خپل ځان نوماند کړي . حتی هغه افراد چې د هغې والدين هم مسلمان او افغان وي خو د بل هیواد د تابعیت درلودونکي وي نشي کولای ، چې خپل ځان د جمهوري رياست د مقام لپاره نوماند کړي.

۲- د جمهوري رياست د معاونيت حق

بهرنيان د جمهوري رياست د مقام لپاره پر نوماندۍ سربيره نشي کولای، چې خپل ځان د جمهوري رياست د لومړي او دوهم معاونيت لپاره هم کانديد کړي ځکه د اساسي قانون د ۶۲ مادې ۳ برخه پدې مورد دا ډول صراحت لري ((په پدې ماده کې راغلی حکم د جمهور ريس د مرستيالانو په برخه کې هم تطبیقېږي))

۳- د وزير کيدو حق

د افغانستان اساسي قانون افغاني تابعیت د يو وزارت د مقام د احراز لپاره شرط بولي، پس د دې لپاره چې يو شخص د وزير په حيث وټاکل شي بايد افغاني تابعیت ولري لدې حالت پرته که يو بهرنی وگړی د يوه مسلک او رشتې تخصص هم ولري نشي کولای، چې د وزير په حيث وټاکل شي، خو دا حالت بايد د مضاعف تابعیت سره يو شانته ونه گڼو يعنی که چيرې يو افغانی وگړی د افغاني تابعیت پر لرو سربيره د بل هیواد تابعیت هم ولري نو د اساسي قانون له مخې ولسي جرگه دهغې د تائيد يا رد صلاحيت لري، چې پدې مورد د اساسي قانون ۷۲ ماده ۱ فقره

دا ډول صراحت لري ((څوک چې د وزیر په توګه ټاکل کېږي باید لاندیني شرطونه ولري : ۱- یوازې د افغانستان د تابعیت لرونکی وي ، که چېرې د کوم وزارت کاندید د بل هیواد تابعیت هم ولري ولسي جرګه د هغه د تایید یا رد صلاحیت لري)). پورته ماده د حقوقي لحاظه ځینې مشکلات لري یعنې که د ۷۲ مادې د ۱ فقرې د لومړۍ برخې څخه د مقنن هدف د واحد افغاني تابعیت لرل وي، نو باید د پورته مادې متن هم د هغې مطابق تنظیم شوی وي، پداسې حال کې چې د همدغه مادې د ۱ فقرې د دوهمې برخې سره په تضاد کې واقع دی، ځکه په لومړۍ برخه کې په واحد تابعیت باندې تاکید شویږي او په دوهمه برخه کې د دوه ګوني تابعیت په مورد د هغې د تایید یا رد صلاحیت ولسي جرګې ته ورکړل شوی دی. (۱۱: ۱۴۸)

۴ - د سترې محکمې په عالي شورا کې غړیتوب او د قاضي په حیث د دندې د اجرا کولو حق

لکه څه ډول چې مخکې د جمهور ریس او وزیرانو په مورد ذکر شول، چې د دغه مقامونو د اهمیت پر اساس بهرني اتباع په هیڅ وجه نشي کولای د دغه مقامونو عهده دار شي. په همدې ترتیب سره دغه مسله د قضا په مورد هم صدق کوي، پدې دلیل چې قضا د دولت د ارکانو د جملې څخه یو رکن دی او د دغه مهم رکن احراز یواځې او یواځې افغاني اتباعو ته ځانګړی شویږي، چې پدې مورد د اساسي قانون د ۱۱۸ مادې ۲ فقره دا ډول صراحت لري ((د سترې محکمې غړی باید لاندیني شرایط ولري: ۲- د افغانستان تبعه وي)) د سترې محکمې د غړو د تعیین او معرفي په رابطه د واحد افغاني تابعیت شرط نه دی ایښودل شوی، بلکې یواځې د افغاني تابعیت لرل کافي دي. (۱۱: ۳۱۹) چې متأسفانه په اساسي قانون کې د سترې محکمې د غړو د مضاعف یا دوه ګوني تابعیت د نه لرلو په مورد څه نه دي ویل شوي چې دغه مسله د قضا په مورد ډیره حساسه او جدي ده او دا به مناسبه نه وي، چې یو شخص د قضا په مسند کېښي او په عین وخت کې د بل هیواد تابعیت هم ولري، چې پدې صورت کې ممکن متفاوت موضوعات مطرح بحث او د قضا استقلالیت چې اساسي قانون هم په رسمیت پېژندلی د پوښتنې لاندې راوړي. فرضاً که په یوه دعوی کې یو د طرفینو څخه یوه خارجي کمپنۍ وي او په عین حال کې افغاني قاضي هم چې نوموړي قضیې ته رسیده ګي کوي د هماغه هیواد تابعیت ولري او د

مدعی بها ارزښت هم ممکن ډیر زیات وي او د دعوی بل اړخ ممکن د افغانستان یو د دولتي ادارو څخه وي. پدې ډول حالت کې زیات احتمال شتون لري، چې افغانی قاضي چې په عین وخت کې د بهرني هیواد تابعیت لري او فامیل یې هم عملاً په هغه هیواد کې ژوند کوي او یا دا چې اقتصادي منافع یې زیاتره هماغلته متصور وي د خارجي کمپنۍ په ګټه حکم صادر کړي. پدې صورت کې به څرنگه ممکن وي، چې پدا ډول قاضي اعتماد او باور وکړو، چې د افغانستان د خلکو د منافعو په نسبت خپلو شخصي یا فاميلي منافعو ته ترجیح ورکوي. حتی د دې امکان هم شتون لري، چې خپلې رخصتۍ او د تعطیلاتو ورځې هم په هغه هیواد کې تیري کړي او په مختلفو ډولونو سره تطمیع شي او دا هم د امکان څخه لیرې نه ده، چې د دندې د ختم څخه وروسته بیرته هماغه هیواد ته لاړ او خپل پاتې ژوند د خپل فامیل سره یو ځای هماغلته تیر کړي، نو د پورته ذکر شویو دلایلو په اساس بهتره به وای، چې د سترې محکمې د عالي شورا د غړیو او په عمومي ډول د قاضیانو په مورد واحد افغاني تابعیت معیار ګڼل شوی وای تر څو د پورته ذکر شویو دلایلو څخه مخنیوی شوی وای. (۵۵: ۱۴۶)

۵- د ملي شورا د غړیتوب حق

په ملي شورا کې د غړیتوب لپاره که د انتخاباتو له لارې وي یا د انتصاب له لارې د افغاني تابعیت لرل شرط دي. نن ورځ د نړۍ په زیاتره هیوادونو کې هغه څوک چې د ملي شورا یا پارلمان لپاره نوماند کیږي د تابعیت سند لرل ورته یو ضروري او لازمي امر دی، ځکه د خلکو څخه نمانده ګي په حقیقت کې هغه امانت دی، چې یواځې او یواځې یوه هیواد ته متعهد، مسول او وفادار اشخاص یې په غاړه اخیستی شي. پدې مورد د هیوادونو قوانینو د هغه اشخاصو لپاره چې ځان د خلکو د نماینده په حیث نوماند کوي زیات وخت ورکړی دی. نوماند شخص باید دهغه هیواد تابعیت چې پکې نوماند کیږي پخوا ترلاسه کړی وي. پدې مورد د واحد تابعیت شرط یوه بله موضوع ده، چې د ځینو هیوادونو په قوانینو کې تسجیل شویډی او د هغې څخه هدف د خپل هیواد سره د نوماندانو د زیاتي علاقمندی او لوړو مصالحتونو او منافعو تامین ذکر شویډی (۱۱: ۱۷۹) چې دغه شرط د افغانستان د اساسي قانون د ۸۵ مادې په ۱ فقره کې دا ډول بیان شویډی ((هغه څوک چې د ملي شوری غړیتوب ته کانديد یا ټاکل کیږي، د ټاکونکو پر شرط سربیره دا لاندې

صفتونه هم باید ولري : ۱- د افغانستان تبعه وي یا لږ تر لږه د کانديدیدو یا تعین تر نیټې لس کاله پخوا یې د افغانستان د دولت تابعیت تر لاسه کړی وي)).

۶- د لوی څارنوال او څارنوال کیدو حق

په همدې ترتیب سره بهرني اتباع نشي کولای د څارنوال او لوی څارنوال په حیث دنده اجرا کړي، ځکه دا حق د افغاني اتباعو د انحصاري حقوقو څخه گڼل شويدي، چې د څارنوالۍ د تشکيلاتو او صلاحیتونو قانون د ۴۱ مادې ۱ فقره پدې مورد دا ډول صراحت لري ((څوک چې د لاندنيو شرایطو خاوند وی د څارنوالۍ په کادر کې د څارنوال یا مستنطق په توگه ټاکل کېدای شي : ۱- لږ تر لږه له لسو کلونه را ديخوا د افغانستان جمهوریت تابعیت لرل)).

۷- د مدافع وکالت حق

بهرني اتباع د افغانستان د مدافع وکیلانو د قانون په اساس د مدافع وکالت د حق څخه محروم دي لکه چې پدې مورد د ذکر شوي قانون ۶ ماده او ۱ فقره ۱ جز دا ډول صراحت لري ((۱- هغه شخص د دفاع وکالت په شغل بوختېدی شي چې د لاندې شرایطو لرونکی وي : الف- د افغانستان د تابعیت لرل))

د یادوني وړ ده، چې د پورته ذکر شوي مادې حکم په مطلق ډول نه دی، بلکې په افغانستان کې د بهرنيانو د مدافع وکالت د شغل په مورد استثنائات شتون لري، هغه دا چې بهرنيان کولای شي د ځینو شرایطو لاندې د خپلو خارجي موکلینو څخه د افغانستان په محاکمو کې دفاع وکړي، خو په هیڅ وجه نشي کولای چې اولاً په افغانستان کې دارالوکاله ولري او ثانياً د افغاني وگړي څخه وکالت وکړي، چې دغه موضوع د مدافع وکالت قانون په ۶ ماده او ۳ فقره کې پدې ډول بیان شويده ((۳- بهرنی تبعه نشی کولی په افغانستان کې دارالوکاله ولري ، خو د لاندې شرایطو په لرلو سره کولای شي د افغانستان داسلامي جمهوریت په محکمو او نورو مراجعو کې د بهرنیو حقيقي او حکمي اشخاصو په اړوندو دعووو کې له خپل مؤکل څخه وکالت وکړي: ۱- په افغانستان کې د استوگنې د جواز لرونکی وي. ۲- له خپل متبوع هیواد څخه د وکالت د شغل د جواز لرونکی وي. ۳- د قانون د حکمونو مطابق ، خپل مالیاتي ذمت اداء کړي))

خو دا موضوع د افغانستان د مدافع وکالت په قانون کې نه ده تصریح شوي ، چې ای بهرني اتباع کولای شي په افغانستان کې د مدافع وکالت جواز حاصل کړي یا نه ؟ چې دا امر د دې ایجاب کوي، چې پدې مورد باید احکام موجود وای. ځکه ځینې وختونه داسې پیښیږي، چې بهرنی د افغانستان د مدافع وکیلانو د قانون د ۶ مادې په اساس د ذکر شویو شرطونو سره سم د حقوقو یا شرعیتاتو پوهنځی څخه هم فارغ وي چې پدې صورت کې د لازمي حقوقي پوهې څخه هم برخمن وي، خو د هیواد تابعیت نلري. بڼا پدې حالت کې ممکن د ځینو شرایطو لاندې بهرنیانو ته د مدافع وکالت دندې د اشتغال حق ورکړل شي. لکه چې دا امر د نړۍ په ځینو هیوادونو کې هم معمول دی. د مثال په ډول که چیرې د امریکا متحده ایالتونو کې یو بهرنی د حقوقو پوهنځی څخه فارغ وي دا ډول افراد د امریکایي افرادو په شان د مدافع وکیلانو Bar Association د ازموینې د تیرولو څخه وروسته کولای شي د امریکا متحده ایالتونو په ځینو ایالتونو کې د مدافع وکالت دنده ترسره کړي او دهماغه حقوقو او وجایو څخه برخمن شي، چې امریکایان ئې لري. (۵۵: ۱۵۲)

۸- د رایې ورکولو(انتخابولو) حق

څرنګه چې د انتخابولو حق د افغانستان په سیاسي نظام او سیاسي مصلحتونو پورې په مستقیم ډول تړاو لري، چې لدې طریقه د افغانستان اتباع جمهور ریس، د ملي شورا غړي، د ولایتي شورا غړي او داسې نور انتخابوي، نو بهرني اتباع د دې حق څخه محروم دي. بڼا پردې ذکر شوی حق د افغاني اتباعو د انحصاري اساسي حقوقو له جملې څخه ګڼل کیږي، چې د اساسي قانون په ۳۳ ماده کې دا ډول بیان شوی دی ((د افغانستان اتباع د انتخابولو او انتخابیدو حق لري)) همدارنګه د افغانستان د انتخاباتو قانون ۵ ماده هم د رایه ورکونکو د شرایطو څخه د افغاني تابعیت لرل یو عمده شرط بولي نو ویلی شو ، چې په هیواد کې مقيم بهرنيان هیڅکله او په هیڅ وجه نشي کولای چې د رایه ورکونکو په حیث په ټاکنو کې ګډون وکړي، ځکه د رایې ورکونې حق د افغاني اتباعو د انحصاري او ځانګړو حقوقو د جملې څخه دی. دا چې بهرنيان په افغانستان کې د سیاسي حقوقو څخه محروم دي خو د دوی نوموړی محدودیت او محرومیت یې په خپلو متنوع هیوادونو کې د دوی سیاسي حقوقو ته زیان نه رسوي یعنې په خپلو هیوادونو کې د دوی د سیاسي حقوقو د حرمان موجب نه ګرځي. په همدې ترتیب سره هغوی

کولای شي چې په هغه طريقه چې د محل اقامت هیواد ملي حاکمیت ته مزاحمت او اخلال وارد نکړي نو د خپلو هیوادونو په سفارتونو او قونسلګریو کې د حضور له لارې د رایې ورکونې عمل ترسره کولی شي. (۵۵: ۱۴۵)

۹- د اعتصابونو او مظاهرو حق

په نننیو متمدنو ټولنو کې خلک حق لري، چې د خپلو حقوقو د حصول یا د ملي او صنفی منافعو څخه د دفاع په منظور مظاهري او اعتصابونه ترسره کړي، یعنی د ټولنو، مظاهرو او اعتصابونو حق د بشر د اساسي حقوقو او په افغانستان کې د افغاني اتباعو د انحصاري اساسي حقوقو له جملې څخه دی، یعنی بهرنيان نشي کولای چې اعتصابونه او مظاهرات ترسره کړي، چې پدې مورد د اساسي قانون ۳۶ ماده دا ډول صراحت لري ((د افغانستان اتباع حق لري چې د روا او سوله ییزو غوښتنو د تامین لپاره له قانون سره سم بې وسلې غونډې او مظاهري وکړي))

۱۰- د سیاسي ګوندونو د تاسیس حق

د افغانستان د اساسي قانون په اساس یواځې افغاني اتباع د سیاسي ګوندونو د تاسیس او تشکیل حق لري، چې پدې مورد د اساسي قانون ۳۵ ماده دا ډول صراحت لري ((د افغانستان اتباع حق لري د قانون له حکمونو سره سم، سیاسي ګوندونه جوړ کړي، په دې شرط چې: (۱) د ګوند مرامنامه او اساسنامه د اسلام د سپېڅلي دین د احکامو او په دې اساسي قانون کې د راغلو نصوصو او ارزښتونو مخالف نه وي. (۲) د ګوند تشکیلات او مالي منابع څرګند وي. (۳) نظامي او نظامي ډوله تشکیلات او هډفونه ونه لري. (۴) له بهرنیو سیاسي ګوندونو یا نورو بهرنیو منابعو سره تړلي نه وي، د قوم، سیمې، ژبې او فقهي مذهب پر بنسټ د ګوند جوړول او فعالیت کول، جواز نه لري. هغه جمعیت او ګوند چې د قانون له حکمونو سره سم جوړیږي د قانوني موجباتو او با صلاحیته محکمې له حکمه پرته نه منحل کیږي))

دوهم جز - هغه اساسي حقوق چې بهرنيان ورڅخه برخمن دي

اساسي حقوق دوه ډوله قواعد لري، لومړی ډول هغه قواعد دي چې د درې گونو قواو په جوړښت پورې مربوط وي او دوهم ډول هغه قواعد دي، چې د تبعه او غیر تبعه په اساسي حقوقو او ازاديو پورې مربوط وي، چې د دوهم ډول قواعدو د لومړۍ نوعې څخه مو مخکې يادونه وکړه او دوهم نوعه حقوق چې انسانان يې د ژبې، مليت، تابعيت او نژاد په نظر کې نيولو پرته يې لري. يعنې غیر افغاني اتباع هم د انسانيت په اساس د دغه حقوقو څخه برخمن کيږي چې دغه حقوق عبارت دي له:


۱- د ژوند حق

د ژوند حق د انسان د اساسي ترينو حقوقو د جملې څخه گڼل کيږي په همدې ډول د ژوند حق د انسانانو د لومړنيو فطري او طبيعي حقوقو د جملې څخه دی، ځکه د بشر ټول حقوق او آزادۍ گانې په هغه انسان پورې تړاو لري، چې د ژوند په حالت کې وي له همدې لحاظه د ژوند حق د نورو انساني حقوقو مصدر او منبع ده.

د اساسي قانون مطابق ژوند يو الهي موهبت دی، چې انسان ته ورکړل شويدي همدارنگه د ژوند حق د فطري يا ذاتي حقوقو د جملې څخه بولي، چې د انسان د پيدايښت سره سم د هغې سره مل او د اساسي او اصلي حقوقو د جملې څخه دی. د اساسي قانون د حکمونو مطابق بهرني اتباع هم په افغانستان کې د داخلي اتباعو په شان د ژوند حق څخه برخمن دي، بڼاً هيڅوک نشي کولای چې د قانوني تجويز څخه پرته بل څوک د دغه حق څخه محروم کړي، چې د اساسي قانون ۲۳ ماده پدې هکله دا ډول صراحت لري ((ژوند د خدای (ج) بڅښنه او د انسان طبيعي دی، هيڅوک له قانوني مجوزه پرته له دې حقه بې برخې کيدای نشي))

د اسلام په مبارک دين کې هم يوه مهمه مسله چې هغې ته زياته توجه او په هغې باندې تاکيد شويدي د ژوند حق او د هغې سلب کول دي په غير شرعي ډول، يعنې هر څوک چې بل انسان په غير حق سره ووژني که هغه سړی وي يا ښځه، ماشوم وي يا لوی، تور پوستی وي يا سپين پوستی، فقير وي يا غني، مسلمان وي يا غير مسلمان داسې ده لکه چې ټول خلک يې وژلي وي، پدې ترتيب سره د اسلام مبارک دين د ټولنې د افرادو يا په مجموع کې د ټولو انسانانو ژوند د جنس، نژاد، سن او

[illegible]



بنا څرنگه چې ژوند يو الهي نعمت دی او هيڅ فرد يا دولت نشي کولای چې دغه حق د قانوني او شرعي مجوز څخه پرته د انسان څخه سلب کړي يا دا چې هغې ته صدمه ورسوي حتی شخص هم په مطلق ډول د دې اختيار او ملکيت نلري. په همدې ترتيب سره که چيرې يو څوک د مسلمان څخه پرته بل څوک په قتل ورسولو، پداسې حال کې چې نوموړی شخص ذمي يا مستامن وي نو د مسلمان او د هغه به قتل کې هيڅ ډول تفاوت شتون نلري، ځکه انسان په مجموع کې مکرم گڼل کيږي، چې لدې لحاظه د مسلمان او غير مسلمان تر منځ توپير شتون نلري.^(۱۰) يعنی د اسلام مبارک دين د احکامو له نظره د قتل د وقوع يا ارتکاب په صورت کې د مسلمان او غير مسلمان ترمنځ توپير شتون نلري، که چيرې مسلمان يو ذمي يا مستامن په قتل ورسوي د هغې په وړاندې مسول بلل شويدي او قصاص يې واجب دی او که چيرې ذمي يا مستامن يو مسلمان ووژني بيا هم مرتکب مسول او دهغې قصاص واجب بلل کيږي، غير مسلمان د حربي کافر پرته چې اسلامي هيوادونو ته سفر کوي، پناه اخلي، يا د نورو دولتونو استازی وي د ژوند حق يې مصون بلل شوی دی.^(۱۰: ۲۱۸) او همدارنگه د امام ابوحنيفه (ح) صاحبينو او ابن لیلی په اند هم مسلمان د ذمي په مقابل کې قصاص کيږي، ځکه هغه نصوص چې د قصاص په مورد په کتاب الله او سنت نبوي کې راغلي دي عموميت لري.^(۵۵: ۹۶) د امام مالک (ح) په نظر هم که چيرې يو مسلمان کس ذمي په قتل ورسوي نو مسلمان د هغې په مقابل کې وژل کيږي. د مثال په ډول ابانت بن عثمان چې د مدينې منورې د فقهاو څخه وو، هغه وخت چې په مدينه منوره کې امير وو د نوموړي د امارت په وخت کې يو مسلمان يو قطبي په قتل رسولی وو، نو مسلمان شخص يې قصاص کړ. (۴۴۰: ۵۴)

په همدې ترتيب سره په نړيوالو اسنادو کې هم د ژوند کولو په حق باندې تاکيد شويدي لکه، چې دبشر حقوقو نړيوالې اعلاميې له مخې هر انسان حق لري چې په ازادۍ او خونديتوب کې ژوند وکړي لکه چې پدې مورد د ذکر شوي اعلاميې ۳ ماده دا ډول صراحت لري ((هر څوک د ژوند، ازادۍ او شخصي امنيت حق لري)) او د بشر حقوقو نړيوالې اسلامي اعلاميې له مخې هم ژوند هغه نعمت دی، چې د خدای (ج) خپلو بنده گانو ته ورکړی دی او ژوند هغه حق دی، چې د هر انسان لپاره تضمين شويدي له همدې کبله لازمه ښکاري چې ټول وگړي، ټولنې او حکمتونه له دغه حق څخه ملاتړ وکړي او د ټولو هغو پيښو او تيريو په وړاندې چې، د انسانانو ژوند د خطر سره مخامخ کوي مقاومت وکړي، چې پدې مورد د نوموړي اعلاميې ۲ ماده دا ډول صراحت لري ((ژوند يوه الهي ډالۍ او هغه حق دی، چې هر انسان ته تضمين شويدي او په ټولو وگړو، ټولنو او حکمتونو واجب دي چې، د دغه حق څخه ملاتړ وکړي او د هغه په وړاندې د هر تيري مخنيوی وکړي او د شرعي مجوز پرته د هيچا وژنه روا نه ده)) همدارنگه د مدنی او سياسي حقوقو نړيوال ميثاق ۹ ماده ۱ فقره هم د ژوند حق د حمايت په مورد دا ډول حکم کوي ((هر څوک د ازادۍ او شخصي امنيت حق لري. هيڅوک نشو کولای چې په خپل سر پرته له کوم دليل بندي کړو له هيچا څخه نشو کولای د ازادۍ حق سلب، مگر د قانون او عدالت له مخې دا کار ترسره کيدای شي)).

۲- د ازادۍ او انساني کرامت حق

ازادي يو اصل دی، چې ټول بشر ورڅخه د مساوي گټه اخيستنې حق لري خو د دې حق څخه استفاده د يو سلسله شرايطو تابع ده، چې د دغه قيوداتو او محدوديتونو هدف د کوم شخص په گټه نه بلکې د نورو خلکو د حقوقو او ازاديو رعايت او په ټولنه کې د امن او نظم تامين دی. لکه چې د اساسي قانون ۲۴ ماده پدې مورد دا ډول صراحت لري ((ازادي د انسان طبيعي حق دی. دا حق د نورو له ازادۍ او له عامه مصالحو پرته چې د قانون له ليارې تنظيميږي حدود نه لري. د انسان ازادي او کرامت له تيري خوندي دی. دولت د انسان د ازادۍ او کرامت په ساتنه او درناوي مکلف دی)) د اساسي قانون د پورته ذکر شوي مادې د حکم مطابق ازادي د طبيعي حقوقو د جملې څخه گڼل شويده چې د تعرض څخه مصونيت لري، خو دا حق ځينې محدوديتونه او قيودات هم لري، چې يو د هغې محدوديتونو څخه د نورو

حقوق او آزادی دي یعنی هر کله چې د آزادی څخه استفاده او ګټه اخیستنه د نورو خلکو د حقوقو او آزادیو د اخلاف سبب شي او هغې ته صدمه ورسوي، نو قانون د شخص آزادي محدودوي. په همدې ترتیب سره د نورو نافذه قوانینو له نظر هم ازادي د انسان طبیعي حق دی او هیڅوک نشي کولای چې د هغې څخه تنازل وکړي (د مدنی قانون ۴۴ ماده)

همدارنگه انساني کرامت یو مستقل او مطلق حق دی یعنی انسانان ټول آزاد او د انسانیت له پلوه سره مساوي او د یو ډول حقوقو او عزت درلودونکي دي او ټول انساني کرامت لري، ټول انسانان د عقل او وجدان درلودونکي دي، ټول انسانان باید یو له بل سره مهربانه اوسي او په مهربانۍ یو له بل سره چلند وکړي او زور زیاتۍ او تاوتریخوالی ونه کاروي، چې پدې مورد د بشر حقوقو نړیوالې اعلاميې د ۱ ماده دا ډول صراحت لري ((ټول انسانان آزادی نړۍ ته راځي او د حقوقو او حیثیت له پلوه سره برابر دي. ټول د عقل او وجدان درلودونکي دي او باید یو له بل سره د ورور ګلوی په روحیه چلند وکړي)) همدارنگه د بشر حقوقو اسلامي اعلاميې د ۱۱ مادې ۱ فقرې له مخې هم انسان آزادی زیریدلی او نړۍ ته راغلی دی او هیڅوک د هغې د مړيې کولو حق نلري، چې پدې ترتیب سره دولت د هغې په حفظ او ساتنه باندې مکلف دی. یعنی انسان د انسانیت په اساس او د هغې شرافت او کرامت ته د احترام پر الزام سره د هر ډول توهین او تحقیر څخه چې د هغې حیثیت ته ضرر ورسوي مصون دی، بهرني اتباع هم په همدې دلیل او د ملیت، ژبې، رنگ، ټولنیزې طبقې، تابعیت او محل اقامت په نظر کې نیولو پرته د دغه امر څخه مستثنی نه دي. (۳: ۲۲۲) په بل عبارت بهرنی پدې دلیل چې انسان دی باید د هر ډول اهانته څخه چې د هغې حیثیت او عزت ته صدمه ورسوي مصون دی او هیڅوک نشي کولای پدې خاطر بهرنیان د تعرض لاندې راولي، چې د بل نژاد، ژبې، مذهب او نورو څخه دی یا دا چې د بهرنیانو سره د هغې د متبوع دولت چلند په نړیواله کچه نامطلوب وي او د دې پشان نور ...

د بهرنیانو هټک حرمت د داخلي اتباعو پشان اگر که د قانوني دلایلو لکه د جرم په اساس هم وي ممنوع دی. څه ډول چې لیدل کیږي د اساسي قانون د ۲۴ مادې مخاطبین ټول انسانان دي پرته د نژاد، ژبې، قوم، او نورو تعلقاتو په نظر کې نیولو

سره، بنا پردي د دغه مادې د محتوياتو څخه استنباط کيږي چې ټول انسانان که نور وی يا بنځه، ځوان وي يا زور، د هيواد تبعه وي يا بهرنی د عزت او حيثيت او انساني کرامت له حيثه يو ډول دي او د دوی انساني کرامت او حيثيت د قانون په واسطه د حمايت لاندې نيول کيږي پرته لدې، چې شخص افغاني تبعه ده يا بهرنی د قانون پر وړاندې محترم او د احترام وړ دي.

د اسلام له نظره هم لکه څه ډول چې د مسلمانانو د حيثيت، ابرو، عزت او شرافت څخه حمايت کوي همدا ډول د غير مسلمانو د ابرو او حيثيت څخه هم حمايت کوي. د اسلام مقدس دين هېچا ته اجازه نه ده ورکړي چې د خپل هيواد غير مسلمانو بهرنيو اتباعو ته توهين او بد ووايي او يا دهغوی څخه په پټه غيبت او بد ووايي. د اسلام مبارک دين همدارنگه مسلمانان د هغه مواردو د ذکر څخه چې د هغوی د زوریدو او نا راحتۍ سبب کيږي د شخصي مسايلو څخه نيولي تر قياقي او شکل او اخلاقو او نورو مربوطو مسايلو پورې منع راوړي ده. بنا پردي څه ډول چې ليدل کيږي بهرني افراد هم هماغه د داخلي اتباعو پشان د مساوي انساني کرامت او آزادۍ څخه برخمن دي او پدې مورد نبايد چې د داخلي او بهرنيو اتباعو تر منځ په تفاوت قايل شو، چې دغه موضوع په داخلي قوانينو او نړيوالو معتبرو اسنادو کې ذکر شوي ده. د ۱۹۵۱ کال د پناه وړونکو په وضعيت پورې د مربوط کنوانسيون ۳ ماده او د ۱۹۸۵ کال د بهرنيانو په مورد د ملگرو ملتونو اعلاميې ۲ ماده کې هم د بهرنيانو په حيثيت او انساني کرامت باندې تاکيد شويدي او د ټول بشر لپاره پرته لدې چې د هيواد تبعه ده يا بهرنی په مساوي انساني کرامت قايل دی. (۵۵ : ۸۹)

۳- د مذهبي مراسمو د اجرا کولو حق

يو د بهرنيانو د حقوقو څخه په محل اقامت يا ميزبان هيواد کې د مذهبي مراسمو د اجرا کولو حق دی، د اساسي قانون ۲ ماده پدې مورد دا ډول صراحت لري ((د افغانستان اسلامي جمهوري دولت دين، د اسلام سپيڅلی دين دی. د نورو ادیانو پيروان د خپل دين په پیروۍ او د خپلو ديني مراسمو په اجرا کولو کې د قانون د حکمونو په حدودو کې آزاد دي)) چې د دغه حق اساس زموږ په هيواد کې هم اسلامي ارشادات او لارښوونې دي او د دغه آزادۍ منشا د ديني او تعبدي عقيدې آزادۍ ده، د هر دين پيرو پخپل دين کې آزاد دی، پدې ځای کې د داخلي او بهرني

غیر مسلمان په رابطه هیڅ ډول فشار شتون نلري، خو هغه څه چې د مسلمانانو یو هیواد یې د غیر مسلمان خارجي څخه غواړي دا دي، چې د مسلمانانو دني شعارېر رعایت کړي او د محل اقامت هیواد دین په نظر کې ونیسي او خپل دیني شعارېر د میزبان دولت دعرف او عنعناتو پر خلاف ترسره نکړي. پردې ملحوظ د اسلام مبارک دین د دستورونو سره سم که اهل کتاب په اسلامي هیواد کې ژوند کوي، نو کولای شي چې په آزادنه ډول خپل عبادات ترسره کړي او د ځان لپاره معابد ولري او مسلمانان نشي کولای چې د هغوی د عبادت مخه ونیسي. د اسلامي تاریخ کې له مخې هغه وخت چې د نجران مسیحانو نماینده گان مسجد نبوي ته د حضور (ص) لیدو ته راغلل، نو مخکې لدې چې مذاکره شروع کړي ویې ویل، چې دهغوی د عبادت وخت رارسیدلی دی پیغمبر (ص) هم اجازه ورکړه تر څو خپل عبادت په مسجد کې ترسره کړي پداسې حال کې چې مخ په شرق ولاړ وو خپل لمونځونه یې وکړل. بنا پردې عبادات د هر دین د ضروریاتو څخه دي او نشو کولای ووايو، چې اسلام اهل کتابو ته د سکونت اجازه ورکړي خو د عبادت ترسره کولو یا د عبادت ځای اجازه یې نه ده ورکړي. (۵۵: ۹۱، ۹۲)

۴- د مخابراتو او مراسلاتو د محرمیت حق

د فردي حقوقو د جملې څخه یو هم د مخابراتو او مراسلاتو د محرمیت او مصونیت حق دی، چې هیڅوک په شمول د دولت نشي کولای چې دغه حق او آزادي محدود کړي او پدې ترتیب سره بهرنیان هم د مخابراتو او مراسلاتو د محرمیت حق لري د اساسي قانون د ۳۷ مادې له مخې ((د اشخاصو د مخابراتو او لیکونو آزادي او محرمیت که په لیکلي ډول وي یا د تیلیفون او تلگراف یا نورو وسیلو له لارې، له تیري څخه خوندي دي. دولت د اشخاصو د مخابراتو او لیکونو د پلټنې حق نه لري مگر د قانون له حکمونو سره سم)) د پورته ذکر شوي مادې له مخې د اشخاصو د مخابراتو او مراسلاتو مصونیت او خونديتوب تضمین شوی دی، خو پدې مورد یوه استثنا چې په نوموړي ماده کې ذکر شویده د قانون حکم دی، چې هغه د مخابراتو او مراسلاتو د کنترول او تفتیش اجازه ورکوي یعنی جزایي قوانین او په ځانگړي ډول شکلي جزایي قوانین دولت ته د دې اجازه ورکوي، چې د جرم د وقوع په صورت کې د متهمینو د نیولو او کشفولو لپاره کولای شي د دې حق څخه استفاده وکړي، خو هغه څه چې پدې ځای کې مهم دی چې باید پدې ډول خاصو مواردو

کې نوموړي استثنا په محدود او دقیق شکل سره تطبیق شي، چې لدې پرته به د خلکو حقوق او آزادۍ د پوښتنې لاندې راشي. (۱۰:۳۷۰) د قانون د حکم پرته یوه بله استثنا هم پدې مورد شتون لري او هغه هم د اضطرار حالت د اعلام په صورت کې چې د مخابراتو او مراسلاتو د محرمیت او مصونیت حق معطل کېږي، چې پدې مورد د اساسي قانون ۱۴۵ ماده دا ډول صراحت لري ((په اضطرازي حالت کې جمهور ریس کولای شي چې د ملي شوری او د سترې محکمې د ریسانو تر تایید وروسته د اساسي قانون لاندیني حکمونه وځنډوي او یا قیود پرې ولگوي: (۳) د اوه دیرشمې مادې دویمه فقره)) همدارنگه د په نړیوالو قواعدو کې هم د مخابراتو او مراسلاتو د محرمیت په حق باندې تاکید شویدى یعنې هر انسان حق لري تر څو د هغه محرمیت وساتل شي، دهغه کورنۍ، د اجازې پرته د هغه کورته ننوتل او د انسان د لیکونه له تیري څخه باید وژغورل شي او د هر انسان ابرو او حیثیت دې خوندي کړل شي لکه چې د بشر حقوقو نړیوالې اعلاميې په ۱۲ ماده کې پدې هکله دا ډول بیان شویدى ((هیڅوک د چا په محرمیت، کورنۍ یا لیکونو کې دخپلسري مداخلې حق نلري او نه یې پر نوم او حیثیت تعرض کیدای شي، هر څوک د دې ډول حملو یا مداخلې په وړاندې د قانوني ملاتړ حق لري)) همدارنگه د مدني او سیاسي حقوقو نړیوال میثاق په ۱۷ ماده کې هم د مخابراتو او مراسلاتو په محرمیت او مصونیت باندې پدې ډول تاکید شویدى ((۱- هیچاته باید له قانون پرته په خپل سر د هغه په لیکونو، د استوګنې د ځای د هغه د کورنۍ او خصوصي ژوند په برخه کې د لاس وهنو اجازه ورنه کړل شي او همدارنگه د هغې شرافت او حیثیت دې په ناقانوني توګه تر تیري لاندې نه نیول کېږي. ۲- هر څوک حق لري که چیرې د داسې لاس وهنو سره مخامخ شي باید له قانوني حمایت څخه برخمن شي)).

۵- په مال باندې د تعرض څخه د مصونیت حق

ملک هغه څه ته وایي چې د انسان په تصرف او قبضه کې وي (۵۲: ۹۸۸) د ملکیت حق د هغه موضوعاتو له جملې څخه ده، چې په مختلفو وختونو کې د فلیسوفانو او پوهانو د بحث او خبرو اترو لاندې یې قرار درلود، چې پدې مورد مختلف اقتصادي مکتبونه هم رامنځته شول. د طبیعي او بشري حقوقو د مفکورې د رامنځته کیدو څخه وروسته په ۱۶ میلادي پېړۍ کې دهغې رشد او انکشاف او د

حقوق د اعلامیو په خپریدو سره د شخصي ملکیت حق هم د نورو عمومي حقوقو او آزادیو تر څنګ مقدس او غیر قابل تعرض وبلل شو. (۱۰: ۳۹۰) د بهرنيانو د اموالو د حمایت په مورد د لومړۍ نړیوالې جګړې څخه مخکې ظاهراً په نورو هیوادونو کې د استعماري (مستعمراتي) هیوادونو د نفوذ په مناسبت او نظر دې ته چې اساساً د بهرنيانو څخه د مالکیت د سلب موارد ډیر کم مطرح وو، خو پدې اړه د توافق وړ اصل دا وو چې د یو دولت له لوري د بهرني د خلع ملکیت په صورت کې هغه دولت په فوري ډول په کافي اندازه د جبران خسارې په ورکړه مکلف وو. د نړیوالو قواعدو په اساس هم د ملکیت په حق باندې تاکید شوی یعنی هر انسان حق لري، چې په ځانګړي توګه او یا د نورو سره په ګډه ملکیت او شتمني ولري او هیڅوک باید په زور سره د مالکیت د لرلو د حق څخه محروم نشي، چې پدې مورد د بشر حقوقو نړیوالې اعلاميې ۱۷ ماده دا ډول صراحت لري ((۱- هر څوک د ځانګړي او یا ګډ ملکیت لرلو حق لري. ۲- هیڅوک د ملکیت درلودلو حق څخه محروم کولای نشو)).

د اسلام په حقوقي نظام کې هم د بهرنيو غیر مسلمانو اشخاصو ځاني او مالي مصونیت پیژندل شویډی او یو د افرادو د ټولنیزو حقوقو څخه د بهرنيانو د ځان، مال، او حیثیت د امنیت حق دی او د ذمیانو په مورد ټول په هغوی باندې د تعرض په حرمت باندې معتقد دي. نوموړی قانوني حمایت یوازې په منقولو او غیر منقولو اموالو پورې محدود او منحصر نه پاتې کیږي بلکې د پناه وړونکي صنعتي او معنوي مالکیت ته هم شاملیږي، چې پدې مورد د پناه وړونکو په وضعیت پورې د اړوند کنوانسیون ۱۴ ماده دا ډول صراحت لري ((په هغه هیواد کې چې پناه وړونکی پکې استوګنه لري، د پناه وړونکي له صنعتي مالکیت څخه د ملاتړ په هکله په خاصه توګه له اختراع ګانو، طرحو او مدلونو، سوداګریزو نښو او سوداګریزو نومونو څخه ملاتړ او همدارنګه د پناه وړونکي له ادبي، هنري او علمي مالکیت څخه ملاتړ به د هغه ملاتړ وړ وګرځي چې د نوموړي هیواد له اتباعو څخه صورت مومي. پناه وړونکی به د بل هر ژمن دولت په خاوره کې له هغه ملاتړ څخه برخمن شي چې په هغې خاورې کې د هغه هیواد له اتباعو سره چې پناه وړونکی پکې استوګنه لري، عملي کیږي)). همدارنګه د بهرنيانو په مورد د ملګرو ملتونو د ۱۹۸۵ کال اعلاميې له مخې هم هیڅ تبعه له معقولو دلایلو پرته

په خودسرانه ډول د ملکیت د حق څخه، چې په قانوني ډول یې لاسته راوړی وي، نه محرومېږي.

۶- په اوسیدنځای (مسکن) باندې د تعرض څخه مصونیت

مسکن یا د اوسیدلو ځای هغه محل دی، چې شخص په هغه کې د ژوند د آرامۍ احساس کوي او په هغه حریم کې د عمل آزادۍ څخه برخمن وي او د هر ډول تعرض، تجسس او دخالت پرته په هغه محل کې خپل ځان امن احساس کړي.^(۱۰) د مسکن د مصونیت حق په اسلامي شریعت، ملي قوانینو او نړیوالو قواعدو کې په رسمیت پیژندل شوی دی. د اسلام مبارک دین د مسکن مصونیت محترم گڼلی او هیڅا ته حق نه ورکوي، چې د کور د خاوند له اجازې پرته د بل چا کور ته داخل شي، د مسکن د حریم پر اهمیت باندې د قرانکریم په سورة نور تاکید شویږي



همدارنگه پیغمبر (ص) فرمایلي دي، چې شخص باید درې ځلي سلام ووايي او د داخلیدو اجازه واخلي او که بیا یې هم اجازه ترلاسه نکره بیرته دې ولاړ شي. (۱۰: ۳۷۶)

همدارنگه د افغانستان اساسي قانون ۳۸ ماده پدې هکله دا ډول صراحت لري ((د شخص استوگنځی له تیري څخه خوندي دی. هیڅوک د دولت په گډون نشي کولای د استوگن له اجازې یا د واکمنۍ محکمې له قراره پرته او بي له هغو حالاتو او لارو چې په قانون کې بنوول شوي، د چا کور ته ور ننوزي یا یې وپلټي)) څه ډول چې لیدل کیږي د اساسي قانون د حکمونو مطابق د اشخاصو د اوسیدلو ځای په عمومي ډول پرته لدې چې د افغانستان تبعه دی، یا بهرنی د هر ډول تعرض څخه مصون دی او هیڅوک نشي کولای چې د کور خاوند د اجازې پرته اوسیدنځای ته داخل شي او دهغې تلاشی یا پلټنې ته اقدام وکړي، چې دغه مصونیت د بهرنيانو په مورد هم صدق کوي. بنا پر دې بهرنیا هم د داخلي اتباعو پشان کولای شي د قوانینو

د رعایت کولو په صورت کې پخپل اوسیدنځای کې د کافي آرامۍ او اطمینان څخه برخمن شي او امنیتي مامورین هم نشي کولای، چې د قانوني مجوز پرته د بهرنیانو کورونو ته داخل او د هغې تفتیش او تجسس وکړي او هغه څوک چې د نورو خلکو د اوسیدنځای احترام رعایت نکړي او له اجازې پرته هغې ته داخل شي د جرم مرتکب او د عدلي تعقیب وړ دی. (۵۵ : ۹۴)

په همدې ترتیب سره د مسکن په مصونیت باندې په نړیوالو اسنادو او قواعدو کې هم تاکید شویدى، یعنې هر انسان حق لري تر څو د هغه محرمیت وسائل شي، دهغه کورنۍ، د اجازې پرته د هغه کورته ننوتل او د انسان د لیکونه له تیري څخه باید وژغورل شي او د هر انسان ابرو او حیثیت دې خوندي کړل شي لکه چې پدې مورد د بشر حقوقو نړیوالې اعلاميې ۱۲ ماده دا ډول صراحت لري ((هیڅوک د چا په محرمیت، کورنۍ یا لیکونو کې دخپلسري مداخلې حق نلري او نه یې پر نوم او حیثیت تعرض کیدای شي، هر څوک د دې ډول حملو یا مداخلې په وړاندې د قانوني ملاتړ حق لري)) یعنې د هر انسان استوګنځۍ د لاس وهنې او تیري څخه په امن کې دی او هیڅوک حق نلري د چا کورنۍ بې حرمته کړي او هیڅوک دا حق نلري چې د کور د اوسیدونکو د اجازې پرته یا په ناجایزه توګه د چا کور ته داخل شي یا د چا کور وېجاړ او اوسیدونکي یې بې ځایه کړي ، چې پدې مورد د بشر حقوقو نړیوالې اسلامي اعلاميې ۱۸ ماده دا ډول حکم کوي ((۱- هر انسان حق لري چې د خپل ځان، دین ، کورنۍ، شتمنۍ او ناموس له پلوه په سوکالۍ کې ژوند وکړي. ۲- هر انسان حق لري چې په خپل خصوصي ژوند، کور، کورنۍ، مال او اړیکو کې خپلواکي ولري، پر هغه باندې څارنه جاسوسي او د هغه حیثیت او عزت ته سپکاوی روا نه دی، د دغه ډول زور زیاتېو په وړاندې باید له هغه څخه حمایت وشي. ۳- استوګنځۍ په هر حالت کې حرمت لري او د اوسیدونکو د اجازې پرته یا په ناجایزه توګه هیڅوک باید هغې ورننوزي او هغه وېجاړ نکړي او اوسیدونکي یې بې ځایه نه کړي)) او په همدې ترتیب سره د مدني اوسپاسي حقوقو نړیوال میثاق ۱۷ ماده هم د مسکن د حرمت او مصونیت په مورد دا ډول صراحت لري ((۱- هیچاته باید له قانون پرته په خپل سر د هغه په لیکونو، د استوګنې د ځای د هغه د کورنۍ او خصوصي ژوند په برخه کې د لاس وهنو اجازه ور نه کړل شي او همدارنګه د هغې شرافت او حیثیت دې په ناقانوني توګه

تر تیري لاندې نه نیول کیږي. ۲- هر څوک حق لري که چیرې د داسې لاس و هنو سره مخامخ شي باید له قانوني حمایت څخه برخمن شي)).

دوهم پراگراف

د جزا حقوقو په ساحه کې د بهرنيانو حقوق او وجایب

د جزا حقوق د هغه قواعدو او مقرراتو مجموعه ده، چې د جرم، مجرم او مجازاتو څخه بحث کوي. د جزا حقوقو په برخه کې یواځې د عمومي حقوقو یا حکومت پر ضد جرایمو څخه بحث نه کیږي بلکې د اشخاصو او اموالو پر ضد جرایمو څخه هم بحث کوي یعنې د هغې زیات شمیر قواعد د یو او بل پر وړاندې د افرادو د خصوصي حقوقو څخه حمایت کوي لکه سرقت، فریبکاری او داسې نور ...

که څه هم په زیاتره مواردو کې د مجرم محاکمه د مجنې علیه په ګټه پای ته رسیږي خو د دا ډول محاکمې اصلي هدف د عمومي نظم او امنیت ساتل دي. بهرني اتباع د جزا حقوقو په برخه کې هم د یو سلسله حقوقو، امتیازاتو او وجایبو څخه برخمن دي، چې د هغې حقوق او وجایب په ترتیب سره په لاندې ډول د مطالعې لاندې نیسو.

لومړۍ جز - د جزا حقوقو په ساحه کې د بهرنيانو حقوق

د جزا حقوقو په ساحه کې بهرنيان د یو سلسله حقوقو څخه برخمن دي چې په لاندې ډول ورڅخه یادونه کوو:

۱- د بری الذمه پیژندلو حق

بری الذمه هغه حالت دی، چې یو شخص جزایي او مدني مسولیت نلري، نوموړی حالت اصلي حالت هم نومول کیږي. (۵۷ : ۳۱) بری الذمه اصلي حالت دی، چې د افغانستان د اتباعو او بهرنيانو په مورد یو ډول تطبیق کیږي. نو پدې اساس بهرنيان په اصل کې بې ګناه بلل کیږي مګر دا چې د محکمي په قطعي حکم محکوم علیه وپیژندل شي. د اساسي قانون ۲۵ ماده پدې مورد دا ډول صراحت لري ((د ذمې برائت اصلي حالت دی. تر هغې چې د با صلاحیته محکمي په قطعي حکم متهم

محکوم علیه ثابت نشي، بي گناه گڼل کيږي)) همدارنگه د اساسي قانون ۲۷ ماده هم پدې مورد اعلاموي چې ((هيڅ يو عمل جرم نه گڼل کيږي خو د هغه قانون له مخي چې د جرم تر ارتکاب دمخه نافذ شوی وي. هيڅوک د قانون له حکمونو پرته تعقيبيدای، نيول کيدای او يا توقيفیدای نه شي. هېچا ته سزا نشي ورکول کيدای مگر، د باصلاحيت محکمي په حکم او د هغه قانون له احکامو سره سم چې د اتهام وړ فعل تر ارتکابه مخکي نافذ شوی وي)) د دې ترڅنگ د افغانستان د جزا قانون ۴ ماده هم پدې مورد دا ډول صراحت لري ((۱- برائت الذمه اصلي حالت دی. ترڅو چه متهم د صلاحيت لرونکي محکمي په قطعی حکم محکوم عليه واقع شوي نه وي، بي گناه گڼل کيږي)) او د جزائي اجراتو موقت قانون ۴ ماده هم پدې هکله دا ډول صراحت لري ((د جزائي دعوی د اقامه کولو له پيل څخه د جرمي مسؤليت تر تثبيت پورې چې شخص د محکمي په وروستنی حکم محکوم عليه بلل کيږي بيگناه گڼل کيږي)) په همدې ترتيب سره په نړيوالو اسنادو کې هم هر څوک حق لري تر څو يې چې جرم په منصفانه توگه په اثبات ونه رسيږي بايد بيگناه وپيژندل شي يعنی په هغه چا چې تور لگول شوی وي تر هغه چې جرم يا گناه يې په يوه عادلانه محکمه کې، چې د نوموړي د دفاع لپاره لازم او وړ شرايط هم موجود وي، ثابت نشي بي گناه گڼل کيږي. چې پدې مورد د بشر حقوقو نړيوالي اعلاميې ۱۱ مادې ۱ فقره کې دا ډول ذکر شويدي ((هر څوک چې په کوم جرم تورن شوی وي، حق لري چې تر هغه وخته پورې بي گناه وگڼل شي تر څو چې يې جرم په داسې يوه بنسټيزه محکمه کې ثابت شوی نه وي، چې تورن په کې په د خپلې دفاع لپاره ټول ضروري او رسمي تضمينونه ولري)).

۲- د جرايمو د شخصي والي پرنسپپ حق

د جزا په حقوقو او قوانينو کې دا منل شوی اصل دی، چې مجازات يواځې د هغه اشخاصو په مورد اعمال کيږي چې د جرم مرتکب او هم د جزا ئي مسوليت لرونکي وي. د جرايمو د شخصي په پرنسپپ باندې په اسلامي شريعت، ملي قوانينو او نړيوالو قواعدو کې هم تاکيد شوی دی. د اسلام مبارک دين د جرايمو د شخصي والي پرنسپپ منلی او د هغې څخه يې په زياته اندازه يادونه کړيده لکه د قرانکریم د فاطر سورة کې يې د جرايمو د شخصي والي پرنسپپ په هکله دا ډول فرمايلي دي






























قانون ۲۶ ماده هم پدې مورد دا ډول صراحت لري ((جرم يو شخصي عمل دی. د متهم تعقيبول، نيول يا توقيفول او پر هغه باندې د جزا تطبيق بل هېچا ته سرايت نه کوي)) څه ډول چې ليدل کيږي د اسلامي شريعت او اساسي قانون د احکامو مطابق د بهرنيان هم د داخلي اتباعو پشان د جرايمو د شخصي والي د پرنيسپ څخه برخمن دي او هيڅ بهرنی د بل شخص يا بهرني د جرمي اعمالو په مقابل کې نه مجازات کېږي. همدارنگه د بشر حقوقو اسلامي اعلاميې له نظره هم مسوليت شخصي امر دی، هيڅوک نشي کيدای د هغه جرم له امله چې د هغې د دوستانو، خپلوانو او ملگرو له خوا ترسره شوی وي، تر پوښتنې لاندې راشي او يا بندي او محکوم شي، چې پدې هکله د ذکر شوی اعلاميې ۱۹ ماده ۳ فقره دا ډول صراحت لري ((مسوليت اصل کې شخصي دی))

۳- د شکنجې او انساني کرامت خلاف جزا د ټاکنې د منع حق

د ژوند او جسمي تمامیت حق د اتباعو د اساسي حقوقو د جملې څخه دی، چې دولت او ټولنه د هر ډول شکنجې، تغذیب او غیر انساني چلند څخه د مخنیوي مکلفیت لري، چې په شکل د اشکالو د انسان مادي او معنوي شخصیت ته صدمه رسوي. دغه حق د ټولنې د ټولو افرادو لپاره د هر ډول قید او شرط پرته قبول شویږي یعنې بهرنيان هم د داخلي اتباعو پشان د شکنجې د منع د حق څخه برخمن دي او د هغه حقوقو د جملې څخه گڼل کیږي، چې د هغې سلب کول جواز نلري. د اساسي قانون ۲۹ ماده پدې مورد دا ډول صراحت لري ((د انسان تعذیب منع دی. هیڅوک نه شي کولای چې له بل شخص څخه حتی د حقایقو د ترلاسه کولو لپاره که څه هم تر تعقیب، نیونې یا توقیف لاندې وي او یا په جزا محکوم وي، د هغه د تعذیب لپاره اقدام وکړي یا یې د تعذیب امر ورکړي)) لکه څه ډول چې لیدل کیږي د پورته ذکر شوي مادي لومړي پراگراف په هر حالت کې د انسان تعذیب ممنوع گرځوي او دوهم پراگراف یې د انساني کرامت د مخالفې جزا ټاکل ممنوع گرځوي. په همدې ترتیب سره د جزا قانون د ۴ مادي له مخې هم د انساني کرامت د مخالفې جزا ټاکنه ممنوع ده ((۲- د هغه جزا ټاکل چه دانساني کرامت په خلاف وي روا نه ده))

همدرانگه د نړیوالو قواعدو په اساس هم شکنجه او ربرونه منع دی، د بشر حقوقو نړیوالې اعلاميې ۵ ماده پدې مورد دا ډول صراحت لري ((هیڅوک نشي کولای چې بل څوک تر ربرونې، کړاو یا داسې چلند لاندې راولي، چې ظالمانه، د انسانیت خلاف او له سپکاوي څخه ډک وي)) او د مدني او سیاسي حقوقو نړیوال میثاق ۷ ماده هم پدې باره کې دا ډول بیان کړیږي ((هیچا ته نشو کولای چې د زور زیاتي، ځورونې یا د انساني کرامت خلاف د ظالمانه چلند له مخې هغه ته سزا ورکړو، په تیره بیا د یو چا څخه د روغتیايي ازمیښتونو لپاره د هغه د خوښې نه پرته کار واخلو، دا کار په کلکه سره منع دی)).

۴- د مدافع وکیل د لرلو حق

هغه شخص چې د شک لاندې وي یا د هغې په وړاندې اتهام وارد شوی وي حق لري، چې د ځان پر وړاندې د وارد شوي اتهام په مقابل کې د خپل ځان څخه دفاع

وکړي او که شخص پخپله پدې عمل قادر نه وي، نو کولای شي چې د خپل ځان لپاره مدافع وکیل وټاکي او که شخص د اقتصادي مشکلاتو په اساس د مدافع وکیل په ټاکلو قادر نه وي، نو په جزائي دعوی کې دولت مکلفیت لري چې د هغې لپاره مدافع وکیل تعین کړي، چې پدې مورد د اساسي قانون ۳۱ ماده دا ډول صراحت لري ((هر څوک کولای شي چې له نیول کیدو سره سم له ځانه د اتهام د لرې کولو او یا د حق د ثابتولو لپاره مدافع وکیل وټاکي. متهم حق لري چې له نیول کیدو سره سم له منسوب اتهامه ځان خبر کړي او دهغې مودې دننه چې قانون یې ټاکي، په محکمه کې حاضر شي. دولت په جنايي پېښو کې د بیوزلي متهم لپاره مدافع وکیل وټاکي. د مظنون او دهغه د وکیل ترمنځ مکالمات، مراسلات او مخابرات له هر ډول تعرض څخه خوندي دی. د مدافع وکیلانو وظایف او واکونه د قانون له ليارې تنظیميږي)) د پورته مادې څخه استنباط کېږي چې: اولاً مظنون او متهم د عدلي تعقیب په مختلفو مرحلو کې د دفاع حق لري. ثانیاً شخص کولای شي د نیولو یا گرفتاری او استنطاق په وخت کې د خپل ځان څخه د دفاع لپاره مدافع وکیل وټاکي او ثالثاً که چیرې شخص پخپله د مدافع وکیل د ټاکلو توان او طاقت ونلري، نو دولت مکلفیت لري چې د هغې لپاره مدافع وکیل وټاکي. د عادلانه محاکمې د ترسره کولو په خاطر دولت مکلف دی تر څو د هغه شمیر متهمینو لپاره چې د مدافع وکیل د ټاکلو توان نلري د دولت په مصرف مدافع وکیل تعین کړي چې دا ډول وکیل د حقوقي مساعد په نوم سره یادېږي چې د ۱۳۶۹ کال څخه وروسته د حقوقي مساعدتونو برخه د سترې محکمې په تشکیل کې وه، خو د مدافع وکیلانو د قانون د توشیح او انفاذ څخه وروسته د ۱۴/۹/۱۳۸۶ نېټې د جمهوري ریاست د ۱۱۱ نمبر فرمان د ۳ مادې د حکم په اساس دغه د تشکیل او بودیجې سره یو ځای په عدلي وزارت پورې وتړل شوه. (۲۸۹:۱۰) د هغې دلیل هم واضح وو ځکه قضا د حکم یو بې طرفه ارگان دی او نشي کولای چې په عین وخت کې جنايي برخې ته هم رسیده کي وکړي.

۵- د محکمي په جریان کې د ژباړن د لرلو حق

د ژباړن د لرلو حق زیاتره د بهرنیو اتباعو په مورد صدق کوي، بنا پر دې بهرني اتباع چې په جرم باندې متهم وي کولای شي د ژباړن د حق څخه مستفید شي، چې پدې مورد د افغانستان د جزائي اجراتو موقت قانون ۲۰ ماده دا ډول حکم کوي

((که چیرې مظلون یا تورن د تحقیقاتو یا محاکمې له استفادې وړ ژبې سره آشنائی ونه لري یا کون یا گنگ وي ، د هغوی لپاره ترجمان ټاکل کیږي، ترڅو له هغه جرم او ادعا څخه چې ورباندې شوی ده خبر شي او همدارنگه د استنتاج او مقابلي په بهیر کې له هغوی سره مرسته وکړي)).

۶- قضا ته د مراجعي حق

بهرني اتباع د میزبان دولت قضا او محاکمو ته د مراجعي او د دعوی د اقامه کولو حق هم لري، خو پدې صورت کې بهرني اتباع مکلف دي چې د افغانستان د حقوقي نظام ټول شکلیات رعایت کړي، چې پدې مورد د مدني قانون ۳۰ ماده دا ډول صراحت لري ((د اختصاصي قاعدو په باره کېني او په اجراتو پورې د ټولو مربوطو کارونو په باره کېني، د هغه دولت د قانون حکمونه تطبیق کړي چې دعوی په کېني اقامه شوي وي یا اجرات پکېني شوي وي)) دفاع او قضا ته مراجعي حق د انسان د طبیعي حقوقو له جملې څخه دي، چې له شک پرته په اوسني عصر کې د بشر حقوقو د اصولو برخه گڼل کیږي. د ننني عصر په متمدنو هیوادونو کې د حق د احقاق او د اشخاصو په ځان، مال او حیثیت د احتمالي تجاوزاتو او تیږیو په مقابل کې د دفاع د موجباتو تامین د دولتونو له اصلي دندو څخه گڼل کیږي. او قضایه قوه د دولت د یوه خپلواک او مستقل ارگان په عنوان له یوه اړخه د اشخاصو د حقوقو ساتوونکي او له بله طرفه د اشخاصو تر منځ د ممکنه دعوی گانو او تر منځ د ممکنه دعوی گانو او تلافاتو د رسیده گي مرجع ده. (۵۵ : ۱۰۷) د افغانستان اساسي قانون ۱۲۰ ماده د قضایه قوې له لوري دعوی گانو ته د رسیده گي د صلاحیت په مورد دا ډول صراحت لري ((د قضائیه قوې په صلاحیت کې په ټولو هغو دعوگانو غور شامل دی، چې د دولت په شمول د حقیقي یا حکمي اشخاصو له خوا د مدعي یا مدعي علیه په حیث د قانون له حکمونو سره سم د محکمې په وړاندې اقامه شي)) په همدې ترتیب سره د مدني محاکماتو اصولو قانون ۹۵ او ۹۶ مادې د افغانستان اسلامي جمهوریت محکمو ته د بهرنیانو د لاسرسي په هکله دا ډول صراحت لري: په افغانستان کې په استوگنو بهرنیو اتباعو پورې مربوط د مدني قضیو د دعوی څپرل د افغانستان جمهوریت د محکمو له واک څخه دي (۹۵ ماده) او همدارنگه د ذکر شوي قانون ۹۶ ماده د هغه بهرنیانو په مورد چې په افغانستان کې د سکونت محل نلري دا ډول صراحت لري ((د هغه بهرنی تبعي پر دعوی

باندې رسیده گۍ چې په افغانستان کې استوگنځی ونه لري په لاندنیو حالتونو کې د افغانستان جمهوریت په محکمو پوری اړه لری: (۱) په هغه صورت کې چې بهرنی سړی د افغانستان په جمهوریت کې په خپله اختیاری استوگنځی ولری (۲) په هغه صورت کې چې د عقد موضوع یا د تنفیذ ځای یی د افغانستان په جمهوریت کې وی (۳) په هغه صورت کې چې د ترکی په غوښتنی پوری مربوط دعوی د افغانستان په جمهوریت کې پېل شوی وی (۴) په هغه صورت کې چې د متروکی ټول مالونه او یا یوه برخه یی د افغانستان په جمهوریت کې وی)).

پدې ترتیب سره محکمو ته د لاس رسي اصل په کلي ډول د هیواد د ټولو اوسیدونکو لپاره که داخلي اتباع وي او یا بهرنيان منل شويدي. لکه څه ډول چې د اساسي قانون په ۱۲۰ ماده کې د اشخاصو څخه په کلي ډول یادونه شویده، چې د هغی څخه هدف داخلي او بهرني حقيقي او حکمي اشخاص دي. (۵۵: ۱۰۸) د جزائي له نقطه نظره هم بهرني اتباع کولای شي د افغانستان په جزائي محاکمو کې د خصوصي مدعی په عنوان د حق د احقاق غوښتنه وکړي او په مدني محاکمو کې هم مدعی یا مدعی علیه د محل اقامت هیواد محکمو ته د لاس رسي حق لري. په حقیقت کې د افغانستان په حقوقي نظام کې دا نظره چې محاکم یواځي او یواځي د افغاني اتباعو دعوی گانو ته مختص شويدي هیڅکله مطرح نه ده، بلکې په کلي ډول افراد او اوسیدونکي که داخلي اتباع وي یا بهرنيان د افغانستان مدني او جزائي محاکمو ته د مراجعې حق لري او کولای شي چې د افغاني محاکمو له لوري موضوع ته د رسیده گۍ غوښتونکي شي. (۵۵: ۱۱۰)

د نوموړي حق څخه په نړیوالو اسنادو کې یادونه شویده یعنی که چیرې د یو چا اساسي حقوق تر تیري لاندې راشي حق لري، چې قانون د هغه تلف یا له لاسه تللي حقوق په اغیزناکه توگه جبران کړي، چې پدې مورد د بشر حقوقو نړیوالی اعلاميې په ۸ ماده کې دا ډول یادونه شویده((د هغو عملونو په وړاندې چې د یو وگړي په هغه بنسټیزو حقوقو تیری وکړي چې هغه د اساسي قانون یا کوم بل قانون له خوا هغه ته ورکړل شوي وي. هر څوک حق لري چې د صلاحیت لرونکو ملي محکمو ته مراجعه وکړي)) په همدې ترتیب سره د بشر حقوقو نړیوالی اسلامي اعلاميې له مخې هم کله چې په ټولنه کې څوک تر فشار لاندې

راځي او يا پر هغو ظلم او تيری کيږي او يا د هغو حق تر پښو لاندې راشي، حق لري چې د ظلم د له منځه وړلو او حقوقو د بيرته ترلاسه کولو لپاره محکمې ته ورشي او دغه حق د ټولو لپاره تضمین شوی دی، چې پدې مورد د ذکر شوي اعلاميې ۱۹ ماده ۲ فقره محاکمو ته د افرادو د لاسرسي په مورد دا ډول ليکلي دي ((محکمې ته مراجعه او پناه وړل هغه حق دی، چې د ټولو لپاره تضمین شوی دی)) همدارنگه د پناه وړونکو په وضعیت پورې د ۱۹۵۱ کال اړوند کنوانسیون ۱۶ ماده هم پدې مورد دا ډول صراحت لري ((۱- هر پناه وړونکی کولای شي د ژمنو دولتونو په خاوره کې قضايي محکمو ته آزادانه مراجعه وکړي. ۲- هر پناه وړونکی به د هغه ژمن دولت په خاوره کې چې د هغه د عادي استوګنې ځای دی، محکمو ته له لاس رسۍ له هغې جملې له قضايي معاضدت څخه د ګټې اخيستنې او د غورونې د لګښتونو د تضمین له سپارلو څخه د معافیت په هکله له هم هغه چلند څخه چې د نوموړي دولت د اتباعو په باره کې عملي کيږي، برخمن شي. ۳- هر پناه وړونکی به د خپلې دايمي استوګنې د ځای له خاورې پرته د نورو ژمنو دولتونو په خاوره کې، په ۲ بند کې د درج شوو مواردو په هکله له هغه چلند څخه برخمن شي چې د هغه د دايمي استوګنې د ځای د هیواد د اتباعو په باره کې عملي کيږي)) او د بهرنيانو په مورد د ملګرو ملتونو سازمان د ۱۹۸۵ کال اعلاميې ۵ ماده بهرنيان د محل اقامت هیواد د داخلي قوانینو او نړیوالو تړونونو مطابق د لاندې حقوقو لرونکي بولي((ج - د محاکمو، حکمیت او نورو د عدالت اجرا کوونکو ادارو او نهادونو په وړاندې د یو شان او مساوي حقوقو څخه برخمن کیدل او د ضرورت په صورت کې په جزائي قضیو کې ژباړن ته د لاسرسي حق او همدارنگه د قانون د تجویز په صورت کې په نورو دعوی گانو کې هم د دې حق څخه استفاده کولای شي)).

په اخر کې کولای شو ووايو بهرني اتباع او اشخاص د میزبان هیواد محاکمو ته د لاس رسي حق لري، چې دغه حق په نړیوالو معتبرو اسنادو لکه د بشر حقوقو نړیواله اعلامیه، د بشر حقوقو نړیواله اسلامي اعلامیه او همدارنگه د افغانستان اساسي قانون او نورو قوانینو کې په صریح ډول پېښېښي شوی دی او هیڅ بهرنی پدې عنوان چې د محل اقامت دولت تابعیت نلري د هیواد محاکمو ته د مراجعې او لاس رسي د حق څخه محروم کیدلی نشي. (۵۵: ۱۱۱)

دوهم جز - د جزا حقوقو په ساحه کې د بهرنيانو وجايب

پورتني بحث ته په توجه سره داسې تصور بايد ونکړو، چې بهرني اتباع په افغانستان کې جزائي مکلفيت نلري ځکه په افغانستان کې د بهرنيو اتباعو د مسافرت او اقامت قانون د ۴۲ مادې له مخې بهرني اتباع د نورو جرايمو تر څنګ په مشخص ډول د لاندې جرايمو د ارتکاب په صورت کې مجازات کيږي:

۱- د پاسپورت پرته د افغانستان قلمرو ته د دخول په صورت کې: هغه شخص چې د پاسپورت پرته د افغانستان اسلامي جمهوريت قلمرو ته داخل شي د عدلي تعقيب لاندې نيول کيږي، چې پدې مورد په افغانستان کې د بهرنيو اتباعو د مسافرت او استوګنې قانون ۴۵ ماده دا ډول صراحت لري ((هغه بهرنی تبعه چې د پاسپورت له لرلو پرته له افغاني سرحد نه راتېر شوی وي د قانون له حکمونو سره سم تر عدلي څارنې لاندې نيول کيږي))

۲- له ويزې پرته د افغانستان قلمرو ته د دخول په صورت کې: پر پاسپورت سربيره هغه بهرني اتباع چې د افغانستان اسلامي جمهوريت د واکمنو مقاماتو څخه د ويزې اخيستلو پرته د هيواد قلمرو ته داخل شي د عدلي تعقيب لاندې نيول کيږي، چې پدې مورد په افغانستان کې د بهرنيو اتباعو د مسافرت او استوګنې قانون ۴۶ ماده دا ډول صراحت لري ((هغه بهرنی تبعه چې له ويزې پرته د افغانستان اسلامي جمهوريت ته سفر کوي، تر عدلي څارنې لاندې نيول کيږي او د قانون له حکمونو سره سم معامله ورسره کيږي)).

۳ - په تقليبي اسنادو سره د افغانستان قلمرو ته د دخول په صورت کې: هغه بهرني اتباع چې د افغانستان اسلامي جمهوريت قلمرو ته په تقليبي اسنادو سره داخل شي د مجازاتو لاندې نيول کيږي، چې پدې مورد په افغانستان کې د بهرنيو اتباعو د مسافرت او استوګنې قانون ۴۸ ماده دا ډول حکم کوي ((هغه بهرنی تبعه چې په تقليبي سندونو سره د افغانستان اسلامي جمهوريت ته راننـوځي تر عدلي څارنې لاندې نيول کيږي)).

په همدې ترتيب سره هغه بهرني اتباع چې د بل چا د اقامت پاسپورت او جدول په خپل نوم سره استعمال کړي د عدلي تعقيب لاندې نيول کيږي، چې پدې مورد په

افغانستان کې د بهرنیو اتباعو د مسافرت او استوګنې قانون ۴۹ ماده دا ډول صراحت لري ((هغه بهرنی تبعه چې د نورو د استوګنې پاسپورت او یا د مسافرت هر راز پانې یا جدولونه (فورمې) په خپل نامه استعمال کړي، ددغه قانون د اوه څلویښتمې مادې له حکم سره سم په سزا محکومېږي)).

دریم پراگراف

د کار حقوقو په ساحه کې د بهرنیانو حقوق او وجایب

کار حقوق د هغه قواعدو او مقرراتو مجموعه ده، چې د کارگر او کارفرما تر منځ اړیکې تنظیموي. د کار حقوق د حقوقو د هغې څانګې څخه دی، چې په خصوصي حقوقو کې رېښه لري، خو څرنګه چې امکان لري په دولتي اداره کې هم کار وکړي نو د دولت د مداخلې په وجه هغه عمومي حقوقو د څانګو څخه ګڼل کېږي. پر داخلي اتباعو سربېره بهرني اتباع هم د افغانستان په دولتي او غیر دولتي ادارو کې د کار حق لري. که څه هم زیاتره دولتونه د کار د شرایطو او مقرراتو د تنظیم او د اشتغال د ایجاد په مورد داخلي اتباعو ته خاص اولویت او لومړیتوب په نظر کې نیسي، خو د هیواد د ضرورتونو او غوښتنو په نظر کې نیولو سره زیاتره هیوادونه بعضاً بهرني اتباع هم د صنعت، تجارت او یا خدمت لپاره په کار کې نیسي، خو د دې باوجود په مختلفو هیوادونو کې د بهرنیانو کار کول او اشتغال د بیلابیلو مقرراتو تابع دی.

په کلي ډول د کار کولو د مقرراتو په تنظیم کې، د داخلي اتباعو لپاره په حرفه، تجارت، صنعت، پانګې اچونې او نورو برخو کې لمریتوب په نظر کې نیول کېږي، خو د انساني عواملو یا انساني نیرو له حیثه د هیواد د ضرورتونو او کمبوداتو او په خاص ډول تخصص او د هیواد داخل ته د پوهې او دانش انتقال ته په توجه سره هیوادونه د بهرنیانو لپاره د کار د شرایطو تعین او ټاکلو ته اقدام کوي. د نړیوالو اصولو پربنسټ دوه ډلې بهرنيان په میزبان دولت کې د کار کولو د حق څخه محروم دي:

۱ – توریستان (سیاحین): د ۱۹۶۳ کال د توریستي چارو مربوط نړیوال کنفرانس د توریست په تعریف کې ویلي دي ”توریست یا موقت لیدونکی هغه شخص دی،

چې د خپل اقامت هیواد څخه پرته د بل هیواد څخه لیدنه کوي مشروط پردي چې لیدنه یې دهیڅ ډول شغل او کسب د احراز لپاره نه وي“

۲ - هغه بهرنیان چې د ویزی د لغوه کولو د مقرراتو څخه په استفادې سره بل هیواد ته داخلېږي: څه ډول چې ځینې هیوادونه د یو او بل اتباعو د تګ راتګ د تسهیل لپاره د دوه اړخیزو تړونونو له لارې د یو او بل هیواد ته د طرفینو د اتباعو د ورود او خروج ویزو لغوه کولو ته اقدام کوي، چې په نتیجه کې د دغه هیوادونو اتباع د بل طرف هیواد ته د ورود او خروج لپاره د ویزی په اخیستلو محتاج نه دي. هغه افراد چې د دې حق څخه استفاده کوي او بل هیواد ته داخلېږي په هیڅ وجه سره په هغه هیواد کې د کار حق نلري، مګر داچې هغه هیواد ته د اخلیدو وړاندې یې د کار ویزی غوښتنه کړي وي. فرضاً که چیرې یو افغانی سوداګر وغواړي چې ترکیې ته سفر وکړي، نو د هغه دوه جاذبه تړون په اساس چې له پخوا څخه د افغانستان او ترکیې تر منځ د ویزی د لغوه کولو په هکله منعقد شوی دی، د ویزی اخیستلو ته اړتیا نه لري. خو که په ترکیه کې د کار قصد ولري نو باید وړاندې له سفره یې د ترکیې هیواد څخه د کار ویزی غوښتنه کړي وای (۲):

(۲۲۵) د بهرنیانو د کار کولو د حق په مورد نشو کولای چې یو صریح نظر وړاندې کړو او همدارنګه نشو کولای ووايو، چې بهرنیان د هر کار د کولو حق لري او د کار څخه د بهرنیانو مطلق محرومیت هم نشو اعلامولی. ځکه پدې مورد مختلف هیوادونه بېلابېل مقررات لري، خو څرنگه چې وویل شول ځینې کارونه د داخلي اتباعو په انحصار کې دي او طبعاً بهرنیان د دا ډول کارونو څخه محروم دي. مثلاً دولتي کارونه او دندې چې د هغې لپاره تابعیت شرط ګڼل شوی دی، خو په ځینو مواردو کې بهرنیان دغه کارونو ته راغواړي. (۵۵: ۱۰۰)

په افغانستان کې بهرنیو اتباعو د استخدام او اشتغال مربوط موضوعات د هیواد د نافذه قوانینو لکه د کار قانون، د خصوصي پانګونې قانون او بهرنیو اتباعو د استخدام مقررې او نورو قوانینو او مقرراتو کې پېښېښي شوي دي. د کار قانون ۶ ماده په بهرنیو اتباعو باندې د کار قانون د احکامو د تطبیق په مورد دا ډول صراحت لري ((۱ - هغه بهرني اتباع چې دمخکنیوجلا قرار دادونو مطابق یا پرته له هغې ئې د افغانستان په اسلامي جمهوریت کې دکار جواز ترلاسه کړی یا ئې

وروسته تر لاسه کوي او په دولتي يا غير دولتي گډو يا خصوصي ادارو کې استخداميږي، د دغه قانون د حکمونو تابع دي، د هغوی د استخدام شرایط د جلا مقرري په واسطه تنظیميږي. ۲- حکومت کولای شي د هغو دولتونو د اتباعو لپاره چې د هغوی په قوانینو کې د افغانستان د اسلامي جمهوریت اتباعو ته د کار حقوق محدود شوي دي، (متقابل محدودیتونه وضع کړي)). څه ډول چې لیدل کېږي د ۶ مادي ۱ فقره د بهرنیو اتباعو د استخدام په مورد زیات تفصیل د یوې ځانګړې مقرري په وضع کولو پورې موکول کړيدي، چې خوشبختانه د لومړي ځل لپاره دغه مقرره د کار قانون د حکمونو په رڼا کې په ۱۳۸۴ کال کې د ۱۶ مادو په لرلو سره تصویب او د جمهور ریس له لوري توشیح شوه. د ذکر شوي مقرري د ۳ مادي د صراحت له مخې ((بهرني اتباع د دوه اړخیزو یا څو اړخیزو موافقتنامو په اساس په ادارو کې د دې مقرري د حکمونو مطابق استخدام کېدای شي)) همدارنګه د ۴ مادي د صراحت له مخې ((هغه بهرني اتباع چې په ادارو کې استخداميږي، مکلف دي چې د نافذه قوانینو او د دغې مقرري د حکمونو رعایت او د افغانستان د خلکو د عقایدو او عنعناتو احترام وکړي)) او همدارنګه د بهرنیو اتباعو د استخدام مقرري د ۵ مادي د صراحت له مخې: هغه خارجي اتباع چې د اتلس کلنۍ عمر یې تکمیل کړی او د کار په قانون کې درج شوی د تقاعد نهایی سن ته نه وي رسیدلی او د خپل متبوع هیواد او د افغانستان د عامې روغتیا وزارت د مربوطه مراجعو څخه یې د صحت تصدیق تر لاسه کړی وي په لاندې ډول په ادارو کې استخدام کېږي..... د پورتنۍ مادي مطابق د بهرنیو اتباعو د استخدام شرایط په لاندې ډول دي: ۱- د اتلس کلنۍ عمر بشپړول. ۲- د افغانستان د کار قانون مطابق د تقاعد نهایی سن ته نه رسیدل. ۳- د متبوع هیواد د صحي تصدیق لري. ۴- د افغانستان د عامې روغتیا وزارت د صحي تصدیق لرل. ۵- د کار او اقامت ویزې درلودل. نو څه ډول چې لیدل کېږي بهرني اتباع د کار قانون او په افغانستان کې د بهرنیو اتباعو د استخدام مقرري په اساس په دولتي او غیر دولتي ادارو کې د ضرورت په نظر کې نیولو سره د کار کولو حق لري او کېدای شي د یوه کارکوونکي په صفت استخدام شي، خو هغه شرط چې په نوموړي مقرره کې راغلی دا دی، چې د لومړیتوب او اولویت حق افغاني کارکوونکو ته ورکول کېږي او په هغه صورت کې چې په هماغه ساحه کې افغاني کارکوونکي شتون ولري د بهرنیو اتباعو د استخدام مخنیوی کېږي، لکه چې پدې مورد د پورته ذکر

شوي مقرري ۶ ماده دا ډول صراحت لري ((د داخلي او خارجي کارکوونکو د موجودیت په صورت کې داخلي کارکوونکو ته اولویت ورکول کېږي)).

د افغانستان د خصوصي پانګونې قانون هم داخلي منظور شویو تشبثاتو ته اجازه ورکوي، چې بهرني اتباع استخدام کړي، د ذکر شوي قانون ۲۰ ماده پدې هکله دا ډول صراحت لري ((۱) - منظور شوی تشبث حق لري په مستقیم یا غیرمستقیم صورت سره د نافذو تقنیني سندونو مطابق، اداري کارکوونکي او بهرني متخصصین استخدام کړي. ۲ - منظور شوی تشبث حق لري د خپلو سوداګریزو فعالیتونو دسره رسولو په منظور، له بهرنیو اشخاصو سره خدماتي قراردادونه عقد کړي، پدې صورت کې د منظور شوي تشبث بهرنیو کارکوونکو ته د اړوند تقنیني سند مطابق د کارجواز ورکول کېږي، پدې شرط چې بهرني کارکوونکي په افغانستان کې د اوسېدو په وخت کې نافذقوانین په پام کې ونیسي. ۳ - بهرني او کورني منظور شوي تشبثات چې بهرني پانګه اچوونکي هم پکې ونډه لري، هڅول کېږي څو افغاني کارکوونکي استخدام کړي)) د یادولو وړ ده چې هغه بهرني اتباع چې افغانستان ته د کار لپاره سفر کوي مکلف دي، چې اقامت او کار ویزې د اړوندو مراجعو څخه ترلاسه کړي، چې له هغې پرته به د کار قانون او د بهرنیو اتباعو د استخدام مقرري د مفادو څخه نشي برخمن کیدای (د بهرنیو اتباعو د استخدام مقرري د ۱۱ مادې څخه په استفاده).

د اسلام مقدس دین له نظره هم غیر مسلم بهرنيان د نورو سره د قرارداد د تړلو څخه په استفادې سره د خپلو مصارفو د تامین لپاره ازاد دي، چې کار انتخاب او د مسلمانانو په شان په مختلفو اقتصادي فعالیتونو کې په مستقیم ډول ګډون وکړي، یعنی غیر مسلم په اسلامي ټولنه کې د مسلمانانو پشان کولای شي په اقتصادي فعالیتونو کې سهیم شي. خو د ځینو هیوادونو لکه ترکیه او سعودي عربستان په قوانینو کې د بهرنيانو د استخدام په مورد یو سلسله محدودیتونه شتون لري او زیاتره ډیر عاید لرونکي کارونه په صراحت سره داخلي اتباعو ته تخصیص شوي او د بهرنيانو لپاره ممنوع اعلام شويدي. (۱۷-۱۰۴) په همدې ترتیب سره په نړیوالو معتبرو اسنادو کې هم د بهرنيانو د کار په حق باندې تاکید شويدي. لکه د بشر حقوقو نړیوالې اعلاميې ۲۳ ماده کې د کار حق د پرته د کوم توپیر څخه د ټول

بشر لپاره پدې ډول په رسمیت پېژندلی دی ((۱- هر څوک حق لري چې کار وکړي. په آزاد ډول ځانته کار غوره کړي، د کار عادلانه او منصفانه شرایط ولري او د بې کارۍ په وړاندې یې حمایت او ملاتړ وشي. ۲- ټول وگړي حق لري چې د مساوي کار په بدل کې مساوي اجوره ترلاسه کړي. ۳- هر څوک چې کار کوي د مناسب معاش حق لري، چې د ده او د ده د کورنۍ لپاره د بشري کرامت وړ ژوند تضمین کړي او که ضروري وي، حق لري چې د نورو ټولنیزو محافظتي وسایلو په ذریعه خپل ژوند پیاوړی کړي. ۴- هر څوک حق لري چې د خپلو گټو د دفاع پخاطر له نورو سره اتحادیې جوړې کړي او همدا راز په اتحادیو کې گډون وکړي)) همدارنګه د پناه وړونکو په وضعیت پورې د اړوند کنوانسیون ۱۷ ماده هم د پناه وړونکو د کار کولو یا اشتغال حق په مورد دا ډول صراحت لري ((۱- د اجورې په ترلاسه کولو سره په کار د بوختیدو د حق په هکله به، هر ژمن دولت د هغو پناه وړونکو په نسبت چې په منظمه توګه یې د هغه په خاوره کې استوګنه کړیده، هغه په زړه پورې چلند چې په دغسې مواردو کې یې د پرديو دولتونو د اتباعو په نسبت عملي کوي، عملي کړي. ۲- په هر حال کې هغه محدودونکي مقررات به چې د پرديو یا د پرديو د استخدام په باره کې د کار د کورني بازار د ملاتړ په منظور وضع کېږي، د هغه پناه وړونکي په باره کې چې د ژمن دولت په خاوره کې د دې کنوانسیون د اجراء په نیته نوموړی له د بحث وړ مقرراتو څخه معاف دی یا له لاندې شرایطو څخه د یوه لرونکي وي، اجرا نشي: (الف) درې کاله موده په هیواد کې د استوګنې سابقه لري. (ب) میرمن لري چې دهغه د استوګنې د ځای د هیواد د تابعیت لرونکي ده. هغه پناه وړونکی چې له خپلې میرمنې سره یې متارکه کړیده نشي کولای، د دې بند په مقرراتو استناد وکړي. (ج) اولاد یا اولادونه لري چې د هغه د استوګنې د ځای د هیواد د تابعیت لرونکي دي. ۳- ژمن دولتونه به په مساعد نظر سره هڅه وکړي چې د پناه وړونکو په استخدام پورې اړوند حقوق په خاصه د هغو پناه وړونکو چې د کارګر په استخدام پورې د اړوندو برنامو یا مهاجرتي برنامو په موجب د هغو خاورې ته ور دننه شوي، پدې برخه کې د خپلو اتباعو له حقوقو سره ورته او یو شان کړي)) او د ذکر شوي کنوانسیون په ۱۸ ماده کې د کار حق څخه د ازاد کار په نوم سره یادونه شویده او هغه د پناه اخیستونکو لپاره دا ډول تضمین کوي ((ژمن دولتونه به د هغو پناه وړونکو په نسبت چې د هغوی په خاوره کې ژوند کوي قانوناً د کرنې،

صنعت، لاسي کارونو، سوداګری او د سوداګریزو او صنعتي شرکتونو د تاسیسولو په برخو کې په کار باندې د بوختیدو په هکله هغه چلند وکړي، چې د امکان تر حده پورې مساعد وي او په هر حال کې له هغه چلند څخه چې په دغسې مواردو کې د پردیو په نسبت په کلي توګه عملي کیږي، زیات مساعد نه وي)). او همدارنګه د بهرنیانو په مورد د ملګرو ملتونو سازمان د ۱۹۸۵ کال اعلاميې په ۸ ماده کې هم د بهرنیانو د کار حق پدې ډول په رسمیت پیژندل شوی دی ((الف- سالم کاري محیط ته د لاسرسي حق او د مساوي کار په مقابل کې د مساوي او عادلانه اجورې دریافت د هغې هیواد اتباعو ته بالخصوص د ښځو په مورد د هر ډول تبعیض پرته)).

څلورم پراګراف

د مالي حقوقو په ساحه کې د بهرنیانو وجایب

د هر هیواد او د هغې د جملې څخه د افغانستان اسلامي جمهوریت د او سیدونکو د وجایبو څخه یوه وجیبه دولت ته د ماليې او محصول ورکړه ده چې نه یواځې د هیواد اتباع بلکې په هیواد کې میشت بهرني حقيقي او حکمي اشخاص هم د ماليې او محصول په ورکړه مکلف دي. دغه امر د مساواتو اصل د رعایت او همدارنګه په افغانستان کې د پانګونې لپاره د بهرنیانو د تشویق پخاطر په نظر کې نیول شوی دی، چې پدې مورد د اساسي قانون ۴۲ ماده دا ډول صراحت لري ((هر افغان مکلف دی د قانون له حکمونو سره سم دولت ته مالیه او محصول ورکړي.

هیڅ راز مالیه او محصول د قانون له حکمه پرته نه وضع کیږي. د ماليې او محصول اندازه او د ورکړې ډول یې د ټولنیز عدالت په رعایت د قانون په وسیله ښوول کیږي. دا حکم د بهرنیو کسانو او موسسو په برخه کې هم تطبیقېږي. هر ډول ورکړه شوې مالیه، محصول او عایدات دولتي واحد حساب ته تحویلېږي)).

په مشخص ډول باید وویل شي هغه بهرني حقيقي اشخاص چې د افغانستان په ادارو کې کار کوي د ماليې په ورکړه مکلف دي، چې پدې مورد د بهرنیو اتباعو د استخدام مقرري ۱۰ ماده ۱ او ۲ فقره دا ډول صراحت لري ((۱- بهرني اتباع چې د دغې مقرري د احکامو مطابق استخدام کیږي، د کار د اړوندو تقنیني اسنادو

مطابق د اجورې سره د رخصتي حق لري. ۲- د هفتې د ختم رخصتي د خارجي کارکوونکو لپاره هم د نورو دولتي ادارو کارکوونکو پشان د جمعي په ورځ تعين کيږي)).

دوهم مبحث

د خصوصي حقوقو په ساحه کې د بهرنيانو حقوق او وځاي

خصوصي حقوق د هغه قواعدو مجموعه ده، چې د اشخاصو ترمنځ خصوصي روابط تنظيموي. بهرنيان پر عمومي حقوقو سربيره د خصوصي حقوقو په ساحه کې هم د يو سلسله حقوقو لرونکي دي، خو د دې باوجود د خصوصي حقوقو په ساحه کې د بهرنيانو حقوق مطلق نه دي او پدې مورد يو سلسله استثنائات هم شتون لري. مدني قوانينو د افرادو خصوصي حقوق په ټولو برخو کې مشخص کړيدي، افراد په ژوندي ډول تولد سره د حق څښتن گرځي او د عمر تر پايه دهغې څخه استفاده کولای شي. دا حقوق تر اندازې پورې اهميت لري، چې هيڅوک نشي کولای په کلي ډول د دغه حقوقو د تمتع يا اجرا حق د ځان څخه سلب کړي. (۵۳) : د خصوصي حقوقو څخه استفاده په ټولنه کې د ژوند لپاره لازمي ده او نشو کولای يو چاته هيواد ته د ورود او داخليدو اجازه ورکړو، خو هغه د مدني او خصوصي حقوقو څخه محروم کړو. هيڅ هيواد پخپلو قوانينو کې د بهرنيانو لپاره په ممنوعيت او محروميت نه قايليري، خو هغه څه چې زيات د بحث وړ دي د دې حقوقو څخه د استفادې څرنگوالی دی نه اصل او ماهيت. کلي اصل دا دی چې هر بهرنی کولای شي د ټولو مدني حقوقو څخه تمتع شي مگر په هغه مواردو کې چې د قانون پواسطه د ځينو خاصو ملاحظاتو په اساس مستثنی شوی وي. (۵۵: ۷۰) د مدني حقوقو د لرلو اصل هماغه د نړيوالو خصوصي حقوقو د يوه عالم والت Valett نظر دی، چې پدې مورد يې په تفصيل سره څرگند کړی وو او ويل به يې 'چې خصوصي حقوق داسې څه نه دي، چې وکولای شو د بهرنيانو او داخلي اتباعو ترمنځ توپير رامنځته کړي. بهرنی هم د داخلي اتباعو پشان دخصوصي حقوقو څخه استفادې ته محتاج او نیازمند دی او که په ځيني مواردو کې لازم وي د بهرنيانو لپاره په محدوديتونو قايل کيږي او قانون يې بايد په صراحت سره قيد کړي تر هغه وخته پورې چې په قانون کې د يوه حق سلب کيدل اعلام شوي نه وي

د بهرنيانو وضع د داخلي اتباعو پشان ده. (۵۳ : ۱۲۷) خصوصي حقوق په عيني حقوقو، فاميل حقوقو، وجايبو حقوقو، تجارت حقوقو او ميراث حقوقو باندې ويشل کيږي. د خصوصي حقوقو څخه د بهرنيانو د استفادې حدود او شرايط په مختلفو هيوادونو کې متفاوت دي، چې پدې ځای کې په افغانستان کې د بهرنيانو حقوقو او وجايب د خصوصي حقوقو په ټولو پورته ذکر شويو څانگو کې د مطالعې لاندې نيسو .

لومړۍ پراگراف

د عيني حقوقو په ساحه کې د بهرنيانو حقوق او د هغې محدوديتونه

عيني حقوق د هغه قواعدو او مقرراتو ټولگه ده، چې د اموالو سره د افرادو روابط تنظيموي او د عيني حقوقو د بحث اصلي موضوع مال او مالکيت دی . د اساسي قانون د احکامو مطابق ټول حقيقي او حکمي اشخاص د ملکيت د لرلو حق لري هغه که داخلي وي يا بهرنی چې د پدې هکله د اساسي قانون ۴۰ ماده دا ډول صراحت لري ((ملکيت له تيري څخه خوندي دی. هيڅوک د ملکيت د ترلاسه کولو او په هغه کې د تصرف کولو څخه نه منع کيږي مگر د قانون د احکامو په حدودو کې)) چې پدې ماده کې د ملکيت د لاسته راوړلو او په هغې کې د تصرف کولو په رابطه يوه استثنا ذکر شوېده، چې هغه د قانون حکم دی او هغه استثنا چې پدې مورد کې د بهرنيانوپه رابطه په افغانستان کې وضع شوېده د عقاري يا غير منقولو اموالو د لرلو څخه د بهرنيانو محروميت دی چې د اساسي قانون په ۴۱ ماده کې دا ډول بيان شویدی ((بهرني اشخاص په افغانستان کې د عقاري مالونو د ملکيت حق نه لري. د عقار اجازه د پانگې اچونې په منظور د قانون له حکمونو سره سم جواز لري. د بهرنيو ملکونو پر سياسي نمايندگيو او پر هغو بين المللي موسسو چې افغانستان پکې غړيتوب لري د عقاري مالونو پلورل د قانون له حکمونو سره سم جواز لري)) په همدې ترتيب سره د بهرنيان نشي کولای په افغانستان کې عقاري يا غير منقول اموال د وصيت په اساس تملک کړي، چې پدې مورد مدني قانون ۲۱۱۲ ماده دا ډول حکم کوي ((د نورو هيوادونو خلک د دې مادې په په ۱ فقره کې د درج شوي وصيت په اساس نه شي کولی، چې په افغانستان کې په عقاري مالونو باندې د ملکيت حق پيداکړي)).

ذکر شوي موضوع د هیواد په پخوانیو اساسي قوانینو کې هم تسجیل شوي وه، ځیني هیوادونه په خپلو اساسي قوانینو کې د بهرنیان په وړاندې پدې ډول ممنوعیت قایل دي. پدې ځای کې د مقنن هدف د هیواد د قلمرو او ساحې د ساتلو په خاطر د لازم احتیاط او د نورو هیوادونو، دهغې د اتباعو او یا د هغې د اړوندو موسساتو پواسطه د بهرنیو هیوادونو د اختیار لاندې واقع کیدو څخه مخنیوی دی، ځکه افغانستان د رشد او توسعې په حال کې هیواد دی او ملي پانګوال په پراخه پیمانه سره پکې شتون نلري او دا خطر متصور دی، چې ګواکې د یوه بهرني هیواد د نماینده ګانو پیسې او سرمایه د هیواد د یوې برخې د معاملې مورد نشي، چې له هغه طریقه د هیواد په سیاستونو، استراتیژو او داخلي او خارجي پالیسیو په تدوین باندې د بهرنیانو تسلط نقش پیدا کوي. (۱۰: ۴۰۶)

پدې ځای کې یوه پوښتنه پیداکیري هغه دا چې که یو افغانی تبعه، چې د هیواد د نافذه قوانینو په موجب د عقاري اموالو د لرلو حق لري افغانی تابعیت ترک کړي، نو نوموړی شخص د افغانستان د قوانینو مطابق نور افغاني تبعه نه ګڼل کیږي، نو د هغې د غیرمنقولو اموالو سرنوشت به څه ډول کیږي؟ ایا پدې حالت کې چې شخص افغاني تبعه نه ګڼل کیږي کولای شي چې موروثي غیر منقول اموال ولري یا نه؟ د دې پوښتنې ځواب منفی دی ځکه په مجرد د دې چې د شخص حقوقي او سیاسي رابطه دخپل متبوع دولت سره قطع شي نو پدې صورت کې د شخص رابطه پخپله او اتوماتیک ډول د عقاري ملکیت سره قطع کیږي. (۵۵: ۱۵۳) د تابعیت قانون ۳۹ ماده د دې پوښتنې په ځواب کې وایي چې ((۱- د افغانستان اسلامي جمهوریت په تابعیت پورې اړوندې چارې د واکمن هیئت (کمیسون) له خوا څیړل کیږي. ۲- د افغانستان په اسلامي جمهوریت کې په تابعیت پورې د اړوندو چارو په واکمن هیئت (کمیسون) کې د ستري محکمې، عدلی وزارت، بهرنیو چارو وزارت، د کورنیو چارو وزارت او د ملي امنیت عمومي ریاست استازي غړیتوب لري. ۳- هیئت (کمیسون) د تابعیت په ورکولو پورې اړوند غوښتنلیکونه او وړاندیزونه په مقدماتي ډول څیړي، پایلې یې جمهور ریس ته وړاندې کوي. ۴- د تابعیت په پرېښودلو، اعاده کولو او سلبولو پورې اړوند غوښتنلیکونه او وړاندیزونه د هیئت (کمیسون) له خوا له څیړنې وروسته د وزیرانو شوری ته لیږل کیږي)) نو پدې اساس څه ډول چې لیدل کیږي بهرني اتباع په هیڅ وجه نشي

کولای، چې په افغانستان کې غیر منقول اموال ولري، خو دا نقطه د یادولو وړ ده، چې بهرني اتباع په افغانستان کې د پانګونې په منظور کولای شي غیر منقول اموال د ۵۰ کلونو لپاره په اجاره واخلي، چې نوموړي موضوع د خصوصي پانګې اچونې قانون ۲۱ ماده دا ډول صراحت لري ((بهرنی منظور شوی تشبث د خپلو فعالیتونو د پرمخ بیولو لپاره حق لري په افغانستان کې عمار، د قانون د حکمونو مطابق تر (۵۰) کلونو مودې پورې په اجاره واخلي)).

دوهم پراگراف

د فامیل حقوقو په ساحه کې د بهرنيانو حقوق او وجایب

د فامیل حقوق هغه قواعد دي چې د اشخاصو روابط په فامیل کې تنظیموي د فامیل حقوقو د بحث موضوعات عبارت دي له خطبې، نامزدۍ، نکاح، طلاق، تفریق، رجعت او داسې نور لکه د نسب ثبوت، وصایت، حضانت، رضاع او داسې نور. بهرنی حقيقي شخص کولای شي چې په افغانستان کې د ازدواج عقد منعقد او منحل کړي چې هر یو یې بیل بیل د مطالعې لاندې نیسو.

لومړۍ جز - د ازدواج عقد په مورد د بهرنيانو حقوق

د ازدواج یا نکاح عقد دوه ډوله شرایط لري، ماهوي شرایط او شکلي شرایط د ماهوي شرایطو له نظره د هغې د صحت، لزوم او نفاذ لپاره یو سلسله شرایط شتون لري چې عبارت دي له د انعقاد شرایط، د صحت شرایط، د لزوم شرایط او د نفاذ شرایطو څخه او د ازدواج شکلي شرایط عبارت دي له د مدني قانون مطابق په محکمه کې د هغې ثبت او د نکاح خط د اخیستلو څخه (۱۴-۱۸) نو پدې اساس په افغانستان کې د بهرنيو اتباعو د ازدواج د حقوقو په مورد د مدني قانون ۱۹ او ۲۰ مادې د بهرنيانو لپاره دا حق ورکوي، چې د ازدواج عقد د مدني او ماهوي قواعدو له حیثه د زوجینو د متبوع دولت د قوانینو تابع دی، خو د ازدواج شکلي شرایط د محل اقامت هیواد د قوانینو تابع دي چې دواړه یې په لنډ ډول د مطالعې لاندې نیسو.

الف - د ازدواج په متني قواعدو د تطبيق وړ قانون

لكه څه ډول چې مخكې هم وويل شول په هيواد كې د بهرنيو اتباعو ازدواج د زوجينو د متبوع هيوادونو د قوانينو تابع دى، چې پدې مورد د مدني قانون ۱۹ ماده دا ډول صراحت لري ((د ازدواج د صحت د موضوعي شرطونو په مورد د دواړو زوجينو قوانين تطبيق كيږي او د ازدواج د شكلي شرطونو په مورد كې د هغه هيواد د قانون حكمونه مراعت كيږي، چې ازدواج پكې صورت موندلى وي)) بايد يادونه وكړو چې د بهرنيو اتباعو د ازدواج په متني شرايطو د واكمنو قواعدو د ټاكلو په مورد، چې دواړه زوجين د يوه هيواد تابعيت ولري كوم مشكل نه رامنځته كيږي، خو هغه وخت مشكل رامنځته كيږي چې زوج او زوجه دواړه د مختلفو هيوادونو تابعيت ولري او د دوى د متبوع هيوادونو قوانينو د خپلو اتباعو د ازدواج په متني شرايطو په مورد متفاوت ليدلورى ولرى . پدې حالت كې بايد معلوم كړو چې ايا د يواځې د يوه اړخ د متبوع هيواد قانون په خاص ډول د زوج د متبوع هيواد د قانون پلي كول كافي دي يا د دواړو طرفونو د متبوع هيوادونو قوانين بايد په نظر كې ونيول شي؟ دغه مشكل په خاص ډول سره هغه وخت مطرح او رامنځته كيږي ، چې طرفين واحده اقامتگاه ونلري يعنې د عقد د اړخونو د اوسيدو ځاى په يوه هيواد كې نه وي او د هغوى په متبوعو هيوادونو كې د قوانينو تعارض هم متفاوت وي يعنې يو د تابعيت پر عامل او بل د اقامتگاه پر عامل باندې مبنى وي. نو پدې ډول حالت كې نشو كولاى د يوه طرف د متبوع هيواد قانون څخه د بل طرف د متبوع هيواد د قانون په نفع سترگې پټې كړو او بايد پدې حالت كې د دواړو هيوادونو قوانين په نظر كې ونيسود افغانستان مدني قانون د هغه بهرنيو زوجينو ترمنځ چې مختلف تابعيتونه ولري كومه خاصه د حل لار نه ده پيشبيني كړي. همدارنگه د يو تعداد هيوادونو د قوانينو لكه د فرانسې، المان، اطريش، ايټاليا، سويس او نورو هيوادونو د قوانينو له مخې دواړه ښځه او ميره كولاى شي چې د خپلو شخصي قوانينو څخه پيروي وكړي چې دا هم د قوانينو د تعارض د حل لپاره يو بل حقوقي مشكل دى. (۵۵ : ۸۰)

ب - د ازدواج په شكلي شرايطو د پلي كيدو وړ قانون

څرنگه چې مخكې هم يادونه وشوه په هر حقوقي عمل كې دوه ډوله قواعد مطرح دي. يو متني قواعد او بل شكلي قواعد چې متني قواعدو د تطبيق د څرنگوالي څخه

بحث کوي. او متني قواعد چې موضوع تعريفوي. نو څرنگه چې د ازدواج په متني قواعدو د پلي کيدو وړ قانون مو په پورته ډول مطالعه کړ او ومو ويل چې د هيواد د نافذه قوانينو په اساس د بهرنيو اتباعو ازدواج د متني له لحاظه د دهغوی د متبوعو هيوادونو د قوانينو تابع دی. خو د ازدواج عقد شکلي شرايط د يوه حقوقي عمل په عنوان د عقد د محل وقوع هيواد د قوانينو تابع دی يا په بل عبارت د ازدواج عقد د تشریفاتو د اجرا کيدلو محل بلل شويدي. لدې جهته ده چې د هيواد مدني قانون د ازدواج عقد شکلي شرايط د ازدواج عقد د محل وقوع هيواد د قوانينو تابع بولي، چې پدې مورد د مدني قانون ۱۹ ماده دا ډول صراحت لري ((د ازدواج د صحت د موضوعي شرطونو په مورد د دواړو زوجينو قوانين تطبيق کيږي او د ازدواج د شکلي شرطونو په مورد کې د هغه هيواد د قانون حکمونه مراعت کيږي، چې ازدواج پکې صورت موندلی وي)). په همدې دليل د نړيوال عرف په له مخې د احتمالي معضلاتو د مخنيوي پخاطر عموماً هيوادونو د هيواد څخه بهر د خپلو اتباعو د ازدواج د تشریفاتو اجرا کول د خپلو قونسلې مامورينو په غاړه ايښودلي دي، خو که دغه مراسم د قونسلې مامورينو له لوري ترسره نشي او د هغې برعکس د ميزبان هيواد په محاکمو کې د هغې هيوادونو د قاضيانو له لوري اجرا شي پدې صورت کې د ازدواج د شکلي شرايط په مورد د ازدواج د مراسمو د اجرا د محل قانون يا د عقد د وقوع د محل قانون او د ازدواج د متني شرايطو په مورد شخصي قانون¹⁹ يا د طرفينو د متبوع هيوادونو قوانين د پلي کيدو وړ دي.

دوهم جز - د طلاق په مورد د بهرنيانو حقوق

د افغانستان مدني قانون د حکمونو په اساس د بهرنيو اتباعو د طلاق په مورد د هغه هيواد قانون د پلي کيدو وړ دی، چې زوج د طلاق پر مهال دهغه دولت تابعيت ولري چې دغه مطلب د مدني قانون د ۲۰ مادې په ۲ فقره کې دا ډول بيان شويدي ((د طلاق په باره کې د هغه دولت د قانون حکمونه تطبيق کيږي، چې ميرته د طلاق په وخت کې د هغې تابع وي)) فرضاً که چيرې يو ايراني تبعه په افغانستان کې خپلې بنځې ته چې د تاجکستان هيواد تبعه ده طلاق ورکړي نو دا ډول طلاق د ميرته د متبوع هيواد يعنی ايران د قوانينو تابع دی نو پدې اساس

¹⁹ Lex personality

افغاني قاضي هم بايد خپل حکم د ايران د قانون مطابق صادر کړي مگر په هغه صورت کې افغاني قاضي د افغانستان قانون تطبيق کوي چې په پورته مثال کې يو د طرفينو څخه افغانی تبعه وي يعنی دا ډول طلاق د افغانستان د قوانينو تابع دی، چې پدې مورد د افغانستان مدني قانون ۲۱ ماده دا ډول صراحت لري ((د دې قانون د (۱۹ او ۲۰) مادو په درج شويو حالونو کې که د زوجينو څخه يو د ازدواج د عقد په وخت کې افغان وي، نو د اهليت د شرطونو څخه غير يواځې د افغانستان د قانون حکمونه تطبيقیږي)) څه ډول چې ليدل کيږي د مدني قانون په ۲۰ ماده کې د طلاق څخه په کلي ډول يادونه شوېده، چې کولای شو ووايو د ذکر شوي مادې څخه منظور د طلاق متني يا ماهوي شرايط دي نه شکلي او تشریفايي شرايط چې د طلاق د محل وقوع هيواد د قوانينو تابع دي. که څه هم د افغانستان مدني قانون د طلاق د شکلي شرايطو څخه يادونه نه ده کړې خو د يوې کلي قاعدې په حيث لکه څه ډول چې مخکې وويل شول په عمومي ډول د حقوقي اعمالو شکلي شرايط د محل وقوع هيواد د قوانينو تابع وي، لکه څه ډول چې د مدني قانون ۱۹ ماده د ازدواج شکلي شرايط د هغه هيواد د قوانينو تابع بولي چې ازدواج پکې ترسره شويدي، نو د طلاق د شکلي شرايطو په مورد هم کولای شو د محل وقوع هيواد قانون د پلي کيدو وړ وبولو.

دريم جز - د ازدواج عقد په مالي آثارو د پلي کيدو وړ قانون

په صحيح ډول د ازدواج عقد انعقاد د يو سلسله ټاکليو آثارو د ايجاد باعث گرځي لکه د مهر ورکړه او د نفقي برابرول ، چې د دې ډول آثارو انجامول زوج ته متوجه وي، نو پدې اساس په صحيح ډول د ازدواج عقد د انعقاد څخه وروسته زوج پدې مکلف گرځي، چې د خپلې زوجې مهر ورکړي او نفقه ورته برابره کړي. مالي حقوق هغه حقوق دي، چې په مال او منافعو پورې تړاو ولري او د هغې موضوع مال يا منفعت وي لکه د ارتفاع حق، د خيار حق، د شفع حق او په ثمن د بايع حق او په مبيعه د مشتري حق. چې د بنځې مالي حقوق په عمومي صورت سره په مهر، نفقي او ميراث باندې ويشل کيږي^(۱۸: ۱۸) او د مهر او نفقي په موضوع کې د هغه کس شخصي قانون د پلي کيدو وړ دی، چې د نفقي په برابرولو باندې مکلف وي، پدې مورد د مدني قانون ۲۴ ماده دا ډول صراحت لري ((په نفقه باندې د مکلف کولو په باره کې د هغه شخص د متبوع دولت د قانون

حکومنه تطبیقیري، چې د نفقې په ورکولو مکلف وي)). د دې مادې څخه داسې استنباط کیږي، چې په هغه صورت کې چې په افغانستان کې دوه بهرني اتباع ازدواج وکړي او د دوی ترمنځ د نفقې په مورد دعوی مطرح شي، نو د افغانستان د واکمني محکمې قاضي باید پدې ډول دعوی کې د هغه شخص د متبوع هیواد د قانون پواسطه حکم صادر کړي، چې د نفقې د تامین مکلفیت لري. خو په هغه صورت کې چې پدې ډول ازدواج کې یو د طرفینو څخه افغاني تبعه وي نو کوم مالي آثار چې د دې ازدواج په موجب رامنځته کیږي د افغانستان د قانون تابع دي، نو پدې اساس زوج مکلف دی چې د افغانستان د قوانینو مطابق زوجې ته نفقه برابرې کړي. د مدني قانون ۲۱ ماده پدې هکله دا ډول صراحت لري ((د دې قانون د (۱۹ او ۲۰) مادو په درج شویو حالونو کې که د زوجینو څخه یو د ازدواج عقد په وخت کې افغان وي، نو د اهلیت د شرطونو څخه غیر یواځې د افغانستان د قانون حکومنه تطبیقیري)).

څلورم جز – په قضائي تفریق د پلي کیدو وړ قانون

د زوجینو ترمنځ د قضايي تفریق په مورد د هغه هیواد قانون د پلي کیدو وړ گڼل کیږي، چې زوج د دعوی د اقامه کولو پر مهال د هغه دولت تابعیت ولري. د مدني قانون ۲۰ ماده ۳ فقره پدې هکله دا ډول حکم کوي ((د جلاوالي او انفصال په حالونو کې د هغه هیواد قانون ته اعتبار ورکول کیږي، چې میره د دعوی د اقامه کیدو په وخت کې د هغې تابع وي)) نو پدې اساس که چیرې یوه ایرانی تبعه د خپل مصري خاوند په وړاندې د افغانستان په محاکمو کې د قضائي تفریق غوښتنه وکړي، نو د واکمني محکمې قاضي مکلف دی، چې د قضائي تفریق په مورد د مصر قانون اجرا کړي، خو که یو د طرفینو څخه مثلاً زوجه افغانی وه، نو پدې صورت کې د دیصلاح محکمې قاضي خپل حکم باید د افغانستان د قوانینو مطابق صادر کړي، چې پدې مورد د مدني قانون ۲۱ ماده دا ډول صراحت لري ((د دې قانون د (۱۹ او ۲۰) مادو په درج شویو حالونو کې که د زوجینو څخه یو د ازدواج عقد په وخت کې افغان وي، نو د اهلیت د شرطونو څخه غیر یواځې د افغانستان د قانون حکومنه تطبیقیري)).

پنځم جز - د والدينو او والدانو ترمنځ په وځاييو باندې د تطبيق وړ قانون

د ازدواج عقد آثار نه يواځې دا چې د ازدواج عقد طرفينو ته متوجه دي، بلكې د دې عقد څخه ناشي اولاد ته هم متوجه كيږي، نو پدې اساس هغه مهمترين حقوق پلار يې د خپلو اولادونو په مقابل كې لري د هغې په رعايت كولو مكلف دى، لكه د نيك نوم ايښودل، د طفل څخه ساتنه او حضانت، د تعليم او تربيه او نفقي برابرولو حقوق. او په مقابل كې اولادونه هم د خپلو والدينو په وړاندې د يوسلسله حقوقو په رعايت كولو مكلف دي لكه احترام، اطاعت او داسې نور.....

په پلار باندې د اولاد او په اولاد باندې د پلار د حقوقو په رابطه هغه چې طفل د بلوغ سن ته نه وي رسيدلى، نو د پلار د متبوع هيواد قانون تطبيق كيږي. بنا پر دې كه چيرې يو مراکشى سړى په افغانستان كې د يوې مصرى ښځې سره ازدواج وكړي او نوموړى ازدواج د زوى يا لور د تولد سبب شي او دوى ټول په افغانستان كې ژوند كوي، نو هغه وځايب او مكلفيتونه چې پلار او اولادونه يې يو د بل په وړاندې لري د مراکش د قانون پواسطه تنظيم كيږي. پس كه چيرې د لور يا زوى د نسب د ثبوت، د نفقي د تامين، حضانت او نورو حقوقو په هكله دعوى په افغانستان كې مطرح شي، نو د افغانستان د ذيصلاح محكمې قاضي د پلار د متبوع هيواد قانون په اجرا كولو باندې مكلف دى، چې پدې مورد د مدني قانون ۲۲ ماده دا ډول صراحت لري ((هغه مسلي چې د پلارانو او زامنو تر منځ د زوى ولې، ولايت او نورو وځاييو پورې مربوط وي، د پلار د متبوع دولت د قانون حكمونه تطبيق كيږي)).

درېم پراگراف

د وځاييو حقوقو په ساحه كې د بهرنيانو حقوق او وځايب

د وځاييو حقوق دهغه قواعدو او مقرراتو ټولگه ده، چې يو د بل پر وړاندې د اشخاصو وځايب تنظيموي. چې دغه وځايب به يا د حقوقي اعمالو او يا د حقوقي حوادثو څخه ناشي وي چې دواړه په لنډ ډول د مطالعې لاندې نيسو.

لومړۍ جز - د عقد څخه د ناشي وجاييو په مورد د بهرنيانو حقوق

د عقد څخه د ناشي وجاييو په مورد د مدني قانون ۲۷ ماده دا ډول صراحت لري ((د هغه التزاماتو په باره کې چې د عقودو څخه پيدا شوي وي، د هغه دولت قانون تطبيقيږي چې د عقد د دواړو خواوو په کې اوسيدنه غوره کړي وي، په هغه صورت کې چې د اوسيدنې ځای اختلاف ولري، دهغه دولت قانون تطبيقيږي چې عقد په کېنې پوره شوی وي پدې شرط چې د عقد دواړو خواوو د يو ټاکلي قانون د حکمونو د تطبيق په باره کې موافقه نه وي کړي او يا د قرينو څخه معلومه نه شي چې د عقد د دواړو خواوو مرام د بل قانون تطبيق وو. په عکار پورې مربوط د پوره شوو عقودو په باره کې د عکار د ځای قانون تطبيقيږي)) د دې مادې د نص څخه په واضح ډول معلوميږي، چې د عقد څخه د ناشي وجاييو په مورد څلور حالتونه متصور دي .

الف - د طرفينو د اختياري اقامتگاه قانون: په هغه صورت کې چې طرفين د واحدې اختياري اقامتگاه لرونکي وي، نو د طرفينو د اختياري اقامتگاه قانون د تطبيق وړ دی. مثلاً يو افغان د يو مصري سره د راکړې ورکړې يوه معامله کوي او دواړه په مصر يا افغانستان کې اختياري اقامتگاه ولري، نو پدې حالت کې د عقد د اثر په مورد د طرفينو د اقامتگاه قانون د پلي کيدو وړ دی.

ب - د عقد د تکميل د محل قانون : په هغه صورت کې چې طرفين واحد اقامتگاه ونلري د عقد د تکميل د محل قانون د پلي کيدو وړ دی. د غير عيني عقودو احکام په استناد د وصيت په مجرد د ايجاب او قبول سره ثابتيږي، خو عيني عقودو هغه وخت تکميل کيږي، چې مورد موضوع عين مقابل لورې ته تسليم شي. نوموړي عقودو عبارت دي له هبې، عاريت، قرضې او رهن څخه. په هغه عقودو کې چې په تليفون او مماثله وسايلو سره منعقد کيږي د ټولو فقهاو په اتفاق نظره سره عقد هغه وخت تکميل کيږي، چې د قابل له لورې قبول اعلان شي. بنا پر دې د قبول په نسبت د موجب علم شرط نه دی. د مثال په ډول که چيرې متعاقدين د تليفون له لارې خبرې وکړي او يو د هغوی څخه ووايي چې خپل کور يا موټر مې پر تاسو باندي خرڅ کړ او مقابل لوری هم ووايي، چې قبول مې کړ نو عقد په مجرد د قبول په اعلان سره منعقد کيږي. خو د مدني قانون مطابق د غاييو طرفينو ترمنځ عقد

هغه وخت تکمیل کیږي، چې قابل د مقابل اړخ څخه اطلاع حاصله کړي، نو پدې اساس د مدني قانون مطابق په هغه صورت کې چې عقد د تلیفون او مماثله وسایلو په واسطه منعقد کیږي نو عقد هغه وخت تکمیل کیږي، چې موجب د قابل د قبول څخه اطلاع حاصله کړي وي. (۱۸: ۱۸۸) د مدني قانون ۵۲۳ ماده پدې هکله دا ډول صراحت لري ((۱- د دوه غایبو خواوو تر منځ عقد په هغه زماني او ځای کېنې پوره گڼل کیږي چې ایجاب کوونکی د مقابل لوري د قبول څخه علم حاصل کړی وي، پدې شرط چې دواړو خواوو یا قانون د هغې په خلاف تصریح نه وي کړی. ۲- ایجاب کوونکي ته د قبول په د رسیدو سره داسې فرض کیږي چې علم پرې حاصل شوی دی)) د دې مادې د مفادو مطابق د غایبینو تر منځ د عقد اتمام کیدای شي په لاندې صورتونو سره ترسره شي:

۱- په غه صورت کې چې د عقد طرفین غایب وي او وغواړي، چې عقد د تلیفون له لارې منعقد کړي. مثلاً بايع مشتري ته ووايي چې خپل موټر می په تا باندې خرڅ کړ او مقابل اړخ هم ووايي چې قبول می کړ، خو که بايع د تلیفون د قطع کیدو په اثر د مقابل لوري قبول وانه وري، نو عقد نه تکمیل کیږي مگر داچې بايع او مشتري بیرته یو د بل سره تماس ونیسي او یو بل ته ایجاب او قبول اعلام کړي او بايع هم د مقابل اړخ قبول واورې.

۲- په هغه صورت کې چې عقد د لیک له لارې منعقد شي او موجب خپل ایجاب د لیک په واسطه مقابل لوري ته اعلام کړي، شرط ده، چې مقابل اړخ هم باید خپل قبول د لیک پواسطه موجب ته ولیږي او موجب لیک وصول او د قابل د قبول څخه اطمینان حاصل کړي د یادوني وړ ده، چې د ایمیل له لارې د لیک لیږل هم د دغه حکم تابع دی.

۳- په هغه صورت کې چې عقد د استازي له لوري منعقد کیږي او استازی هم د مرسل ایجاب مرسل الیه ته انتقال کوي، شرط ده چې استازی د مرسل الیه قبول هم مرسل ته انتقال او مقابل جانب له قبول څخه اگاهي حاصله کړي.

ج- د ارادي د انتخاب قانون: د عقد د تکمیل د محل قانون په هغه صورت کې د پلي کیدو وړ دی، چې د عقد طرفینو د تطبیق وړ قانون نه وي مشخص کړی. لکه یو

افغانی سوداگر د یوه مصري سوداگر سره د اخیستلو او خرڅولو په عقد توافق کوي د مشکل د بروز په صورت کې د مصر یا افغانستان قانون د پلي کیدو وړ دی.

د - د عقد د محل قانون: په هغه صورت کې چې د عقد محل عقار وي، نو د عقار د محل قانون قابل د تطبیق دی. د مثال په ډول که چیرې یو افغانی په مصر کې د مصري تبعه څخه عقار واخلي او وروسته د عقار د ملکیت د انتقال په مورد د بايع او مشتري تر منځ کوم مشکل رامنځته شي د مصر قانون د پلي کیدو وړ دی، خو که عقار په افغانستان کې وي نو د افغانستان قانون د تطبیق وړ دی.^(۱۸)

(۱۸۹)

خو د عقد د شکلي شرایطو په مورد هغه قانون د تطبیق وړ دی، چې عقد په هغه محل کې منعقد شوی وي د مدني قانون ۲۸ ماده پدې هکله دا ډول صراحت لري ((د عقود د شکلي شرطونو په باره کې د هغه دولت د قانون حکمونه تطبیقيري، چې عقد پکې پوره شوی وي)) همدارنګه په هغه صورت کې چې د عقد موضوع عقار وي لکه کور، ځمکه او داسې نور د عقار د محل قانون د پلي کیدو وړ دی، چې پدې مورد هم د مدني قانون ۲۷ ماده دا ډول صراحت لري ((د هغه التزاماتو په باره کې چې د عقود څخه پيدا شوي وي، د هغه دولت قانون تطبیقيري چې د عقد د دواړو خواوو په کې اوسېدنه غوره کړي وي، په هغه صورت کې چې د اوسېدنې ځای اختلاف ولري، دهغه دولت قانون تطبیقيري چې عقد په کښې پوره شوی وي پدې شرط چې د عقد دواړو خواوو د یو ټاکلي قانون د حکمونو د تطبیق په باره کې موافقه نه وي کړي او یا د قرینو څخه معلومه نه شي چې د عقد د دواړو خواوو مرام د بل قانون تطبیق وو. په عقار پورې مربوط د پوره شوو عقونو په باره کې د عقار د ځای قانون تطبیقيري)).

دوهم جز - د حقوقي حوادثو څخه په ناشي وجایبو باندې د پلي کیدو وړ قانون

حقوقي حوادث هغه وقایع دي، چې د هغې حقوقي آثار د شخص د ارادې څخه پرته رامنځته کیږي یعنی د شخص د ارادې نتیجه نه وي او د قانون په حکم منځته راځي، که د حادثې ایجاد ارادي وي لکه غصب، انتلاف او یا طبعي وي لکه تولد مرګ او نور پس که چیرې یو شخص د بل چا ملکیت غصب کړي په امری

صورت او د قانون په حکم مکلف دی، چې هغه مغضوب منه ته رد کړي، خو په هغه صورت کې چې هغه تلف کړي د ضمان په ورکړي مکلف دی. همدارنګه که چیرې د شخص د تقصیر په اثر د داسې عمل مرتکب شي، چې نورو ته ضرر پېښ کړي، نو په امرې صورت او د قانون په حکم باید دهغي ضمان ورکړي. (۱۸:۱۹۰) د مدني قانون مطابق غیر تعاقدي وچایب که مضر فعل، که مفید فعل او که فضولي ارادې څخه ناشي وي دهغه قانون تابع دی، چې حادثه په هغه ځای کې پېښیږي. چې پدې مورد د مدني قانون ۲۹ ماده دا ډول صراحت لري ((۱- د غیر تعاقدي التزامونو په باره کې د هغه دولت د قانون حکمونه تطبیقېږي ، چې په هغې کې د التزام پیدا کونکي حادثه واقع شوي وي. ۲- که التزام د داسې حادثې څخه پیدا شوي وي، چې د افغانستان څخه دباندې واقع شوي وي او حادثه په هغې ځای کې قانوني نه وي او په افغانستان کېنې قانوني وپېژندل شي، د دې مادې د لمرۍ فقرې حکم تطبیقېږي)).

څلورم پراگراف

د تجارت حقوقو په ساحه کې د بهرنیانو حقوق او وچایب

تجارت حقوق د هغه قواعدو او مقرراتو ټولګه ده، چې د تجار او تجارتي معاملاتو څخه بحث کوي. په افغاني اتباعو سربېره بهرنیان هم په افغانستان کې د تجارت حقوقو په ساحه کې د ځانګړو حقوقو څخه برخمن دي، چې په هغې پورې مربوط مسائل د افغانستان کې د خصوصي پانګونې قانون پواسطه تنظیم کېږي، د دې قانون مطابق بهرني حقيقي اشخاص هم کولای شي چې په افغانستان کې پانګونه وکړي: ۱- ددې قانون په پنځمه ماده کې د درج شوو مواردو په استثنی، کورني او بهرني اشخاص کولای شي دهېواد په ټولو اقتصادي سکتورونو کې پانګه اچونه وکړي. ۲- بهرني اشخاص کولای شي یوازې دبهرنیو پانګواچونو یا په هېواد کې په موجود منظور شوي تشبث کې دبیاپانګو اچونولای شي، پانګه اچونه اچونه وکړي (۴ ماده). خو په افغانستان کې پانګونه ځینې ممنوعیتونه هم له ځان سره لري چې د افغانستان د خصوصي پانګونې قانون په ۵ ماده کې بیان شويدي ((۱- په لاندې ساحو کې پانګه اچونه ممنوع ده: ۱- دهستوي انرژۍ په پراختیا کې. ۲-

دقمار خانو او هغوته د ورته ځايونو تاسيسول. ۳- دمخدره موادو او نشه راوړونكو موادو توليد.

كمېسيون واك لري دهېواد لوړوگټوته په پام سره، په دغو ډگرونو كي، ددې فقري په (۲) جزء كي د درج شوي حكم په استنني، وخت په وخت بدلونونه راوړي.

(۲) كمېسيون واك لري وخت په وخت په ځينو صنايعو او په ټاكلو اقتصادي برخو او سوداگريزو شركتونو كي بهرني انتفاعي مالكيت محدود او د بهرني مالكيت مجازه فيصدي وټاكي. په منظور شوي تشبث كي موجودې پانگي اچوني لدې امر څخه مستنني دي.

(۳) كمېسيون مكلف دى د اقتصادي سكتورونو په ځينو ډگرونو او د پانگواچونو څخه په ځينو ډولونو كي له اړوندو وزارتونو او ادارو سره مفاهمه وكړي او دهغو په موافقې سره، نوموړې پانگه اچونه منظوره كړي. په دغه ډول پانگواچونو كي كمېسيون كولاي شي داسې شرايط وضع كړي چي له هغو عمومي شرايطو څخه چي ددې قانون د حكمونو مطابق په نورو پانگواچونو باندې تطبيقېږي، تر ټولو پيرولري، پر دې شرايط چي د ماليې وزارت ددې قانون د مندرجاتو په غير نور ډير امتيازونه منظور كړي.

(۴) محدود شوي اقتصادي سكتورونه عبارت دي له :

۱- د وسلې، مهماتو او چاودېدونكو موادو توليد او پلورل. ۲- غير بانكي مالي فعاليتونه. ۳- بيموي فعاليتونه. ۴- (د ځنگلونو په شمول) په طبيعي سرچينو او (دمخابراتي تاسيساتو، دودانولو او پايپلاين دنصبولو په شمول) په بنسټونو (زېربناوو) كي پانگه اچونه، خوداچي اړوند قوانين، په دغو سكتورونو كي پانگه اچونه مجاز گڼلي وي، پدې صورت كي پانگه اچونه دهغو د خاصو قوانينو مطابق تنظيميږي.

(۵) کمېسيون واک لري ددې مادې په درج شوو پانگو اچونو کې وخت په وخت بدلون راولي))

پنځم پراگراف

د ميراث حقوقو په ساحه کې د بهرنيانو حقوق

ميراث حقوق د هغه قواعدو ټولگه ده، چې د متروکي څخه د هر يوه وارث برخه معلوموي. د ميراث حقوقو د بحث موضوع د ترکي ویش او د هر وارث د برخي ټاکل دي. د مدني قانون مطابق بهرني اتباع هم کولای شي د خپلو مورثينو څخه ميراث واخلي، ځکه د ارث له طريقه د اموالو او شتمنی کسب کول هغه حقوق نه دي، چې يواځې په افغاني اتباعو پورې منحصر وي. نو پدې اساس که چيرې يو بهرني په افغانستان کې مړ شي او له خپل ځان څخه مال او شتمني پرېږدي د هغې وارثان کولای شي د هغې اموال او شتمني د ارث له طريقه ترلاسه کړي. (۱۸: ۱۸۶)

او همدارنگه بهرنيان د ارث په مورد د خپل متبوع دولت د قوانينو تابع دي، چې پدې مورد د مدني قانون ۲۵ ماده دا ډول صراحت لري ((۱- د ميراث، وصيت او نورو تصرفونو پورې موضوعي مربوط حکمونه چې د مرگ څخه وروسته زمانې پورې مربوط وي د مورث، وصيت کوونکي يا د هغه چا چې د هغه د مرگ په وخت کې ورڅخه تصرف شوی وي، د متبوع دولت د قانون حکمونه يې تطبيقیږي. ۲- د وصيت د شکلي حکمونو په باره کې د وصيت په وخت کې د وصي د قانون حکمونه يا د هغه ځای د قانون حکمونه چې وصيت په کښې پوره شوی وي تطبيقیږي، همدارنگه د شکلي حکمونو نور تصرفونو چې د مرگ څخه وروسته زمانې ته منسوب وي د دې حکم تابع دی)).

درېم مبحث

د بهرنيانو د ورود، عبور، اقامت او اخراج حقوق او دهغي محدوديتونه د ورود، عبور، اقامت او خروج حقونه په نړيواله کچه د بهرنيانو د حقوقو څخه گڼل کيږي، چې د دې حقوقو په اساس دولتونه بايد پدې مواردو کې د بهرنيانو په رابطه هيڅ ډول محدوديتونه وضع نکړي، خو په عمل کې هيوادونه د سياسي،

اقتصادي، اجتماعي او امنيتي مصلحتونو په نظر کې نيولو سره د بهرنيانو په رابطه د ذکر شويو حقوقو په مورد يو سلسله خاص محدوديتونه او شرايط وضع کوي. د مثال په ډول دولتونه د بهرنيانو د تگ راتگ د کنترول لپاره پر پاسپورت سربيره چې د شخص د تشخيص وسيله ده، ويزه هم چې هيواد ته د ورود اجازه ده ضروري بولي. همدارنگه هيوادونه په هغه صورت کې چې د بهرنيانو حضور پخپل هيواد کې د عمومي نظم مغل تشخيص کړي، نو هغه اخراجوي. چې د بهرنيانو نوموړي حقوق او د هغې محدوديتونه او شرايط په لاندې ډول د مطالعې لاندې نيسو.

لومړۍ پراگراف

د بهرنيو اتباعو د ورود حق

د پورته توضيحاتو په نظر کې نيولو سره د بهرنيانو د حد اقل حقوقو د تامين لپاره، چې د نړيوالو خصوصي حقوقو د يوه اصل په حيث منل شويدي داسې نتيجه اخيستل کيږي، چې دا حق يو ثابت معيار نلري لکه څرنگه مو چې مخکې هم يادونه وکړه د دغه حقوقو د ميزان او اندازې تعين کول د دولتونو په طرز تفکر پورې تړاو لري، چې پدې مورد دوه ډوله ليدلوري شتون لري اخلاقي طرز تفکر او سياسي طرز تفکر، چې پدې مورد بحث موضوع کې د دغه دواړو ليد لوريو تاثير مشاهده کوو. چې د دغه ليدلورو سره سم يو ډله په هيواد کې د بهرنيانو د قبول د مطلقې آزادۍ طرفدار دي او بله ډله يې د دې آزادۍ د محدوديت طرفدار دي، چې دواړه يې په لاندې ډول د مطالعې لاندې نيسو.

لومړۍ جز – د بهرنيانو د قبول مطلقه آزادي

د دې نظرې پلويان پدې باور دي، چې دولتونه نشي کولای پخپل زړه هيواد ته د بهرنيانو د ورود او اقامت څخه مخنيوی وکړي او يا داحق محدود کړي. ویتوريا Vitoria چې يو هسپانوی حقوقدان دی وائي چې که د بشریت تاريخ ته وگورو وبه وينو، چې په ابتدا کې ټول شيان د خلکو ترمنځ شريک وو او هيڅ قيد او شرط د افرادو لپاره شتون نه درلود او هر کس په آزادانه ډول کولای شول، چې د هر ډول ممنوعيت پرته مسافرت وکړي او دهغې څخه وروسته هم کله چې اموال او املاک

د اشتراکي صورت څخه بهر او فردي ملکیت پیدا او رامنځته شو، د دغې تحول الزام هم دا نه وو چې د خلکو ترمنځ د تګ راتګ لپاره کوم مانع ایجاد شي. خو البته په استثنائي حالاتو کې کله به چې واقعاً د بهرنيانو د ورود او اجتماع څخه خطر احساس شو، نو خپل سرحد به یې د هغې په مخ تړلو او هیواد ته به یې د هغې د ورود څخه مخنیوی کولو. (۵۵: ۱۱۴)

دوهم جز- د بهرنيانو د قبول محدودیت

د لومړۍ نظرې پر خلاف بله عقیده هم شتون لري، چې کاملاً د لمرنۍ عقیدې برعکس ده. د دې عقیدې پلویان وايي چې دولتونه دخپل هیواد قلمرو ته د بهرنيانو د ورود او اقامت په مورد د مقرراتو په تنظیم کولو کې د مطلقې آزادۍ څخه برخمن دي، د دې نظريې مطابق په هغه صورت کې چې د دولتونو تر منځ عهدنامه نه وي منعقد شوي، نو هیڅ هیواد مجبور نه دی چې د بل هیواد اتباع په خپل هیواد کې قبول کړي.

دغه نظریه د نړیوالو حقوقو موسسې له لوري د ۱۹۲۸ کال په غونډه کې چې په جینوا کې تشکیل شوې وه د تائید وړ وګرځیده، خو ذکر شوي هیت وویل چې عدالت د دې غوښتنه کوي چې دولتونه باید د دې اختیار څخه سوء استفاده ونکړي. او د بهرنيانو د ورود او اقامت ازادي یواځې په هغه مواردو کې محدوده کړي، چې واقعاً د هیواد د سیاسي حیات لپاره خطرناک پیښېښي شوي وي. نن ورځ نړیواله رویه دا ده، چې دولتونه د بهرنيانو د ورود او اقامت په مورد اصولاً ازاد دي، خو د دولتونو لپاره همیشه دا حق محفوظ دی چې دا حق د خپل لازمه مقرراتو مشمول وګرځوي او حتی د ضرورت په صورت کې ډله ایز مهاجرت په کلي ډول ممنوع او یا دا چې په سختو شرایطو سره مجاز کړي. (۵۶: ۱۰۶) لکه څه ډول چې داموضوع د مدني اوسپاسي حقوقو نړیوال میثاق په ۱۲ ماده کې دا ډول تصریح شویده ((۱- هر څوک چې په قانوني توګه په خپله دولتي سیمه کې استوګن وي د ازاد تګ راتګ او په ازاده توګه هلته د اوسیدنې د ځای حق لري. ۲- هر څوک ازاد دی چې هر هیواد لدې جملې څخه خپل هیواد پریردي. ۳- نوموړی حق تر هیڅ ډول بندیز لاندې نشي واقع کیدای، مګر هغه محدودیتونه او بندیزونه چې د قانون له مخې رامنځته شوي وي او د ملي امنیت، عمومي نظم د ټینګښت، د

عمومي گډوډيو يا د نورو د حقوقو او ازاديو دپاره لازم وگڼل شي او په دغه تړون کې له نورو حقوقو سره سمون ولري. ۴- هيڅوک نشو کولای په خپل سره پرته له کوم دليل څخه هيواد ته د ورنگ څخه بې برخې کړو)).

بايد يادونه وکړو چې د يوه هيواد څخه د بهرنيانو عبور يا ورود د يو سلسله تشرېفاتو او خاصو مقرراتو مستلزم دی ، چې د هغې جملې څخه کولای شو پاسپورت او ويزې ته اشاره وکړو ، څرنگه چې مخکې هم يادونه وشوه هيواد ته د بهرنيو اتباعو د ورود ازادي د نړيوالو خصوصي حقوقو په برخه کې يو اصل دی چې دا اصل پر نړيوالو اسنادو سربيره د افغانستان په قوانينو کې هم پېښيښي شويدي، خو سربيره پردې هيوادونو او د هغې د جملې څخه افغانستان ته د بهرنيانو ورود په پاسپورت او ويزې پورې تړلی دی، چې دا دی په تفصيل سره يې په لاندې ډول مطالعه کوو .

الف- پاسپورت²⁰ او د هغې ډولونه

پاسپورت هغه سند دی، چې د يوه هيواد د واکمنو مامورينو له لوري دهغه هيواد اتباعو ته د مسافرت او په بل هيواد کې د اقامت لپاره صادريږي، چې په حقيقت کې د پېژندنې معتبر ترينې پاڼې او د صادروونکي هيواد د تابعيت څرگندوی دي. پاسپورت د هيوادونو ترمنځ د دخول او عبور لپاره مهترين سند دی، چې دهغې پرته نشي کولای چې د هيواد څخه خارج او يا هغې ته داخل شي او که چيرې يو شخص د پاسپورت پرته يو هيواد ته داخل او يا د هغې څخه بهر شي دا عمل جرم گڼل کيږي او په قانون کې يې د متخلفينو لپاره مجازات پېښيښي شويدي. (۳: ۱۹۵) يا پاسپورت هغه مطبوع سند دی چې د قانون له حکم سره سم د واکمنو مقاماتو له خوا د يوه مملکت د اتباعو لپاره بهر ته د مسافرت يا هيواد ته د راستنيدو په منظور ویشل کيږي. (۵۷: ۳۷) د افغانستان د پاسپورت قانون ۲ ماده د پاسپورت په تعريف کې دا ډول بيان کوي ((پاسپورت هغه رسمي سند دی چې د دي قانون له حکمونو سره سم د واکمنو مراجعو له خوا بهر ته د هيواد د اتباعو د سفر او هيواد ته د هغوی د راستنيدو په مقصد صادريږي)) همدارنگه هيواد ته ورود او دخول د پاسپورت قانون په ۴ ماده کې دا ډول بيان شويدي ((۱- هغه څوک چې له افغانستان

نه ځي يا افغانستان ته راځي، مکلف دی چې د دې قانون له حکمونو او له نړيوال تعامل سره سم پاسپورټ يا د مسافرت د تېرېدلو (عبوري) سند ولري)) په همدې ترتيب سره هغه بهرني اشخاص چې د پاسپورټ څخه پرته د افغانستان قلمرو ته داخل شي د عدلي تعقيب لاندې نيول کيږي، چې د افغانستان اسلامي جمهوريت کې د بهرنيانو د مسافرت او استوگنې قانون ۴۵ ماده پدې مورد دا ډول صراحت لري ((هغه بهرنی تبعه چې د پاسپورټ له لرلو پرته له افغاني سرحد نه راتېر شوی وي د قانون له حکمونو سره سم تر عدلي څارنې لاندې نيول کيږي)).

د پاسپورټ په لرلو سربېره يوه بله وجيبه چې بهرنيان يې لري د ځينو معلوماتي فورمو ډکول او خانه پرې کول دي، چې د دولت له لوري د بهرنيو اتباعو د وضعيت څخه د معلوماتو د ترلاسه کولو په غرض تهيه او ترتيب کيږي، چې پدې مورد د افغانستان اسلامي جمهوريت کې د بهرنيانو د مسافرت او استوگنې قانون ۲۲ ماده دا ډول صراحت لري ((هغه بهرنی تبعه چې، د افغانستان اسلامي جمهوريت ته راځي مکلف دی د سرحدي ادارې او د هوائې ډگرونو هغو مؤظفو مامورينو نه چې د ننوتلو او وتلو لپاره ټاکل شوي وي خپل پاسپورټ او منضمه جدول (فورمه) چې په بهر کې د افغانستان اسلامي جمهوريت د سياسي نماينده گيو له لارې ډکه شويده وړاندې کړي، د ويزې خاوندان کله چې د افغانستان اسلامي جمهوريت ته رسيږي مکلف دي په سرحدي سيمو او هوائې ډگرونو کې د ننوتلو او وتلو جدول (فورمه) ډکه کړي)) پاسپورټ زيات ډولونه لري، چې دلته د قانون له مخې د پاسپورټ د ډولونو څخه په لاندې ډول يادونه کوو:

۱- سياسي پاسپورټ

سياسي پاسپورټ له هغې رسمي او مشخص سند څخه عبارت دی چې د نړيوالو موازينو سره سم د اړوندو مراجعو له خوا د قانون له حکمونو سره سم صادريږي. (۵۷ : ۱۹۱)د پاسپورټ قانون د ۱۰ مادې په اساس سياسي پاسپورټ عبارت دی له ((سياسي پاسپورټ له نړيوالو موازينو سره سم د بهرنيو چارو د وزير يا د هغه شخص په لاسليک سره صادريږي چې د بهرنيو چارو وزير هغه ته واک ورکړی وي)) جمهور ريس، د جمهور ريس مرستيالانو، د سترې محکمې ريس او معاون، د ملي شورا د مجلسينو ريسانو، وزيرانو او د سياسي او

قونسلي نمائنده گيو استازو او نظامي آتشي ته په ټولو رسمي او غير رسمي سفرونو کې ورکول کېږي، همدارنگه دغه پاسپورت د پارلمان وکيلانو، د ستري محکمي د عالي شورا غړو، د ولايتونو واليانو، د کابل ښاروال، د فوق او مافوق رتبې مامور او هغه افسرانو ته چې د تورن جنرالۍ او د هغې څخه د پورته رتبې لرونکي وي يواځې د رسمي سفر په وخت کې ورکول کېږي او له رسمي سفرونو څخه پرته د خدمت پاسپورت ورکول کېږي ((د پاسپورت قانون د ۱۱ مادې څخه په استفادې سره)).

۲- د خدمت پاسپورت

د خدمت پاسپورت هغه پاسپورت دی چې د رسمي سفرونو او د دولتي دندو د ترسره کولو او د غير رسمي سفرونو په موخه بهر ته د اړوند مقاماتو له خوا د قانون له حکمونو سره سم صادرېږي.^(۵۷: ۱۲۱) د پاسپورت قانون د ۱۴ مادې په اساس د پاسپورت قانون عبارت دی له ((د خدمت پاسپورت د رسمي سفرونو، د امارتي دندو د ترسره کولو او د غير رسمي سفرونو په مقصد د بهرنيو چارو د وزير د مرستيال يا د هغه شخص په لاسليک سره چې واک ورته ورکړ شوی وي، لاندینيو اشخاصو ته صادرېږي: ۱- د دې قانون په يوولسمه ماده کې درج شوي متقاعدو اشخاصو ته. ۲- هغه شخص ته چې د دولت په تجويز د رسمي چارو د ترسره کولو په مقصد بهر ته ولاړ شي. ۳- هغه شخص ته چې د دولت په تجويز په علمي او تربیتي غونډو (کنفرانسونو او سيمينارونو) او د هغه په څير په نورو کې گډون وکړي. ۴- درېيمه رتبه او له هغه نه لوړ بر حال او متقاعد امارتي مامور او په وسله وال پوځ کې د هغو معادلو ته چې د حج د فريضې او عمرې د ادا کولو د متبرکو اماکنو د زيارت، يا د درملنې په خاطر يا د ملگري شخص په توگه او يا د سياحت په مقصد سفر وکړي. ۵- د وسله وال پوځ معيوبينو معلولينو او ناروغانو ته، يا هغو کسانو ته چې د افغانستان اسلامي دولت د حريم نه په دفاع کې معلول يا معيوب شوي دي او د درملنې په مقصد بهرته استول کېږي. ۶- هغه شخص ته چې د ورزشي او هنري فعاليتونو يا په نورو فرهنگي فعاليتونو کې د گډون په مقصد د دولت له خوا بهرته استول شي. ۷- هغو شمير خصوصي متشبثينو او ملي سوداگرو ته چې د رسمي هياتونو په ترکيب کې بهرته ځي. ۸- د دولتي تصديو، د خصوصي او گډو شرکتونو هغو

مامورينو ته چې د دولت په تجويز بهر ته ځي. ۹- نورو اشخاصو ته د اړوندو ادارو له رسمي ورپېژندنې او د بهرنيو چارو وزارت له تشخيص وروسته ((.

۳- تحصيلي پاسپورت

تحصيلي پاسپورت هغه مشخص رسمي سند يا پاسپورت دی چې د اوږدې يا لنډې مودې لپاره د تحصيل په مقصد د اړوندو مقاماتو له خوا د قانون له حکمونو سر سم صادريږي. (۵۷ : ۵۲) پاسپورت قانون د ۱۸ مادې په اساس تحصيلي پاسپورت عبارت دی له ((تحصيلي پاسپورت د اوږدې مودې يا لنډې مودې د تحصيل په مقصد د اړوندې ادارې په ورپېژندنې، د بهرنيو چارو وزارت له لارې، د وزير د مرستيال يا د هغه شخص په لاسليك صادريږي چې واک ورته ورکړ شوی وي)).

۴- عادي پاسپورت

عادي پاسپورت هغه مشخص رسمي سند يا پاسپورت دی چې د ځانگړو مقاصدو (سياحت، کار، د مدني معاملو تصفيه، د خپلوانو ليدلو او د متبرکو اماکنو زيارت کولو) لپاره د اړوندو مراجعو له خوا د قانون له حکمونو سره سم صادريږي. (۵۷ : ۲۰۵) د پاسپورت قانون د ۲۰ مادې په اساس عادي پاسپورت عبارت دی له ((عادي پاسپورت د دې قانون د حکمونو په رعايتولو سره د لاندې مقصدونو لپاره صادريږي: ۱- سياحت. ۲- سوداگرۍ. ۳- د خپلوانو ليدل. ۴- د مدني او تجارتي معاملو تصفيه. ۵- کار. ۶- وظيفوي اړتيا. ۷- د حج د فريضې او عمري ادا کول، د متبرکو اماکنو زيارت کول. ۸- درملنه)) دا پاسپورت د هيواد په داخل کې د کورنيو چارو وزير په امر د هغه شخص له لورې چې ده صلاحيت ورکړی او په ولاياتو کې د ولايت د والي يا امنيه قومندان په امر او د هيواد څخه بهر د سياسي او قونسلې نماينده گيو له لورې صادريږي. چې پدې مورد د افغانستان د پاسپورت قانون ۲۱ ماده دا ډول صراحت لري ((دغه لاندې مراجع د عادي پاسپورت د صادرولو واک لري: (۱) د هېواد په دننه کې: الف- د کورنيو چارو د وزير يا د هغه شخص په امر چې د کورنيو چارو وزير هغه ته واک ورکړي. ب- د والي يا د اړوند ولايت د پوليسو د قوماندان په امر. (۲) له هېواد

نه بهر: افغاني سياسي يا قونسلې نماينده گي. (۳) د پاسپورت مركزي اداره او د هغې ولايتي څانگې د پاسپورت د چارو په اجراء كولو مكلفي دي)).

ب - ويزه ²¹ او د هغې ډولونه

كه څه هم د يوه هيواد قلمرو ته دخول او ورود د يو سلسله خاصو تشرېفاتو مستلزم دى لكه د پاسپورت لرل، خو بايد يادونه وكړو چې يواځې د پاسپورت لرل كافي نه دي بلكې د هيواد د واكمنو او ذيصلاح مقامونو څخه د اجازې اخيستل هم ضروري دي، چې دغه مجوز د متبوع دولت د مامورينو له لورې په مبدا هيواد كې صادريږي، چې د ويزې په نوم سره ياديږي^(۵۷ : ۱۹۷) او ويزه هغه مهر لرونكې اجازه ليك دى چې د بهرنيو اتباعو لپاره بل هيواد ته د ننوتلو، وتلو او استوگنې لپاره په پاسپورت او يا جلا پاڼه كې صادريږي.^(۵۷ : ۲۹۶)د افغانستان د اقامت او مسافرت قانون د ۳ مادې ۱ فقرې له مخې ويزه عبارت ده له ((۱- ويزه: هغه مهر لرونكې اجازه ليك دى چې د بهرنيو اتباعو د ننوتلو، وتلو او استوگنې لپاره په پاسپورت او يا په جلا پاڼه كې وركول كيږي)) په همدې ترتيب سره بهرنيان چې هيواد ته داخليږي پر پاسپورت سربيره ويزه هم بايد ولري چې پدې مورد د افغانستان اسلامي جمهوريت كې د بهرنيانو د مسافرت او استوگنې قانون ۱۵ ماده دا ډول صراحت لري ((هغه بهرني اتباع چې د افغانستان جمهوريت ته راننځي، مكلف دي چې خپلې ويزې د افغانستان اسلامي جمهوريت له سفارتونو او قونسلگريو او يا د هغو نورو دولتونو په سفارتونو كې، چې د افغانستان اسلامي دولت د گټو دفاع كوي او په هيواد كې د افغانستان اسلامي جمهوريت له اړوندو مقاماتو نه ترلاسه كړي)) د افغانستان اسلامي جمهوريت كې د بهرنيانو د مسافرت او استوگنې قانون په اساس ويزه مختلف ډولونه لري، چې په لاندې ډول ورڅخه يادونه كوو:

۱- ورودي ويزه

د افغانستان اسلامي جمهوريت كې د بهرنيانو د مسافرت او استوگنې قانون د ۴ مادې په اساس ورودي ويزه يا د ننوتلو اجازه ليك عبارت ده له ((د ننوتلو اجازه ليك (ويزه): دغه ډول ويزه هغو بهرنيو اتباعو ته چې د افغانستان اسلامي

جمهوريت ته راځي په بهر کې د افغاني سياسي او قونسلې نماينده گيو له خوا او په استثنائي ډول د هوائې ډگرونو او د پولو (سرحدې) مؤظفينو له خوا د افغانستان اسلامي جمهوريت د بهرنيو چارو وزارت په موافقه صادريري او ددغه شان ويزي د اعتبار موده د رسيدو له نېټې نه (پنځلس) ورځې ده او لرونکي ئي له اړوندو مراجعو نه د وتلو د ويزې په ترلاسه کولو مکلف دي. د هغه تمديدولو ته د اړتيا په وخت کې مکلف دی چې د افغانستان اسلامي جمهوريت د بهرنيو چارو وزارت موافقه تر لاسه کړي . هغه بهرنی تبعي ته چې سياسي مخصوص او د خدمت پاسپورت لري، که چېرې د سياحت لپاره د افغانستان اسلامي جمهوريت ته راشي ، د ننوتلو ويزه ورته صادريري دغه راز په ځينو خاصو حالاتو کې د ځينو بهرنيو هېوادونو سيلانيانو ته د ننو تلو ويزه صادريري)) چې ورودي ويزه په خپل وار سره په دوه ډوله ويشل کيږي

❖ د کار ورودي ويزه: د کار ورودي ويزه په بهر کې د افغانستان اسلامي جمهوريت د سياسي نماينده گيو او قونسلگريو له لوري هغه بهرنيانو ته ورکول کيږي، چې د ځينو اعمالو د اجرا په غرض لکه تجارت، صنعت، په دولتي او غير دولتي دستگاو کې کار او داسې نورو ته صادريري، چې د افغانستان اسلامي جمهوريت کې د بهرنيانو د مسافرت او استوگنې قانون ۵ ماده پدې هکله دا ډول صراحت لري ((د کار لپاره د ننوتلو ويزه: دا ډول ويزه د قانون له حکمونو سره سم په بهر کې د افغانستان اسلامي جمهوريت د سياسي نماينده گيو او قونسلگريو له خوا، هغو بهرنيو اتباعو ته صادريري چې د ځينو کړنو د ترسره کولو لکه د سوداگري، بازار موندلو ، صنعت په دولتي او غير دولتي مؤسسو کې د کار د بهرنيو دولتونو په سياسي او قونسلې نمايندگيو او د ملگرو ملتونو په نماينده گيو او په نورو ورته ځايونو کې

د کارونو د ترسره کولو په مقصد، د افغانستان اسلامي جمهوریت ته قانون له حکمونو سره سم راځي.....)).

❖ د کار پرته وړودي ویزه: دا ډول ویزه د بهرنیو چارو وزارت یا په بهر کې د افغانستان د سیاسي نمایندګیو او قونسلګریو له هغه اشخاصو ته ورکول کېږي، چې د تحصیل، د خپلوانو ملاقات، د مدني او تجارتي معاملاتو د تصفيې، علمي څیړنو، مطبوعاتي او فرهنګي چارو، معالجي، بدني روزنې او په علمي غونډو او کنفرانسونو کې د ګډون لپاره نوموړي هیواد ته سفر کوي. همدارنګه د کار پرته وړودي ویزه هغه اشخاصو ته ورکول کېږي، چې خپلوان یې د کار په وړودي ویزه سره په نوموړي هیواد کې په کار مشغول وي، چې د افغانستان اسلامي جمهوریت کې د بهرنيانو د مسافرت او استوګنې قانون ۶ ماده پدې هکله دا ډول حکم کوي ((له کار پرته د ننوتلو اجازه لیک (ویزه): دغه شان ویزه د قانون له حکمونو سره سم په بهر کې د افغانستان اسلامي جمهوریت د سیاسي نماینده ګیو او قونسلګریو له خوا او یا د افغانستان اسلامي جمهوریت د بهرنیو چارو وزارت له لارې، هغو بهرنیو اتباعو ته صادرېږي چې د زده کړې، د خپلوانو د کتنې، د مدني یا تجارتي معاملو د تصفیه کولو، علمي کتنو مطبوعاتي او کلتوري چارو د ترسره کولو، علاج، بدني روزنې او په هیواد کې په علمي مجلسونو (کنفرانسونو) غونډو او تربیتي مجلسونو (سیمینارونو) او په حکومتي رسمي میلمستیاوو کې د ګډون په مقصد د افغانستان اسلامي جمهوریت ته سفر وکړي او یا د هغو بهرنيانو د کورنیو غړو ته صادريږي چې د کار لپاره د ننوتلو د ویزې سره د افغانستان اسلامي

جمهوريت کې په کار بوخت وي او استوگنه ولري او د اعتبار موده
ئى د اړوندې ادارې په ليکلي غوښتنې سره ټاکل کيږي او اوږدېږي)).

۲- د اقامت ويزه

د افغانستان اسلامي جمهوريت کې د بهرنيانو د مسافرت او استوگنې قانون د ۷
مادې له مخې د اقامت يا استوگنې ويزه عبارت ده له ((د استوگنې ويزه: دا ډول
ويزه هغو بهرنيو اتباعو ته چې د ننوتلو د کار لپاره د ننوتلو يا له کار پرته د ننوتلو
سياحت او د تمدید شوی تېرېدنې (عبوري) له ويزو څخه يوه ويزه ولري، د قانون
له حکمونو سره سم د واکمنو مقامونو له خوا صادريږي او د اعتبار موده ئى له
يوې مياشتې نه تر شپږو مياشتو پورې ده او د رسمي غوښتنې په صورت کې
اوږدېدای شي)) او همدارنگه د د نوموړي قانون د ۳۷ مادې له مخې ((د کورنيو
چارو وزارت، د عادی پاسپورت ويزه د بهرنيو سيلانيانو، ماهرانو، د سفارتونو د
عادی مامورينو، د غير حکومتی نړيوالو مؤسسو د غړو او د هغوی د کورنيو د
غړو، بهرنيو ژورنالستانو او خبريالانو او د ملگرو ملتونو د عادی مامورينو د
پاسپورتونو په شان اجراء کوی)).

۳- د ترانزيت ويزه

د افغانستان اسلامي جمهوريت کې د بهرنيانو د مسافرت او استوگنې قانون ۸ ماده
د ترانزيت يا تيريدنې ويزې په تعريف کې وايي ((د تيرېدنې (ترانزيت) ويزه: دا
ډول ويزه په بهر کې د افغانستان اسلامي جمهوريت د سياسي نماينده گيو او
قونسليگريو له خوا يا د نړيوالو هوائی ډگرونو د مؤظفينو له خوا د بهرنيو
چارو وزارت په موافقه د قانون له حکمونو سره سم هغو بهرنيو اتباعو ته
صادريږي چې د افغانستان اسلامي جمهوريت، د مسافر د لارې په تگ لوري
(مسير) کې وي او د اعتبار موده ئې په هر حالت کې د هواله لارې دوه او يا
ساعته او د حکمې له لارې، د ننوتلو له نېټې وروسته شپږ ورځې ده، دغه ويزه
په دغه قانون کې د درج شوی مجبره حالت پرته د اوږدېدو وړن، د اوږدېدو
(تمدید) په حالت کې بهرنی د وتلو د ويزی په اخيستلو مکلف دی)).

۴- دوه طرفه تیریدو (ډبل ترانزیت) ویزه

د افغانستان اسلامي جمهوریت کې د بهرنيانو د مسافرت او استوګنې قانون د ۹ مادي له مخې عبارت ده له ((د دوه طرف تیرېدو (ډبل ترانزیت) ویزه: دا ډول ویزه د متقابلو ورته موافقه لیک او چلند له مخې په بهر کې د افغانستان اسلامي دولت د سیاسي نماینده ګیو او قونسلګریو له خوا، هغو بهرنیو اتباعو ته صادرېږي ، چې د افغانستان اسلامي جمهوریت ، د دوی د سفر په تګ لوري (مسیر) کې د بیا تیرېدو په وخت کې واقع شوي وي او د اعتبار موده ئې د (بیاتیرېدو) په دواړو حالتونو کې د ځمکې او هواله لارې په اتمه ماده کې د درج شوي مودې مطابق ده او په دغه قانون کې د درج شویو مجبره عواملو په شتوالی سره اوږدېدای شي او د اوریدیدو په صورت کې د تیرېدنې (ترانزیت) د ویزی جدول (فورمه) صادرېږي)).

۵- د سیاحت ویزه

دا ډول ویزه هغه افرادو ته ورکول کېږي چې د سیاح په عنوان سره افغانستان ته داخلېږي. سیاح د افغانستان د سیاحت قانون د ۱ مادي په اساس د هغه شخص څخه عبارت دی، چې په موقت ډول او حداقل د ۲۴ ساعتونو لپاره د مملکت څخه لیدنه کوي، مشروط پردې چې په هغه ځای کې په عاید لرونکي دنده باندې مشغول نشي. د افغانستان اسلامي جمهوریت کې د بهرنيانو د مسافرت او استوګنې قانون ۱۰ ماده د سیاحت ویزی په تعریف کې دا ډول صراحت لري ((د سیاحت ویزه: دا ډول ویزه د قانون له حکمونو سره سم په بهر کې د افغانستان اسلامي جمهوریت د سیاسي نماینده ګیو او قونسلګریو او په استثنائي ډول د نړیوالو هوائی ډګرونو د موظفینو له خوا، هغو بهرنیو اتباعو ته صادرېږي چې د تفریح، استراحت او یا د سیاحتي (توریستيکي) سیمو د کتنې په مقصد د افغانستان اسلامي جمهوریت ته سفر کوي او د سیاحت د ویزی د اعتبار موده د افغانستان اسلامي جمهوریت ته د راننوتلو له نېټې نه تر یوې میاشتې پورې ده او خاوند ئې د دغې مودې د تر سره کېدو په پای کې د وتلو د ویزی په ترلاسه کولو مکلف دی. د مراجعې په صورت کې سیلانی کولی شي د ګرځندوی د ادارې په تصدیق، خپله ویزه تر یوې بلې میاشتې پورې چې ټوله موده ئې دوه میاشتې کېږي ، اوږده کړي . د سیاحت ویزه د کورنیو چارو وزارت له خوا اجرا کېږي)).

۶- د تګ او راتګ ویزه

د افغانستان اسلامي جمهوریت کې د بهرنيانو د مسافرت او استوګنې قانون ۱۱ ماده د تګ او راتګ ویزه دا ډول تعریفوي ((د تګ راتګ ویزه: دا ډول ویزه د قانون له حکمونو سره سم د افغانستان اسلامي جمهوریت د واکمنو مقاماتو له خوا، هغو بهرنيو اتباعو او د دوی د کورنیو غړو ته صادرېږي چې د کورنۍ رئیس ئی د کار او یا له کار پرته، د ننوتلو له ویزې سره سم افغانستان ته راغلی وي، او دلته استوګنه ولري. د کار لپاره د ننوتلو د ویزې لیردوونکۍ، هغه وخت د تګ راتګ له ویزې نه کار اخیستلی شي چې د خپلو اړوندو وجیبو او مالي حقوقو (ټکسونو) سندونه د اړوندو دائرو او مؤسسو په تصدیق سره وړاندې کړی. د تګ راتګ د ویزې د اعتبار موده هر ځلې له یوې میاشتې نه تر دوو میاشتو پورې ده او د استوګنې د ویزې د مودې په اعتبار چې اخیستل شوېده، ورکول کېږي. بهرنيو سیلانیانو ته د تګ راتګ ویزه، د ګرځندوی ریاست په غوښتنه له خاصو مقرراتو سره سم ورکول کېږي)).

۷- د زیاتو سفرونو (کثیر المسافرت) ویزه

د افغانستان اسلامي جمهوریت کې د بهرنيانو د مسافرت او استوګنې قانون د ۱۲ مادې له مخې کثیر المسافرت ویزه عبارت ده له ((د زیاتو سفرونو (کثیرالمسافرت) ویزه: دا ډول ویزه د قانون له حکمونو سره سم د افغانستان اسلامي جمهوریت د واکمنو مقامونو له خوا د حکومتونو د ورته موافقې او چلند له مخې، د بهرنيو مؤسسو کار کوونکو د الوتنې عملیې، بهرنيو موټرچلوونکو او کلینرانو او د بهرنيو شرکتونو (کمپنیو) غړو ته صادرېږي. د زیاتو سفرونو ویزې د اعتبار موده له درېیو میاشتو نه تر شپږو میاشتو پورې ده)).

۸- د وتلو (خروجي) ویزه

د افغانستان اسلامي جمهوریت کې د بهرنيانو د مسافرت او استوګنې قانون د ۱۳ مادې له مخې خروجي ویزه عبارت ده له ((دوتلو (خروجي) ویزه: دا ډول ویزه د قانون له حکمونو سره سم د واکمنو مقاماتو له خوا هغو بهرنيو اتباعو ته صادرېږي چې د کار او یا له کار پرته د ننوتلو له ویزې سره افغانستان ته راغلی وي او یا هغو کسانو ته صادرېږي چې د تېرېدنې (ترانزیت) او یا د سیاحت ویزه

ئى له ټاکلي مودې نه اوږده شوى وي او د اعتبار موده ئى له يوې ورځې نه تر شپږو ورځو پورې ده او د مجبره سببونو د شته والى په صورت کې اوږدېدای شي)) همدارنگه د ذکر شوي قانون د ۳۷ مادې له مخې ((د کورنيو چارو وزارت، د عادي پاسپورت ويزه د بهرنيو سيلانيانو، ماهرانو، د سفارتونو د عادي مامورينو، د غير حکومتی نړيوالو مؤسسو د غړو او د هغوی د کورنيو د غړو، بهرنيو ژورنالستانو او خبريالانو او د ملگرو ملتونو د عادي مامورينو د پاسپورتونو په شان اجراء کوي)).

بايد يادونه وکړو چې هيڅوک نشي کولای د ويزې اخيستلو څخه پرته بل هيواد ته سفر وکړي مگر دا چې د دوو يا زياتو دولتونو ترمنځ د ويزې د لغوه کولو قرارداد منعقد شوى وي، چې پدې صورت کې افراد کولای شي چې د ټاکلي وخت لپاره د تړون مقابل لوري هيواد ته له ويزې پرته يواځې د پاسپورت او يا د مسافرت د نورو اسنادو سره داخل شي. د مثال په ډول د اروپايي اتحادئې غړي د عادي او سياسي پاسپورتونو لرونکو لپاره د ويزې د لغوه کولو قرارداد کېږدى، چې پدې اساس د اروپايي اتحادئې د غړو هيوادونو افراد د نوموړي اتحادئې نورو هيوادونو ته د داخلېدو لپاره د ويزې اخيستلو ته ضرورت نلري. د دې هيوادونو اتباع کولای شي د پاسپورت په لرلو سره د هيوادونو د سرحدونو څخه تير او بل هيواد ته داخل شي، خو د افغانستان د مسافرت او اقامت قانون په اساس بهرني اتباع چې افغانستان ته داخليږي مکلف گڼل شويدي چې د افغانستان وړودي ويزه په بهر کې د افغانستان د سياسي نمايندگيو او قونسلگريو څخه ترلاسه کړي، پدې مورد د افغانستان اسلامي جمهوريت کې د بهرنيانو د مسافرت او استوگنې قانون ۱۵ ماده دا ډول صراحت لري ((هغه بهرني اتباع چې د افغانستان اسلامي جمهوريت ته راننوځي، مکلف دي چې خپلې ويزې د افغانستان اسلامي جمهوريت له سفارتونو او قونسلگريو او يا د هغو نورو دولتونو په سفارتونو کې، چې د افغانستان اسلامي جمهوريت د گټو دفاع کوي او په هېواد کې د افغانستان اسلامي جمهوريت له اړوندو مقاماتو نه ترلاسه کړي)).

دریم جز - افغانستان ته د بهرنیو اتباعو د ورود حق استثنات

په افغانستان کې د بهرنیو اتباعو د مسافرت او اقامت قانون په اساس د افغانستان اسلامي جمهوري دولت کولای شي ، چې د امنیتي ، صحي او عمومي مصلحتونو او داسې نورو پر بنسټ افغانستان ته د بهرنیو اتباعو ورود محدود یا ممنوع کړي ، چې پدې مورد په افغانستان اسلامي جمهوریت کې د بهرنیانو د مسافرت او استوګنې قانون ۳۳ ماده دا ډول حکم کوي ((له لاندینیو حالاتو پرته ټول بهرني اتباع ددغه قانون له حکمونو سره سم د افغانستان اسلامي جمهوریت ته سفر کولای شي: ۱- پداسې حال کې چې دالحاد داعی وي او د اسلامي حکمونو او دیني اخلاقو درناوی ونه کړي. ۲- پداسې حال کې چې د واکمنو ادارو په تصمیم ، د بهرني تبعه راننوتل منع کړای شوي وي. ۳- په هغه صورت کې چې لنډه غږ وي ، او د سفر لګښتونه د افغانستان اسلامي جمهوریت ته ورنه کړای شي. ۴- پداسې حال کې چې په بهر کې د افغانستان اسلامي جمهوریت سیاسي نمایندګۍ په موجه دلائلو سره افغانستان ته د شخص راتګ نامطلوب بللی وي. ۵- هغه کسان چې د یوې ټاکلې مودې لپاره له افغانستان څخه ایستل شوی وي ، مګر ټاکلې موده ئې نه وي بشپړه کړي. ۶- هغه اشخاص چې د نامعلومې مودې لپاره ایستل شوی وي . ۷- هغه کسان چې د هغوی په هکله د امنیت او عمومي نظم د ګډوډولو اشتباه وي))

په همدې ترتیب سره دولت کولای شي، چې د هغه بهرنیو اتباعو د ورود څخه مخنیوی وکړي چې په خطرناکې ساري ناروغۍ مبتلا وي. همدارنګه د جګړې په حالاتو کې او یا دپټه ورته نورو حالاتو کې، چې د هیواد ملي امنیت ته د بهرنیو اتباعو څخه د خطر احتمال موجود وي او یا دا چې د شخص د متبوع دولت سره د جنګ په حالت کې وي نو دولتونه کولای شي، چې د ویزی د صدور څخه ډډه وکړي. (۵۵ : ۱۲۰) همدارنګه که چیرې یو بهرنی تبعه د ټاکلو سرحدی سیمو څخه پرته په بله لار هیواد ته داخل شي که څه هم ویزه ولري، نو پخپله دا ډول عمل جرم ګڼل کیږي چې د مجازاتو مستوجب دی. په همدې ترتیب سره که بهرني اتباع پرته له پاسپورت څخه هیواد ته داخل شي د عدلي تعقیب لاندې نیول کیږي ، چې پدې مورد د افغانستان اسلامي جمهوریت کې د بهرنیانو د مسافرت او استوګنې قانون ۴۵ ماده دا ډول صراحت لري ((هغه بهرنی تبعه چې د پاسپورت له لرلو

پرته له افغانی سرحد نه راتېر شوی وي د قانون له حکمونو سره سم تر عدلی څارنې (لاندې نیول کيږي)) خو پدې مورد یې مجازات او یا د بهرنيانو سره د چلند د څرنگوالي په مورد یې څه نه دي ويلي .

پدې ځای یوه پوښتنه مطرح کيږي هغه دا که چیرې یو شخص پرته له تابعیت څخه هیواد ته داخل شي آیا د دې ډول اشخاصو سره د هماغه ډول اشخاصو په شان دی، چې د یوه هیواد تابعیت لري خو د پاسپورت پرته هیواد ته داخلېږي او که بل ډول ؟ ځکه بې تابعیته اشخاص متبوع دولت نلري، چې د هغې پاسپورت ولري پدې مورد هم په افغانستان کې د بهرنیو اتباعو د مسافرت او اقامت قانون کوم صراحت نلري، چې دا موضوع هم د دې قانون په احکامو کې د دوباره غور او بررسی غوښتنه کوي، چې هیله ده په راتلونکي کې د دې موضوع لپاره منطقي د حل لاره ولټول شي.

دوهم پراگراف

د بهرنیو اتباعو د اقامت حق

دا چې اصول د دې غوښتنه کوي، چې اشخاص دې د خپل اوسیدنځای په انتخاب کې ازاد وي او دولتونو هم د دې اصل مطابق د بهرنيانو د اقامتگاه لپاره خاص مقررات وضع کړيږي چې غالباً د بهرنیو چارو وزارت له لوري تائید شوي وي. (۵۵ : ۱۲۴) اقامت ممکن موقت او ممکن دایمي وي. د افغانستان اسلامي جمهوریت د قوانینو مطابق بهرني اتباع د ویزې د اخیستلو وروسته په افغانستان کې د اقامت حق لري ، خو منته د دوی اقامت په هغه وخت پورې تړاو لري چې د هغې په ویزه کې تصریح شوی وي. څرنگه چې مخکې هم یادونه وشوه اقامت ممکن دایمي او ممکن موقتي وي، چې دواړه یې په جلا جلا ډول د مطالعې لاندې نیسو.

لومړۍ جز – موقت اقامت

که چیرې په بل هیواد کې د بهرني توقف په موقت ډول وي دپته موقت اقامت وایي او په بله اصطلاح کې توقف هم ورته ویل کيږي. داډول اقامت هغه وخت تحقق پیداکوي، چې بهرنی تبع د تحصیل، سیاحت او د دې پشان نورو مواردو لپاره د بل

هيواد قلمرو ته داخل او وارد شي خو د دايمي اقامت قصد او اراده ونلري. البته دغه حق د يو لړ مقرراتو په رعايت سره مشروط دی ، چې د عمومي نظم او امنيت د ساتنې لپاره وضع شوي وي. (۵۶: ۱۰۸) د افغانستان اسلامي جمهوريت کې د بهرنيانو د مسافرت او استوگنې قانون په اساس هغه څوک چې پدې قانون کې د تصريح شويو ويزو د ډولونو څخه په د يوې په واسطه افغانستان ته داخل شي کولای شي په هيواد کې تر شپږو مياشتو پورې اقامت وکړي چې پدې مورد د ذکر شوي قانون ۸ ماده دا ډول صراحت لري ((د تېرېدنې (ترانزيت) ويزه: دا ډول ويزه په بهر کې د افغانستان اسلامي جمهوريت د سياسي نماينده گيو او قونسلگريو له خوا يا د نړيوالو هوائې ډگرونو د مؤظفينو له خوا د بهرنيو چارووزارت په موافقه د قانون له حکمونو سره سم هغو بهرنيو اتباعو ته صادرېږي چې د افغانستان اسلامي جمهوريت ، د مسافر د لارې په تگ لورې (مسير) کې وي او د اعتبار موده ئې په هر حالت کې د هواله لارې دوه او يا ساعته او د ځمکې له لارې ، د ننوتلو له نېټې وروسته شپږ ورځې ده ، دغه ويزه په دغه قانون کې د درج شوی مجبره حالت پرته د اورېدو وړنه ، د اورېدو (تمديد) په حالت کې بهرنی د وتلو د ويزی په اخيستلو مکلف دي)).

لکه څه ډول چې مخکې هم يادونه وشوه په هيواد کې د اقامت د مواردو څخه يو هم سياحت دی ، چې بهرني اتباع موقتاً او د يوې محدودې مودې لپاره هيواد ته داخلېږي او غواړي، چې خپل اصلي هيواد ته بيرته لاړ شي. د مسافرت او اقامت قانون له مخې بهرنيو اتباعو ته د ورود او اقامت ويزې له هيواد څخه بهر او يا هوايي ميدانونو او سرحدونو کې د اړوندو مسولينو له لورې صادرېږي او د دوه مياشتو لپاره د تمديد وړ ده، چې پدې مورد د نوموړي قانون ۱۰ ماده دا ډول صراحت لري ((دا ډول ويزه د قانون له حکمونو سره سم په بهر کې د افغانستان اسلامي جمهوريت د سياسي نماينده گيو او قونسلگريو او په استثنائي ډول د نړيوالو هوائې ډگرونو د مؤظفينو له خوا، هغو بهرنيو اتباعو ته صادرېږي چې د تفریح، استراحت او يا د سياحتي (توريستيکي) سيمو د کتنې په مقصد د افغانستان اسلامي جمهوريت ته سفر کوي او د سياحت د ويزې د اعتبار موده د افغانستان اسلامي جمهوريت ته د راننوتلو له نېټې نه تر يوې مياشتې پورې ده او خاوند ئې د دغې مودې د تر سره کېدو په پای کې ، د وتلو د ويزې په ترلاسه کولو مکلف دی. د

مراجعي په صورت کې سيلانی کولی شي د ګرځندوی د ادارې په تصدیق، خپله ویزه تر یوې بلې میاشتې پورې چې ټوله موده نۍ دوه میاشتې کیږي، اوږده کړي. د سیاحت ویزه د کورنیو چارو وزارت له خوا اجرا کیږي)).

دوهم جز - دایمي اقامت

دایمي اقامت هغه اقامت دی چې بهرنی د یوه هیواد به قلمرو کې د خپل ځان لپاره قانوني اقامتګاه اختیار کړي. په بل عبارت په بل هیواد کې د بهرني دایمي اقامت خپل یا بل ثالث هیواد ته د مراجعي د حق څخه پرته په بل هیواد کې د بهرني د مداوم توقف څخه عبارت دی. (۷: ۶۸) د یادوني وړ ده چې نن ورځ اصولاً دولتونه په خپلو هیوادونو کې د بهرنیانو د اقامت سره مخالفت نکوي، ولې دا امر د دې مانع نه ګرځي چې دا آزادي دخاصو مقرراتو او شرایطو لاندې راشي. دا نقطه هم د یادولو وړ ده، که چیرې د بهرنیو اتباعو اقامت په دسته جمعي ډول وي یا په بل عبارت دایمي اقامت د مهاجرت شکل ځانته اختیاري پدې دلیل چې د هغې وخت نامحدود وي، خو هغه تشریفات چې بهرنيان یې باید د دایمي اقامت د اجازې د ترلاسه کولو په هکله رعایت کړي اصولاً هماغه تشریفات دي، چې قانون د موقت اقامت لپاره مقرر کړيدي. (۵۶: ۱۰۹) د افغانستان په اسلامي جمهوریت کې د بهرنیانو د مسافرت او استوګنې قانون ۷ ماده هم د اقامت ویزې څخه پدې ډول یادونه کړیده ((د استوګنې ویزه: دا ډول ویزه هغو بهرنیو اتباعو ته چې د ننوتلو د کار لپاره د ننوتلو یا له کار پرته د ننوتلو سیاحت او د تمديد شوی تېرېدنې (عبوري) له ویزو څخه یوه ویزه ولري، د قانون له حکمونو سره سم د واکمنو مقامونو له خوا صادرېږي او د اعتبار موده نۍ له یوې میاشتې نه تر شپږو میاشتو پورې ده او د رسمي غوښتنې په صورت کې اوږدېدای شي)).

د یادوني وړ ده چې په افغانستان کې د بهرنیو اتباعو د مسافرت او اقامت قانون د دایمي او موقتي اقامت په مورد لازم توضیحات نه لري، چې د یو شخص اقامت د کومو شرایطو لاندې موقت او د کومو شرایطو لاندې دي او ایا د دایمي او موقتي اقامت د حقوقو او امتیازاتو تر منځ کوم توپیر شتون لري یا دا چې د مساوي حقوقو څخه برخمن دي؟ چې دا موضوع د نوموړي قانون په احکامو کې د دوباره غور او بررسی غوښتنه کوي.

دریم پراگراف

د عبور حق

ځيني وختونه ممکن بهرنی تبعه په يوه هيواد کې د توقف او اقامت قصد ونلري بلکې يواځې وغواړي، چې بل هيواد ته د رسيدو لپاره د يوه هيواد څخه عبور وکړي، پدې صورت کې بهرنيان ضرورت لري تر څو د بهرنيو چارو وزارت د اړوندو مقاماتو او يا نورو ادارو څخه چې د ويزې د صدور صلاحيت لري د عبور ويزه ترلاسه کړي او په ټاکلي وخت کې د هيواد ټاکليو سرحدونو ته داخل او په معينه موده کې دهغې څخه عبور وکړي. (۲۰۴:۳)

په افغانستان کې د بهرنيو اتباعو د مسافرت او اقامت قانون هم هغه بهرني اتباع ، چې افغانستان د دوی د لارې په مسير کې وي مکلف گڼل شويدي، چې د ترانزيت يا عبور ويزه په بهر کې د افغانستان د سياسي نماينده گيو او قونسلگريو او يا هيوائي ميدانونو څخه ترلاسه کړي. د دې ډول ويزې موده د هوا له طريقه ۷۲ ساعته او د ځمکې له طريقه ۶ ورځې ده، چې د عبوري ويزې د خصوصياتو او وخت په مورد د ذکر شوي قانون ۸ ماده دا ډول صراحت لري ((دا ډول ويزه په بهر کې د افغانستان اسلامي جمهوريت د سياسي نماينده گيو او قونسلگريو له خوا يا د نړيوالو هوايي ډگرونو د مؤظفينو له خوا د بهرنيو چارو وزارت په موافقه د قانون له حکمونو سره سم هغو بهرنيو اتباعو ته صادرېږي چې د افغانستان اسلامي جمهوريت ، د مسافر د لارې په تگ لوري (مسير) کې وي او د اعتبار موده ئې په هر حالت کې د هواله لارې دوه او يا ساعته او د ځمکې له لارې ، د ننوتلو له نېټې وروسته شپږ ورځې ده، دغه ويزه په دغه قانون کې د درج شوی مجبره حالت پرته د اورېدو وړنه ، د اورېدو (تمديد) په حالت کې بهرنی د وتلو (خروجي) ويزی په اخيستلو مکلف دی)) د مسافرت قانون کې د يو بل ډول ويزې څخه چې د دوه طرفه عبوري يا ډبل ترانزيت ويزې په نوم سره ياديږي هم يادونه شوېده، چې زياتره په موافقت نامو او بالمثل متقابله رويي باندې استوار وي چې د دې ډول ويزې وخت او مورد هم په ۸ ماده کې د ذکر شوي ويزې سره توپير نه لري . دغه ډول ويزه هم د تمديد وړ ده لکه چې پدې مورد په افغانستان کې د بهرنيو اتباعو د مسافرت او استوگنې قانون ۹ ماده دا ډول صراحت لري ((د دوه

طرف تـيـرېدو (ډېل ترانزيت) ويزه: دا ډول ويزه د متقابلو ورته موافقه ليک او چلند له مخې په بهر کې د افغانستان اسلامي دولت د سياسي نماينده گيو او قونسلگريو له خوا، هغو بهرنيو اتباعو ته صادرېږي، چې د افغانستان اسلامي جمهوريت، د دوی د سفر په تگ لوري (مسير) کې د بيا تيرېدو په وخت کې واقع شوي وي او د اعتبار موده ئې د (بيا تيرېدو) په دواړو حالتونو کې د ځمکې او هواله لارې په اتمه ماده کې د درج شوي مودې مطابق ده او په دغه قانون کې د درج شويو مجبره عواملو په شتوالی سره اوږدېدای شي او د اوږدېدو په صورت کې د تيرېدنې (ترانزيت) د ويزې جدول (فورمه) صادرېږي)). د يادونې وړ ده چې دعبروي ويزې خاصيت دا دی، چې دا ډول ويزه د نورو ويزو برعکس د خروجي ويزې د اخيستلو الزام نه لري، مگر دا چې دا ډول ويزه د غير مترقبه عواملو په اساس تمدید شوي، پدې معنی که چيرې يو مسافر وغواړي چې د تاجکستان څخه پاکستان ته مسافرت وکړي نو ناچاراً بايد د افغانستان عبور وکړي البته د ځمکې له لارې. پدې صورت کې بايد د افغانستان د ترانزيت ويزه په په ايران کې د افغانستان د قونسلگری څخه واخلې او هيواد ته داخلي او وروسته د افغانستان څخه عبور وکړي، چې پدې صورت کې د افغانستان د بندرونو څخه د خروج په وخت کې د افغانستان سرحدي مامورين دهغې څخه د خروجي ويزې پوښتنه نه کوي اود يواځې د عبوري ويزې لرل کافي دي، پدې معنی چې شخص د خروجي ويزې اخيستلو ته ضرورت نلري.

دريم پراگراف

د خروج حق

دا يوه روښانه او واضح موضوع ده، چې بهرني اتباع هر کله وغواړي د اړوند مملکت د مقاماتو په اجازه سره د متوقف فيها دولت څخه خارج شي. اصولاً د هيواد څخه خروج او بهر کيدل د پاسپورت يا نورو لازم مدارکو لکه د معتبرې او قانوني ويزې د ارايه کولو پرته خروج ممکن نه دی، پدې ترتيب سره د بهرنيانو د خروج په مورد د هر هيواد د مقرراتو په موجب لازمه ده، چې د دولتي مقاماتو څخه اجازه حاصله کړي. په افغانستان کې د بهرنيو اتباعو د مسافرت او اقامت قانون مطابق بهرني اتباع چې په قانوني ډول افغانستان ته داخلېږي دخروج په

وخت کې مکلف دي بلل شوي تر څو خروجي ویزه واخلي او همدارنگه هغه وخت کولای شي، چې د افغانستان څخه خارج شي چې د عدلي تعقيب لاندې نه وي او يا دا چې مقروض نه وي، چې پدې مورد په افغانستان کې د بهرنيو اتباعو د مسافرت او استوگنې قانون ۳۲ ماده دا ډول صراحت لري ((هغه بهرنی تبعه چې د کار لپاره د ننوتلو ویزې سره، د افغانستان اسلامي جمهوریت ته را ننوځي او د استوگنې موده ئې تېره شي، پدې شرط له افغانستان نه وتلی شي ، چې د وتلو ویزه ترلاسه کړی. د وتلو ویزه هغه وخت د کورنيو چارو وزارت د ځانگې له خوا هغه ته صادرېږي چې: ۱- د حکومت او يا د اړوندې مؤسسې پروروی نه وي. ۲- د قانون له حکمونو سره سم تر عدلي څارنې لاندېنه وي. ۳- محکمې له وتلونه د ده د مخنيوي په هکله کوم حکم يا قرار نه وي صادر کړی. هغه واکمن مقامات چې دوتلو د مخنيوی امر صادروي، مکلف دي چې د موضوع په هکله بهرنی تبعه او د کورنيو چارو وزارت اړوندو څانگو ته خبر ورکړي)) لکه څرنگه چې يو بهرنی کولای شي يو هيواد ته داخل شي په همدې ډول کولای شي د هيواد څخه بهر هم شي او دولتونه نشي کولای چې د بهرنيو اتباعو دخروج مانع وگرځي مگر په هغه صورت کې، چې د قانون پواسېه مشخص شوي وي. لکه څه ډول چې د ۳۲ مادې د حکم مطابق بهرني اتباع په دريو مواردو کې نشي کولای ، چې د افغانستان څخه خارج شي اولاً دا چې د دولت او خلکو مقروض نه وي ثانياً د عدلي تعقيب لاندې نه وي او ثالثاً د محکمې يا نورو واکمنو مراجعو له لورې ممنوع الخروج نه وي اعلان شوی.

د نړيوالو قواعدو پر بنسټ هم هر څوک حق لري خپل استوگنځی په خپله خوښه غوره او وټاکي . هر انسان حق لري چې په خپله خوښه له يو ځای نه بل ځای سفر وکړي او هستوگنه غوره کړي . د بشر حقوقو نړيوالې اعلاميې په اساس د ترک او خروج حق د بهرنيو اتباعو لپاره په رسميت پېژندلی دی او پدې مورد د ذکر شوي اعلاميې ۱۳ ماده دا ډول صراحت لري ((۱- هر څوک حق لري د هر هيواد په دننه کې په ازادانه توگه د تلو او استوگنې ځای غوره کړي . ۲- هر څوک ازاد دي او حق لري د خپلې استوگنې ځای بدل کړي، او حق لري په هر هيواد کې چې وغواړي ژوند وکړي او يا هغه پرېږدي)) همدارنگه نوموړی حق د بشر حقوقو اسلامي اعلاميې په ۱۲ ماده کې هم بيان شوی دی ((هر انسان د شريعت سره سم

د هیواد دننه یا بهر د استوګنځي د لیردونې او غوره کولو حق لري....)) په همدې ډول د مدني اوسياسي حقوقو نړیوال میثاق کې هم پدې حق باندې هم تاکید شوی دی ((۱- هر څوک چې په قانوني توګه په خپله دولتي سیمه کې استوګن وي د ازاد تګ راتګ او په ازاده توګه هلته د اوسیدنې د ځای حق لري . ۲- هر څوک ازاد دي چې هر هیواد لدې جملې څخه خپل هیواد پریردي . ۳- نوموړی حق تر هېڅ ډول بندیز لاندې نشي واقع کیدای ، مګر هغه محدودیتونه او بندیزونه چې د قانون له مخې رامنځته شوي وي او د ملي امنیت، د عمومي نظم د ټینګښت، د عمومي ګټو یا د نورو د حقوقو او ازادیو دپاره لازم وګڼل شي او په دغه تړون کې له نورو حقوقو سره سمون ولري. ۴- هېڅوک نشو کولای په خپل سر پرته له کوم دلیل څخه هیواد ته د ورته څخه بې برخې کړو)) نو څه ډول چې پورته ذکر شول بهرني اتباع کولای شي د یو هیواد څخه بهر شي، چې عمدتاً د بهرني تبعه په قصد او اراده پورې تړاو لري اما داسې حالتونه هم شتون لري چې بهرنی تبعه د خپلې ارادې پرته د دولت له لوري د هیواد څخه خروج ته مجبورېږي.

تبصره - اخراج

په ځینو خاصو حالاتو کې دولتونه د خپلو سیاسي ، ټولنیزو او امنیتي دلایلو په اساس په انفرادي او یو اړخیز ډول د نړیوالو نژاکتونو خلاف د بهرنیو اتباعو اخراج ته اقدام کوي ، دا اخراج نباید د نړیوالو اصولو سره په تضاد کې واقع شي. نو بڼاً د عدالت او انصاف د رعایت کولو لپاره باید صورت ونیسي. (۲-۲۰۶) په واقعیت کې د دولتونو د حاکمیت اصل ته په توجه سره هر دولت د دې حق لري چې د خپل امنیت او استقلال د ساتنې په هغه صورت کې، چې بهرنی تبعه پخپل هیواد کې د عمومي نظم مخل وپېژني هغه اخراج کړي او دا د اخراج کوونکي دولت په سیاسي او ټولنیزو مصلحتونو پورې تړاو لري.

خو باید یادونه وکړو چې دولتونه یواځې په ځینو استثنايي مواردو کې چې د بهرني تبعه شتون واقعاً د مملکت عمومي نظم او امنیت مختل کړي کولای شي د بهرنيانو اخراج ته اقدام وکړي، خو پرته لدې چې بهرني شخص ته صدمه ورسیري. سربیره پر دې اخراج د عدالت او انصاف په رعایت کولو سره صورت مومي ، خو په هر حالت کې هغه دولت ، چې د خپل قلمرو څخه بهرنيان اخراجوي پدې

مورد د هېڅ ډول دليل په اړايه کولو الزام نلري، مگر په هغه صورت کې چې پدې مورد د يوې نړيوالې مرجع له لوري دعوی مطرح شي، چې پدې صورت کې دولت د بهرني د اخراج په مورد کافي دلايل بايد اړايه کړي، چې لدې پرته د دولت د مسوليت سبب گرځي.

بايد يادونه وکړو چې د يو مشخص هيواد اتباعو د نامعينو افرادو اخراج دهغي مملکت په نسبت يو ډول بد چلند او بده رويه ده، خو د دولت له لوري د لزوم په صورت کې د يوه مشخص هيواد د افرادو اخراج د هيواد د ملي مصلحتونو او عامه نظم د مطرح کيدو په صورت کې کوم مشکل نلري. (۵۵: ۱۳۲) دا نقطه هم بايد له ياده ونه باسو د دې لپاره، چې اخراج د نړيوالو عمومي حقوقو د اصولو سره مطابقت ولري نو بايد فردي اړخ ولري نه فاميلي، ټولنيز او ډله ايز. او د جنگ او سياسي اړيکو د قطع کيدو پرته که يو دولت د خارجي اتباعو په اخراج باندې تصميم ونيسي او دهغي په موجب د معين هيواد ټول اتباع د خپل قلمرو څخه اخراج کړي، په حقيقت کې ذکر شوی دولت د نړيوالو حقوقو د منل شويو اصولو او نزاکتونو خلاف عمل ترسره کړيدی. (۵۶: ۱۱۰)

دا موضوع د پناه وړونکو په وضعیت پورې اړوند د ۱۹۵۱ کال کنوانسيون په ۳۳ ماده کې دا ډول صراحت لري ((۱- له ژمنو دولتونو څخه هېڅ يو به په هېڅ ډول پناه وړونکي هغو خاورو ته چې امکان لري په توکم(نژاد)، مذهب، مليت، په خاصه ټولنيزه ډله کې په غړيتوب يا د سياسي عقيدو په لرلو پورې په اړوندو علتونو د هغه ژوند يا آزادي تر ګواښ لاندې راشي، ونه باسي، يا به يې بيرته ونه گرځوي. ۲- خو هغه پناه وړونکي به چې د کافي دلايلو له مخې يې وجود د هغه ته چې هلته ژوند کوي خطرناک وي يا د محکمې د قطعي قضاوت له مخې د مهم جرم يا جنايت په ارتکاب محکوم شوی وي او د هيواد د ټولنې حال ته مضر تشخيص شي، نشي کولای پدې ماده کې له ذکر شوو مقرراتو څخه د ګټې اخيستنې دعوی وکړي)) بايد ووايو چې هر هيواد حق لري هغه بهرنيان، چې په قلمرو کې يې د امنيت خلاف عمل کوي او عمومي نظم مختل کوي او يا د اخلاقو خلاف اعمال ترسره کړي د خپل هيواد څخه اخراج کړي، په عين حال کې د بهرنيو اتباعو اخراج بايد د انساني شرايطو سره سم صورت ونيسي او په متعارف ډول د

بهرنیو اتباعو د اخراج لپاره په مصلحتونو قایل شي تر څو بهرنی د ناڅاپي اخراج په صورت کې د مالي او ځاني زیان سره مخامخ نشي. بهرنیو اتباعو ته د مهلت ورکړه د بهرنیانو په نسبت د هیوادونو په شرایطو پورې تړاو لري او د هغې په موجب لکه څرنګه ، چې مخکې هم وویل شول دولت حق لري د مملکت د ضرورت او مصلحت په صورت کې په فوق العاده ډول دغه عمل ترسره کړي.

خو په هغه صورت کې چې بهرنی شخص په هغه هیواد کې د زیات وخت لپاره اوسیدلی وي او شغل او پیشه ولري او د خپل ژوند محور ئې په ثابت محور باندې برقرار کړی وي، پدې صورت کې د اخراج دلایل باید موجه وي او د کافي مصلحت په نظر کې نیولو او د لازم اخطار سره صورت ونیسي. په هغه مواردو کې چې د بهرنیانو اخراج په غیر قانوني ډول ترسره شوي او د اخراج کوونکي دولت د نړیوال مسوولیت موجب شوی وي د اخراجي فرد د متبوع دولت په وسیله د نړیوالو مراجعو له طریقه د خسارې د جبران د غوښتنې سبب ګرځي. (۵۳ : ۱۹۹) د بهرنیو اتباعو د مسافرت او اقامت قانون په دوه مواردو کې د بهرنیانو د اخراج څخه یادونه کړیده چې پدې مورد د نوموړي قانون ۴۴ ماده دا ډول صراحت لري ((هغه بهرنی تبعه چې د قانع کېدونکو دلالتو له وړاندې کولو پرته، خپله ویزه چې موده ئې تېره شوي وي، تر پنځو ورځو پورې اوږده نکړي د هرې ورځې ځنډ په مقابل کې په یوه ورځ حبس محکومېږي او که چېرې دغه موده له یوې میاشتې نه زیاته شي د بند د ټاکلي مودې له تېرولو وروسته د افغانستان نه ایستل کيږي)).

په همدې ترتیب سره که چېرې بهرنی تبعه افغانستان ته په غیر قانوني ډول داخل شوی وي د واکمنو مراجعو پواسطه اخراجوي ، چې پدې مورد په افغانستان کې د بهرنیو اتباعو مسافرت او اقامت قانون ۵۱ ماده دا ډول صراحت لري ((هغه بهرنی تبعه چې د یوې ټاکلي مودې او یا د نامعلومې مودې لپاره، د افغانستان له اسلامي جمهوریت نه ویستل شوي وي او د واکمنو افغاني مقاماتو له موافقې پرته افغانستان ته بیا راننځي، تر یوې میاشتې پورې په حبس محکومېږي، او د افغانستان اسلامي جمهوریت له حدودونه ایستل کيږي)) بنا پردې څه ډول چې لیدل کيږي په افغانستان کې د بهرنیو اتباعو د مسافرت او اقامت قانون د افغانستان څخه

د بهرنيانو د اخراج څخه يادونه كړېده، عمدتاً په دوه مشخصو مواردو كې عملي كيږي. پداسې حال كې چې د اخراج موارد زيات دي او بايد د دغه مواردو څخه په قانون كې په صراحت سره يادونه شوي واى، چې د هغې په موجب له يوه اړخه بهرنيو اتباعو د خپلو مكلفيتونو او وجايبو حدود پيژني او له بله اړخه د اخراج په مورد د اړوندو ادارو د صلاحيتونو حدود هم واضح واى، تر څو د مسولينو د سوءاستفادې څخه مخنيوى كيدلو.

د مدني او سياسي حقوقو نړيوال ميثاق هم د بهرنيو اتباعو د قانوني اخراج څخه يادونه كړېده او هغه يې د هيواد د ملي امنيت او منافعو په حفظ پورې تړلى دى، لكه چې پدې مورد د ذكر شوي كنوانسيون ۱۳ ماده دا ډول صراحت لري (((((۱- هر څوك چې په قانوني توگه په خپله دولتي سيمه كې استوگن وي د ازاد تگ راتگ او په ازاده توگه هلته د اوسيدنې د ځاى حق لري. ۲- هر څوك ازاد دي چې هر هيواد لدې جملې څخه خپل هيواد پريردي. ۳- نوموړى حق تر هيڅ ډول بنديز لاندې نشي واقع كيدای، مگر هغه محدوديتونه او بنديزونه چې د قانون له مخې رامنځته شوي وي او د ملي امنيت، د عمومي نظم د ټينگښت، د عمومي گټو يا د نورو د حقوقو او ازاديو دپاره لازم وگڼل شي او په دغه تړون كې له نورو حقوقو سره سمون ولري. ۴- هيڅوك نشو كولاى په خپل سر پرته له كوم دليل څخه هيواد ته د ورتگ څخه بې برخې كړو)) چې د عين مسلي څخه د بهرنيانو په اړه د ملگرو ملتونو د ۱۹۸۵ كال ۷ ماده كې دا ډول يادونه شوېده (يو بهرنى وگړى د قانون د حكمونو مطابق هغه وخت د يوه هيواد څخه اخراج كيږي، چې د بهرني پر وړاندې د هيواد د ملي امنيت په خطر كې اچولو په مورد كافي دلايل ولري، بهرني وگړي حق لري چې د خپل عدم خروج دلايل هغه مقاماتو ته چې د دې هدف لپاره تعين شويدي تقديم كړي، د رنگ، ژبې، مذهب، فرهنگ، نسب، تابعيت او قوم په اساس د بهرنيو اتباعو ډله ايز اخراج ممنوع دى)) او د پناه وړونكو په وضعيت پورې اړوند د ۱۹۵۱ كال كنوانسيون ۳۲ ماده هم پدې مورد دا ډول صراحت لري ((۱- ژمن دولتونه به هغه پناه وړونكي چې په منظمه توگه د هغه په خاوره كې ژوند كوي و نه باسي، خو د ملي امنيت يا عمومي نظم د ساتنې په دليلونو. ۲- د دغه ډول پناه وړونكو ايستل به فقط د هغه تصميم په موجب صورت ومومي چې د قانوني موازينو مطابق نيول شوى وي، نوموړي پناه

وړونکي ته باید اجازه ورکړل شي چې له ځانه د تور د ليري کولو لپاره مدارک وړاندې کړي ، د استيناف غوښتنه وکړي او د واکمنو مقاماتو يا هغه شخص يا اشخاصو ته چې واکمنو مقاماتو ټاکلي وي مراجعه وکړي ، خو دا چې دغه امر د ملي امنيت په دلايلو سره ميسر نه وي. ۳- ژمن دولتونه به دغه ډول پناه وړونکي ته مناسب فرصت برابر کړي څو پدې موده کې وکولای شي د قانون له لارې بل هيواد ته د ورتگ مجوز ترلاسه کړي، ژمن دولتونه کولای شي په نوموړي موده کې هغه کورني اقدامات چې لازم دي ، ترسره کړي)) بنا پردې لکه څه ډول چې ليدل کېږي، چې د داخلي قوانينو او نړيوالو اسنادو په اساس بهرني اتباع حق لري، چې خپل هيوادونه ترک او بل هيواد ته داخل او د لنډ يا زيات وخت لپاره هماغلته اقامت وکړي او د اقامت په وخت کې د هغه د نافذه قوانينو په رعايت کولو مکلف دی. په همدې ترتيب سره بهرني اتباع د ميزبان هيواد څخه د عبور او مرور حق او هيڅ دولت نشي کولای، چې د بهرنيانو د خروج مانع شي، مگر دا چې قانون د بهرنيو اتباعو خروج ممنوع گڼلی وي او له بله طرفه دولتونه نشي کولای، چې د موجه دلايلو پرته بهرني اتباع د هيواد څخه اخراج کړي لکه څه ډول ، چې د دې موضوع څخه د بشر حقوقو نړيواله اعلاميه او د مدني اوسياسي حقوقو نړيوال ميثاق کې هم يادونه شوېده.

څلورم مبحث

په افغانستان کې د بهرنيو حکمي اشخاص حقوق او وجايب

لکه څه ډول چې مو مخکې هم يادونه وکړه، حقيقي اشخاص د مملکت څخه بهر د يو سلسله حقوقو او وجايبو لرونکي دي، چې دا ډول حقوق او وجايب د بهرنيو حکمي اشخاصو په مورد هم صدق کوي. لدې جهته بهرني حکمي اشخاص عیناً د هماغه حقوقو او وجايبو لرونکي دي، چې حقيقي اشخاص يې لري، مگر په ځينو خاصو مواردو کې.

که څه هم په پخوا وختونو کې له هيواد څخه بهر اړيکې او روابط يوازې او يوازي د حقيقي افرادو له لورې صورت نيولو او يواځې په حقيقي اشخاصو پورې محدودې او منحصرې وې، خو په اوسني عصر کې د تمدن، صنعت او تجارت په سريع پرمختگ سره د دې روابطو بر قراري د حقيقي اشخاصو د توان او قدرت

څخه بهر او د هغې مجموعې افرادو له لوري صورت مومي، چې د مشترک هدف لپاره د انتفاع په منظور يو له بل سره گډ فعاليت کوي او د قانون په موجب د خپلو متشکله افرادو څخه د يوه مستقل حقوقي شخصيت لرونکي وي.

نوموړي اشخاص چې په ملي او نړيواله کچه يې هره ورځ اهميت د زياتيدو په حال کې دی، بايد د دولتونو په وسيله د هغې د فعاليتونو د تسهيل او پرمختگ لپاره هغوی وپېژندل شي او د هغې شخصيت ته رسميت ورکړل شي. چې پدې مبحث کې به د انتفاعي او غير انتفاعي خصوصي حکمي اشخاصو ثبت او پېژندنه او د حکمي اشخاصو حقوق تر مطالعې لاندې ونيسو.

لومړی پراگراف

د بهرنيو حکمي اشخاصو ثبت او پېژندنه

بهرنی حکمي شخص د دې لپاره چې د خپل متبوع هيواد څخه بهر خپل فعاليت ته ادامه ورکړي، د ميزبان دولت له لوري د خپل حکمي شخصيت د پېژندلو نیازمند دی. که څه هم د حکمي شخص د پېژندلو په مورد په نړيوالو حقوقو کې کلي او مسلم اصل شتون نلري، خو دغه امر د دولتونو په سياست پورې تړاو او وابستگي لري، چې هر هيواد يې د خپلو نړيوالو اقتصادي او سوداگريزو ضرورتونو په اساس د قانون يا هغه معاهداتو په اساس چې پدې مورد يې د نورو دولتونو سره منعقد کړي وي، د بهرنيو حکمي اشخاصو په رسميت پېژندلو ته اقدام کوي. دغه ډول په رسميت پېژندنه بهرنيو عمومي حکمي اشخاصو ته نه شامليري، ځکه نوموړي اشخاص په دولت پورې مربوط او په هغې پورې تړاو لري. (۴ : ۱۸۸)

بناپر دې پدې پراگراف کې د بهرنيو خصوصي انتفاعي او غير انتفاعي حکمي اشخاصو ثبت او پېژندنه د مطالعې لاندې نيسو.

الف- د بهرنيو انتفاعي خصوصي حکمي اشخاصو ثبت او پېژندنه

دغه بحث ته د داخليدو څخه مخکې لازمه ده، چې انتفاعي خصوصي حکمي اشخاص په داخلي قوانينو کې بيان کړو. انتفاعي خصوصي حکمي شخص د قوانينو مطابق تجارتي او مدني خصوصي انتفاعي اشخاصو ته شامليري او دا ډول شرکتونو د مشترک منفعت لاسته راوړل د عقد د طرفينو د ارادې عنصر دی، چې

د مدني قانون په ۱۲۱۶ ماده کې بيان شوېدي((شرکت د داسې عقد څخه عبارت دی چې د هغې په موجب دوه يا د دوو څخه زيات اشخاص تعهد کوي چې د يو مالي فعاليت په کار اچولو دپاره د يوې اندازې مال په ورکولو، يا د يو کار د سرته رسولو يا په اعتبار په داسې توگه سره شريک شي چې گټه او خساره به يې ترمنځ د هغې موافقې په اساس چې د دوی تر منځ شوي، وېشل کيږي)) نو پدې اساس مدني شرکت هغه عقد دی چې د دوو يا څو نفرو له لوري د يو امر څخه د انتفاع په قصد منځته راځي. دا ډول شرکت د ثبت او راجسټر نيازمنډ دی او لدې پرته د نورو ثالثو اشخاصو سره د تعامل په وخت کې د هغې په عدم باندې استناد کيږي. که څه هم د مقنن فرض د هغې په تشکيل سره دی د ثالثو اشخاصو د حقوقو او د شرکتونو د مسوليت د ايجاد لپاره.

د تجارتي اصولنامې په ۱۱۶ ماده کې تجارتي شرکت دا ډول تعريف شوېدي((تجارتي شرکت عبارت د څو کسانو د اشتراک څخه دی، چې په يوه يا متعددو موضوع کې د تجارتي معاملاتو د اجرا په مقصد وي)) يعنې تجارتي شرکتونه هغه وخت حکمي شخصيت گڼل کيږي چې ثبت شوی وي. د سهامي او محدودالمسوليت شرکتونو قانون د (۲۲) ۴ له مخې بهرنی حکمي شخص عبارت دی له((بهرنی حکمي شخص هغه شخص دی چې حقوقي شخصيت يې د افغانستان له قوانينو په غير قوانينو په چوکاټ کې مشخص شوی وي)).

بناپردي بهرنی حکمي شخص بايد په محل اقامت هېواد کې په صحيح ډول تشکيل شوی وي تر څو په افغانستان د هغې شخصيت وپېژندل شي، نوموړي شرکتونه په افغانستان کې د فعاليت لپاره بايد مجوز يا اجازه ليک ترلاسه او ثبت کړي، پدې دليل چې دهغې قانوني اقامتگاه معلومه وي همدارنگه د دعوی د اقامه کولو او طرحه کولو محل هغه محل دی، چې شرکت پکې په ثبت رسيدلی وي تر څو مدعی وکولای شي د هغې په وړاندې دعوی اقامه کړي.

په افغانستان کې د بهرنيو اتباعو د شرکتونو د ثبت قانون د ۱ او ۲ مادو له مخې هغه بهرني اتباع چې په افغانستان کې د تجارت او سوداگري قصد ولري، نو د تجارت وزارت له لوري د جواز په ترلاسه کولو مکلف دی. د نوموړي قانون په ۵ ماده کې د جواز د ترلاسه کولو مراتب پدې ډول ذکر شوېدي((۱- د دريو قطعو

عکسونو سره یو ځای د تحریري غوښتنلیک تقدیم. ۲- د درخواست کوونکي د متبوع هیواد د قانوني مراجعو څخه د عدم مسولیت د تصدیق ارایه کول. ۳- د شرکت د نوم، د تاسیس نیتي، د پانګې د اندازې او د درخواست کوونکي په متبوع هیواد کې د اصلي مرکز د ادرس وضاحت. ۴- د متبوع هیواد د یوه بانک څخه د درخواست کوونکي د مالي اعتبار د لرلو د تصدیق ارایه کول. ۵- د درخواست کوونکي د مرکزي دفتر او د اړوند هیواد د اطاق تجارت له لوري په افغانستان کې د مورد تاسیس شرکت تضمین. ۶- ټول پورتنی اسناد د درخواست کوونکي د متبوع هیواد د بهرنیو چارو وزارت د تصدیق او په هغه هیواد کې د مقیم افغاني سفارت د تائید او مهر کولو څخه وروسته د افغانستان د بهرنیو چارو وزارت له لوري د سوداګرۍ وزارت ته لیږل کیږي)) او د سهامی او محدود المسولیت شرکتونو د ثبت او جواز ترلاسه کولو لږوم د ذکر شوي قانون په ۲ ماده²² کې ذکر شويدي، چې د همدغه قانون د (۱۴) ۴ مادې له مخې د ثبت مرکزي دفتر د هغې ادارې څخه عبارت ده، چې بهرنی سهامی او محدودالمسولیت شرکتونه په هغې کې ثبت کیږي، نو بهرنی حکمي اشخاص مقدمتاً باید ثبت او متعاقباً د فعالیت لپاره د جواز په ترلاسه کولو مکلف دی.

ب- د غیر انتفاعي خصوصي حکمي اشخاصو ثبت او پیژندنه

د مدني قانون د ۳۳۸ مادې²³ له مخې دا ټول حکمي شخص هم د خصوصي افرادو له ارادې څخه ناشي او د علمي، تربیتي، ادبي، هنري، فني، خیریه او نورو فعالیتونو په مقصد تشکیل کیږي، د افغانستان د غیردولتي موسساتو قانون له مخې خارجي موسسه عبارت ده له((مؤسسه: غیر دولتي، غیر سیاسي او غیر انتفاعي سازمان دی چې کورنۍ او بهرنۍ مؤسسې پکې شاملې دي))²⁴ همدارنګه نړیواله بهرنۍ موسسه د نوموړي قانون په اساس عبارت ده له ((نړیواله بهرنۍ مؤسسه: له

²² هیڅ شخص نشي کولای د سهامی او محدودالمسولیت شرکت په توګه د جواز د لرلو او د مرکزي ثبت په دفتر کې د هغه له ثبت کولو پرته په افغانستان کې سوداګریزې معاملې او اعلانونه سرته ورسوي.

²³ حکمي شخصیت په نوعه دی: ۱- عام حکمي شخصیت چې د دولت د رګونو، فرعي ادارو د هغې د مربوطو شعبو او عمومي تاسیساتو ته شاملیږي. ۲- خاص حکمي شخصیت چې د خصوصي افرادو د اړه دې څخه پیدا کیږي، لکه وقف، جمعیتونه، موسسې، مدني یا تجارتي شرکتونه، مګر داچې قانون دارنګه شخصیتونه عام ګرځولي وي.

²⁴ د غیر دولتي موسساتو قانون، ۵ ماده، ۱ فقره

غیر دولتي تشکیل څخه عبارت ده چې له افغانستان څخه بهر د بهرنیو دولتونو د قانون مطابق جوړېږي او فعالیت یې له یوه هیواد څخه زیات احتواء کوي. د ملګرو ملتو مؤسسې او اړوند ارګانونه یې په دې تعریف کې شامل ندي))²⁵ په همدې ترتیب سره په ذکر شوي قانون کې د دا ډول حکمي اشخاصو غیر انتفاعي والی په ۵ ماده کې دا ډول بیان شویږي ((غیر انتفاعي پدې مفهوم چې : ۱- مؤسسه نشي کولای تر لاسه شوې شتمنۍ، عایدات او ګټې د مؤسسې له کاري هدفونو پرته هېڅ شخص ته ووبشي. ۲- مؤسسه نشي کولای له تر لاسه شوو شتمنیو، عایداتو او ګټو څخه په مستقیم یا غیر مستقیم ډول د مؤسسونو، غړو، مدیره هیئت، مسوولینو، کارکوونکو، مرسته ورکوونکو یا د هغوی د خپلوانو د شخصي مقصدونو او ګټو لپاره استفاده وکړي))²⁶.

دا ډول حکمي اشخاص د جواز اخیستلو او ثبت لپاره باید د سوداګرۍ او صنایعو وزارت ته غوښتنلیک ورکړي همدارنګه هغه سند یا نور معتبر مدارک چې په بل هیواد کې د شرکت ثبت او فعالیت ثابت کړي باید د غوښتنلیک سره ضمیمه او د بهرنیو چارو وزارت ته یې وړاندې کړي، چې نوموړی وزارت یې د ثبت لپاره د سوداګرۍ او صنایعو وزارت ته لیري. په افغانستان کې د موسسې شخصیت په ثبت کولو سره تکمیل کیږي (د غیر دولتي موسساتو قانون ۲۰ ماده). د دې ډول موسسو د حمایت په مورد د غیر دولتي موسساتو قانون ۷ ماده دا ډول صراحت لري ((په افغانستان کې د موسسې پر هدفونو او فعالیتونو باندې هېڅ ډول محدودیت نشي وضع کېدای، خو د قانون په موجب)).

دوهم پراګراف

د بهرنیو حکمي اشخاصو حقوق او وجایب

لکه څرنګه چې مخکې د بهرنیو حکمي اشخاصو ثبت او پیژندل د افغاني قانونگذار له لوري بیان شول، چې د دې پیژندنې په موجب بهرنیو حکمي اشخاصو

25 هماغه قانون، ۵ ماده، ۴ فقره

26 هماغه قانون، ۵ ماده، ۵ فقره

ته ځيني حقوق هم ايجادېږي او د مدني قانون د ۳۴۱ مادې²⁷ له مخې د ټولو هغو حقوقو لرونکي دي، چې د قانون له لوري حقيقي اشخاصو ته ورکول کېږي، مگر په هغه مواردو کې چې ذکر شوي حقوق يوازې په حقيقي اشخاصو پورې منحصر وي. البته قانوني ممنوعيتونه، لکه د اساسي قانون د ۴۱ مادې له مخې د بهرنيو اشخاصو له لوري د عقاري اموالو د عدم تملک بيان شوی دی. پداسې حال کې چې د افغانستان د غير دولتي موسساتو قانون په ۲۶ ماده ۱ فقره کې پدې مورد دا ډول حکم راغلی دی ((مؤسسه د قانون د حکمونو مطابق د منقولو او غير منقولو مالونو لرونکي ده او له هغو څخه د غير انتفاعي مقصدونو او هدفونو د سرته رسولو لپاره گټه اخلي)) نوموړی ماده په ځينو مواردو کې د اساسي قانون د ۴۱ مادې سره په تعارض او د اعمال قابليت نلري او دغه حکم يوازې د بين المللي موسساتو، چې افغانستان هم د هغې غړی وي د تطبيق وړ دی. او دغه موسسات کولا شي چې په افغانستان کې عقاري اموال تملکت کړي لکه نړيوال بانک او د ملگرو ملتونو سازمان. (۴: ۱۹۳)

د بهرنيو حکمي اشخاصو پېژندنې ته په توجه سره د هغوی لپاره د افغاني مقنن له لوري حقوق ايجاد کېږي، چې ځيني د دې حقوقو څخه په لاندې ډول دي: بهرنی حکمي شخص د داخلي حقيقي يا حکمي شخص پشان کولای شي، چې پخپله اساسنامه کې پېش بيني شوي معاملات او سرمايه گذاري يا پانگونه وکړي، پرته له هغه معاملاتو څخه چې د بهرنيو اتباعو لپاره ممنوع وي (د ثبت قانون ۳ ماده). لکه د بهرنيو شرکتونو د ثبت قانون د ۹ مادې له مخې بهرني حکمي اشخاص کولای شي، چې افغاني توليدات په ټولو هېوادونو کې خرڅ کړي. د خصوصي پانگونې قانون د ۳ مادې له مخې داخلي او خارجي حقيقي او حکمي اشخاص کولای شي د دې قانون او د تجارت قانون د موادو مطابق د تجارتي فعاليتونو په برخه کې په ټولو اقتصادي فعاليتونو کې که توليدي وي يا خدماتي پانگونه وکړي، له هغه مواردو پرته چې قانون مستثنی گرځولي دي.²⁸ همدارنگه د سهامي او

²⁷ حکمي شخصيت د ټولو هغو حقوقو لرونکی دی، چې د قانون په وسيله ټاکل شوي وي. مگر هغه حقوق چې په حقيقي شخص پورې منحصر وي.

²⁸ د خصوصي پانگونې قانون د ۵ مادې له مخې په لاندې ساحو کې پانگونه ممنوع ده: - دهستوي انرژي په پراختياکې. ۲- دقمار خانو او هغوته د ورته ځايونو تاسيسول. ۳- دمخدره موادو او نشه راوړونکو موادو توليد....

محدودالمسوليت شرکتونو قانون د ۱۹ مادي له مخې((سهامي شرکت د حکمي شخصيت په توګه د غیر محدودې مودې لپاره فعاليت کوي، د خپلواک شخصيت د ټولو هغو واکونو لرونکي دی چې د سوداګريزو معاملو او نورو چارو د سرته رسولو لپاره په قانوني توګه فعاليت کوي، خو دا چې د شرکت په اساسنامه کې بل ډول تصريح شوی وي)).

د مدني قانون په ۳۴۲ ماده کې د داخلي او خارجي حکمي اشخاصو لپاره خصوصيات بيان شويدي، چې د بهرنيو حکمي اشخاصو د ثبت او پېژندلو څخه وروسته د هغې خصوصيات ګڼل کيږي. د ذکر شوي مادي له مخې د خصوصيات په لاندې ډول دي: ۱- ځانګړي مالي حقوق او وجايب. ۲- د هغه اهليت چې په اساسنامه کې تحديد شوی او قانون مجاز ګڼلی وي. ۳- د دعوی د اقامه کولو او د دعوی د دفع کولو حق. د اوسيدلو د ځانګړي ځای لرل او هغه د هغه ځای څخه عبارت دی، چې مرکزي اداره يې پکې واقع وي. د بهرنيو اتباعو په مورد چې د افغانستان د قوانينو مطابق د حکمي اشخاصو تاسيس ته اقدام کوي وروسته د ثبت او پېژندلو څخه د افغاني حکمي شخص په عنوان د افغاني تابعيت لرونکی او د خارجي شخص د وصف څخه هم خارجيږي. پدې ترتيب سره هماغه د داخلي شخص پشان د حقوقو څخه برخمن کيږي او دغه اشخاص کولای شي، چې عقاري اموال هم تملک کړي. ځکه د هغې حکمي شخصيت د هغې غړو، سهم يا ونډه لرونکو او مديرانو د حقيقي شخصيت څخه جدا دی، چې دا موضوع د نوموړو دوو اشخاصو تر منځ د تمايز نقطه ده، چې د حقوقو علم ته هم د منلو وړ ده.^(۴)

پايښه

د هر هيواد نفوس د دولت سره د فرد د اړيکو د نوعيت په لحاظ په دوو ډولونو باندې وېشل کيږي چې د داخلي اتباعو او بهرنيانو څخه عبارت دي، له همدې ځايه ده چې د نړيوالو خصوصي حقوقو دوه عنوانونه تابعيت او د بهرنيانو د وضعيت په نوم سره رامنځته کيږي. او هغه محتواگانې چې د دې عنوانونو لاندې مطرح کيږي د موضوع د مطالعې څخه د ناشي اختلافاتو څخه دي، يعنې د اتباعو څخه د ملي او داخلي حقوقو په قلمرو کې او برعکس د بهرنيانو څخه عمدتاً د نړيوالو خصوصي حقوقو او بعضاً د نړيوالو عمومي حقوقو په قلمرو کې بحث کيږي، چې په حقيقت کې د بهرنيانو حقوقي وضعيت د نړيوالو خصوصي حقوقو د عمده او اساسي مباحثو څخه گڼل کيږي نو لکه څرنګه چې مخکې هم وويل شول چې، نننۍ عصر د ارتباطاتو او تګ راتګ عصر دی يعنې هره ورځ په زرګونو بهرنيان د خپلو هيوادونو د سرحدونو څخه تير او د نورو هيوادونو قلمرو ته داخلېږي، چې ممکن د ټولنيزو، سياسي، فرهنگي، اقتصادي، حقوقي او نورو اړخونو له حيثه يې د خپل هيواد څخه متفاوت وي او په عين حال کې دولتونه هم کوشش کوي او پدې هڅه کې وي، چې د خپلو اتباعو د ژوند او عامه اسانتياو د برابرولو لپاره لازم اقدامات ترسره کړي. ځکه دولتونه د خپلو اتباعو پر وړاندې ملکيتونه لري او په مقابل کې يې اتباع هم د دولت پر وړاندې د ټاکليو وګاښو په ترسره کولو مکلف ګرځي، چې په حقيقت کې د ژان ټاک روسو په قول دا يو ډول ټولنيز تړون دی، چې د ټاکليو افرادو او ټاکلي دولت تر منځ رامنځته او يو د بل پر وړاندې د حقوقو او وګاښو لرونکي وي. (۱۹:۱۲)

نو په همدې ملحوظ عمدتاً د حقوقو څخه برخمن کيدل او د وګاښو تحمیل د تابعيت په اساس صورت مومي خو دا پدې معنی نه ده، چې بهرنيان او يا د بهرنيانو په مورد لکه چې په پخوا وختونو کې د محروميت اصل معمول وو، يعنې دا چې په محل اقامت هيواد کې د بشر د اساسي حقوقو څخه برخمن کيدل او د وګاښو متحمل کيدلی نه شول، بلکه نن ورځ د نړۍ د زياترو هيوادونو د قوانينو په اساس د اتباعو او بهرنيانو د يو شان والي او تساوي اصل په مجموع کې منل شويدي او د حد اقل حقوقو معيار په ملي او نړيواله کچه د حد اکثر حقوقو د معيار په په لوري سیر او ميلان پيدا کړيدی، خو دا چې قانون په صراحت سره هغوی د يو لړ ځانګړو حقوقو

څخه محروم گڼلي او پر هغوی باندې يې وجايب تحميل کړي وي. بهرنی حق لري چې د يوه حقيقي شخص په عنوان په بل هیواد کې اقامت او هستوگنه وکړي او د يو سلسله امتيازاتو څخه مستفيد شي، لدې رويه بهرنيان کولای شي د محل اقامت هیواد محکمي ته د مدعی او مدعی عليه په عنوان مراجعه وکړي او د حق د احقاق لپاره د ټولو قانوني تسهیلاتو څخه گټه پورته کړي او د خپل ځان څخه د دفاع لپاره مدافع وکیل وټاکي او د دې تر څنګ د محاکمې په جريان د پوهیدلو لپاره د ژباړن د لرلو حق لري. که د محل توقف دولت پدې مورد په بهرنيانو باندې محدودیتونه وضع کړي، نو بهرنی حق لري چې د خپل متبوع هیواد سیاسي او قونسلې مامورینو ته په مراجعې سربیره د محل اقامت هیواد محاکمو ته هم د خپل حق د احقاق لپاره مراجعه وکړي.

په همدې ترتیب سره بهرنيان کولای شي په محل اقامت هیواد کې خپل دیني او مذهبي مراسم اجرا کړي او همدارنګه کولای شي په میزبان هیواد کې ازدواج وکړي او د بې تابعیته اشخاصو په مورد د ملګرو ملتونو د ۱۹۸۵ کال اعلاميې مطابق بهرنيان کولای شي کوچني اولادونه او نور خپلوان ولري او همدارنګه کولای شي چې په خپله ملي ژبه خبرې او زده کړه وکړي. همدارنګه بهرنيان حق لري، چې د داخلي اتباعو په شان د عمومي خدمتونو لکه رادیو، تلویزون، برق، ګاز، بنوونې او روزنې او نورو خدمتونو څخه استفاده وکړي، البته امکان لري ځینې د دې خدمتونو څخه د داخلي اتباعو لپاره وړیا او د بهرنيانو لپاره مالیاتي وي.

که د بهرنيانو سره د بشر د لومړنیو حقوقو د برخمن کیدو له لحاظه مناسب چلند ونشي، نو په یقین سره باید د دې توقع ونلرو چې نور هیوادونه به زموږ د هیواد د اتباعو سره له هره حیثه انساني او عادلانه چلند وکړي، بنا پردې که وغواړو چې زموږ هیواد د اتباعو سره په نورو هیوادونو کې مناسب او عادلانه چلند وشي، نو باید د نورو هیوادونو د اتباعو سره هم انساني او عادلانه چلند وکړو. او که چیرې د بهرنيانو د ورود، اقامت، عبور او خروج په مورد مناسب او عادلانه قواعد ولرو او وضع کړو، نو یقیناً د نورو هیوادونو څخه هم باید د افغاني اتباعو سره د عادلانه چلند توقع ولرو.

که چیرې د هیواد نافذه قوانینو ته په لنډ ډول نظر وکړو، نو لیدل کیږي چې د افغانستان قوانین د بشري ژوندانه په مختلفو برخو کې بهرنیانو ته اساسي او بشري حقوق ورکړي دي. او د هغې رعایت یې په خپل ځان واجب بللی، لکه چې د اساسي قانون ۵۷ مادې د صراحت له مخې دولت په افغانستان کې د خارجي اتباعو حقوق او آزادی له قانون سره سم تضمینوي. دا کسان د بین المللي حقوقو د قواعدو په حدودو کې د افغانستان د دولت د قوانینو په رعایت مکلف دی. په همدې ترتیب سره د په افغانستان کې د بهرنیو اتباعو د مسافرت او استوګنې قانون هم بهرنیانو ته د داخلي اتباعو په شان حقوق ورکړيدي چې پدې مورد د نوموړي قانون ۲۵ ماده دا ډول صراحت لري: هغه بهرنی تبعه چې ددغه قانون له حکمونو سره سم د افغانستان اسلامي جمهوریت ته راځي، له هغو حقوقو نه ګټه اخلي چې د افغانستان اسلامي جمهوریت په قوانینو کې ورته ټاکل شوي دي.

بنا پر دې څه ډول مو چې مطالعه کړل، په افغانستان کې د بهرنیو اتباعو حقوق او آزادی د هیواد د نافذه قوانینو او نړیوالو اسنادو مطابق بیان شويدي او دغه حقوق او آزادی چې مخکې هم ورته اشاره وشوه د قانون پواسطه تضمین شويدي. د یادولو وړ ده چې د بهرنیو اتباعو اساسي حقوق او آزادی په نړیوالو معتبرو اسنادو لکه د بشر حقوقو نړیواله اعلامیه، د بشر حقوقو نړیواله اسلامي اعلامیه، د مدني او سیاسي حقوقو نړیوال میثاق، د پناه وړونکو په وضعیت پورې اړوند کنوانسیون او د بهرنیانو په مورد د ملګرو ملتونو د ۱۹۸۵ کال په اعلامیه کې په پراخ ډول منعکس شويدي او د غړو دولتونو څخه غواړي، چې په محل اقامت هیواد کې د بهرنیانو د انساني حقوق او آزادی رعایت کړي.

ماءځڼونه

- (1) قرانکريم
- (2) آل کجاف، حسين. حقوق بين الملل خصوصي(۱۳۹۰). دانشگاه پیام نور
- (3) ابراهيمي، سيد نصرالله. (۱۳۷۳). حقوق بين الملل خصوصي. چاپ اول، تهران: سمت.
- (4) افضلې، عبدالوحد و محمد اسحق رحيمي.(۱۳۹۱). حقوق بين الملل خصوصي. چاپ اول، تهران: (سمت)مرکز تحقيق و توسعه علوم انساني و موسسه تحصيلات عالي ابن سينا، افغانستان.
- (5) الماسي، نجادعلي. (۱۳۸۵). حقوق بين الملل خصوصي. چاپ چهارم، تهران: نشر ميزان.
- (6) انوري، حسين. (۱۳۸۵). فرهنگ فشرده سخن. چاپ دوم، تهران: انتشارات سخن.
- (7) جعفر لنگرودي، محمد جعفر. (۱۳۸۲). ترمينولوژي حقوق. چاپ سزدهم، تهران: کتابخانه گنج دانش.
- (8) د افغانستان د بشر حقوقو خپلواک کميسون. (۱۳۸۵). د بشر حقوقو نړيوال ځانگړي سندونه، کابل: مطبعه حبيب الله حسيب.
- (9) دانش پڙوه، مصطفی. (۱۳۸۶). اسلام و حقوق بين الملل خصوصي. چاپ سوم تهران: مرکز چاپ و انتشارات امور خارجه.
- (10) رسولي، محمد اشرف. (۱۳۸۹). تحليل و نقد قانون اساسي افغانستان. چاپ اول، جلد اول، کابل: انتشارات سعيد.

- 11) رسولی، محمد اشرف. (۱۳۸۹). تحلیل و نقد قانون اساسی افغانستان. چاپ اول، جلد دوم، کابل: انتشارات سعید.
- 12) روسو، ژان ژاک. (۱۳۴۲). قرارداد اجتماعی. مترجم، عنایت الله شکیباپور، تهران: بنگاه مطبوعاتی فرخی.
- 13) ستیز، ملک. (۱۳۸۶). بی خایه شوی، کدوال او پناه اخیستونکي. ژباړن، سید محی الدین هاشمی، کابل: د مدني ټولنې او بشر حقوقو شبکه.
- 14) سلجوقي، محمود. (۱۳۷۷). بایسته های حقوق بین الملل خصوصی. تهران: نشر میزان. .
- 15) شیخ الاسلامی، سیدمحسن. (۱۳۸۴). حقوق بین الملل خصوصی. چاپ اول، تهران: کتابخانه گنج دانش.
- 16) صافی، ودیر. (۱۳۷۰). حقوق بین الملل عمومی. کابل: مطبعة دولتي.
- 17) ضیائی بیگدلي، محمد رضا. (۱۳۸۱). حقوق بین الملل عمومی. چاپ نوزدهم، تهران: کتابخانه گنج دانش.
- 18) عبدالله، نظام الدین. (۱۳۹۱). حقوق بین الملل خصوصی. چاپ سوم، کابل: انتشارات سعید.
- 19) عدلی وزارت. (۱۳۷۹). پاسپورت قانون.
- 20) ———. (۱۳۵۵). جزا قانون.
- 21) ———. (۱۳۴۳). د افغانستان اساسي قانون.
- 22) ———. (۱۳۵۵). د افغانستان جمهوریت اساسي قانون.
- 23) ———. (۱۳۶۶). د افغانستان جمهوریت اساسي قانون.
- 24) ———. (۱۳۶۹). د افغانستان اسلامي جمهوریت اساسي قانون.
- 25) ———. (۱۳۸۲). د افغانستان اسلامي جمهوریت اساسي قانون.

- (26) —————. (۱۳۵۹). د افغانستان جمهوریت دیموکراتیک اصول.
- (27) —————. (۱۳۱۰). د افغانستان علیه دولت اساسي اصول.
- (28) —————. (۱۳۰۱). د افغانستان علیه دولت اساسي نظامنامه.
- (29) —————. (۱۳۷۹). د افغانستان په اسلامي جمهوریت کې د بهرنیو اتباعو د مسافرت او استوګنې قانون.
- (30) —————. (۱۳۸۳). د افغانستان په ادارو کې د بهرنیو اتباعو د استخدام مقرره.
- (31) —————. (۱۳۹۲). د انتخاباتو قانون.
- (32) —————. د بهرنیو اتباعو د تجارتي شرکتونو د ثبت قانون.
- (33) —————. (۱۳۸۵). د پناه وړونکو په وضع پورې اړوند کنوانسیون.
- (34) —————. (۱۳۷۹). د تابعیت قانون.
- (35) —————. (۱۳۳۹). د تجارت اصولنامه.
- (36) —————. (۱۳۳۹). د تجارتي علایمو اصولنامه.
- (37) —————. (۱۳۸۲). د جزایي اجراتو موقت قانون.
- (38) —————. (۱۳۸۴). د څارنوالۍ د تشکیلاتو او صلاحیتونو قانون.
- (39) —————. (۱۳۸۴). د خصوصي پانګونې قانون.
- (40) —————. (۱۳۸۵). د سهامې او محدودالمسولیت شرکتونو قانون.
- (41) —————. (۱۳۵۴). د سیاحت قانون.
- (42) —————. (۱۳۸۴). پر عایداتو د مالیاتو قانون.
- (43) —————. (۱۳۸۴). د غیر دولتي موسساتو قانون.
- (44) —————. (۱۳۸۵). د کار قانون.
- (45) —————. (۱۳۸۵). د مدافع وکیلانو قانون.

- (46) ———. (۱۳۶۹). د مدني محاکماتو د اصولو قانون.
- (47) ———. (۱۳۵۵). مدني قانون. اول جلد.
- (48) ———. (۱۳۵۵). مدني قانون. دوهم جلد.
- (49) ———. (۱۳۵۵). مدني قانون. دريم جلد.
- (50) ———. (۱۳۵۵). مدني قانون. څلورم جلد.
- (51) ———. (۱۳۰۲). د مهاجرت نظامنامه.
- (52) عميد، حسن. (۱۳۸۳). فرهنگ عميد. چاپ بيست و ششم، تهران: موسسه انتشارات امير كبير.
- (53) مدني، سيدجلال الدين. (۱۳۸۴). حقوق بين الملل خصوصي. چاپ چهارم ، تهران: انتشارات جنگل.
- (54) ناصح، ولي محمد. (۱۳۹۲). حقوق بين الملل خصوصي. کابل: انتشارات سعيد.
- (55) ناصح، ولي محمد. (۱۳۸۸). حقوق و وجايب خارجي ها در افغانستان. چاپ اول، کابل: انتشارات سعيد.
- (56) نصيري، محمد. (۱۳۸۱). حقوق بين الملل خصوصي. تهران: موسسه انتشارات آگاه.
- (57) يوشمير مؤلفين. (۱۳۸۷). د حقوقي اصطلاحاتو قاموس. کابل پوهنتون د حقوقو او سياسي علومو پوهنځی، کابل: د USAID په مالي ملاتړ.

